

ځانگړې مننه

د هېواد له وتلي ليکوال، ژورنالېست، مورخ او
خوږژبي شاعر عبدالباري جهاني نه يوه نړۍ
مننه،

چې له زياتو بوختياوو سره سره يې خپل وخت
او فکر د پېترارک هغو څلورو بيتونو ژباړې ته
ورکړ،

چې ليکوال د کتاب په پای کې راوړي دي.

ژباړن

افغانستان د مکياوېلې په سياسي فورمولونو کې

سياسي او ټولنيزې چارې د ساينسي هغو په شان نه دي چې د رياضي او کيمياوي فورمولونو په واسطه حل او اوارې شي. د سياسي او اجتماعي پېښو په ډلبندي او پايلو کې وخت او شېبې، ځای او ځايگي، احساسات او عواطف، ضوابط او روابط، استثنا او واقعات او نور ډېر مسايل خپل خپل اغېز لري. خو ساينسي مسايل بيا د خپلو ټاکلو علمي فورمولونو تابع دي او پورتنې ياد شوي مسايل په کې اساسي نقش نه لري. خو هغه ټولنيزې پېښې چې په متواتر ډول د تجربو له لابراتواره راوتلي وي، د يو لړ اجتماعي فورمولو تابع گرځي. متلونه او ځينې ولسي اصطلاحگانې چې د ولسي او ټولنيز ژوند لپاره د پرله پسې تجربو نچور دی د اجتماعي ستونزو، لانجو او مسايلو د حل او اثبات لپاره غوره اجتماعي فورمولونه دي. سياسي مسايل، پېښې او کرکېچونه چې د ټولنيز ژوند يوه اساسي برخه ده هم د پرله پسې تکرار او ورته والي له مخې مشخصو فورمولونو ته ور داخلېږي. سياستوال د سياسي پېښو له ورته والي څخه د خپلو سياسي موخو د ترلاسه کولو لپاره د يوې تجربې په توگه په آنې ډول گټه پورته کوي خو د پېښو تحليل، شننې، شاليد او مخ ليد ته دومره زيات فکر نه کوي. خو سياستپوهان بيا د پېښو تل ته ورننوزي او ژور فکر کوي او په پای کې د گټو سياسي پېښو له ورته والي څخه د راتلونکو پېښو او لانجو د حل لپاره يو سياسي فورمول جوړوي.

د دې سياسي پېښو د فورمول ځانگړتيا دا وي چې نه يوازې په يوه واحده ټولنه کې د تطبيق وړ وي بلکې د نورو ټولنو سياستوال هم ترې گټه پورته کولی شي. سياستپوهان د مقدوني سکندر د برياليتوب غټ راز په دې کې گڼي چې د ارستو په شان د يو ژور فکري سياستپوه افکار يې تر شا پراته وو. سکندر د ارستو له سياسي فورمولونو څخه په گټې اخيستنې د نړۍ پر فتحې بريالی شوی و. د هر هېواد د نيولو او ايلولو لپاره د لويې بریتانې د سياستپوهانو سياسي فورمول همغه و چې "تفرقه واچوه حکومت وکړه" او ياهم "بېل يې کړه ايل يې کړه". د نړۍ هر بريالی سياستوال چې گورئ د برياليتوب راز يې په همدې کې دی چې د سترو سياستپوهانو سياسي تيوري يې عملي کړي دي.

نېکولو مکياوېلي د نړۍ د ډېرو سترو سياستپوهانو په جمله کې هغه سياستپوه دی چې نوم يې تر هر چا زيات ځلېدلی او د نړۍ پر سياسي چاپېريال خور دی. مکياوېلي د ۱۴۶۹م کال د مې د مياشتې پر درېيمه نېټه په فلورېنس کې زېږېدلی او د ۱۵۲۷م کال د جون پر ۲۲مه نېټه يې د ۵۸ کلونو په عمر له نړۍ څخه سترگې پټې کړي دي. د عمر ډېر کلونه يې په دربار کې پر سياسي چارو، سياسي مطالعې او درباري لانجو کې تېر کړي دي. همدې عواملو دی په سياسي چارو کې د پوره تجربې او ذکاوت خاوند کړ او کله چې د درباري غوره مالانو په وجه يې خپله دنده له لاسه ورکړه نو لازيات سياسي تفکر او ژورتيا ته متوجه شو او په نتيجه کې يې دغه مهم اثر "ټولواک" رامنځته کړ چې د نږدې ۴۸۰ کلونو په بهير کې يې د نړۍ پر سياسي فضا فکري واکمني وکړه او کوي يې. دا کتاب د مکياوېلي د پرله پسې مطالعې او تجربې يو داسې نجوړ او غورچاڼ دی چې د متن هر پراگراف، هره جمله، هره کليمه او هر توري يې په ډېر دقت ليکل شوی دی. کله چې سړی دا کتاب لولي نو هېڅ جمله او هېڅ ترکيب ورته زيات نه ښکاري چې سړی فکر وکړي دا يو زياتي ترکيب دی او بايد په کې نه وای راغلی. داسې لکه د رياضي د عددونو او فورمولونو په شان چې هر عدد ځانته خپل خپل ځای ډکوي او په حذف سره يې مطلوبه نتيجه له منځه ځي.

د دې کتاب د ليکلو يو هدف دا و چې د ايټاليا د هغه وخت واکمن له سياسي تېروتنو وژغوري او په ايټاليا کې د يوه مضبوط نظام د جوړولو لارې چارې په ښوونې کړي. خو په دې کتاب کې شل شوي او افاده شوي سياسي مسايل دومره ژور، دقيق او پراخ وو چې نه يوازې د يوې واحدې ټولنې د واکمنو لپاره ښې لارښوونې وې، بلکې په ټوله نړۍ کې يې د سياسي ستونزو، کړکېچونو او ناروغيو د اوازي او د درملنې لپاره د ښو کاري نسخو کار هم ورکړ. په همدې وجه دا اثر د نړۍ په يو زيات شمېر سياسي کړيو کې مشهور شو، ان تردې چې يو شمېر سياستوالو او سياستپوهانو دا اثر په سياسي چارو کې د يو شمېر ناعاطفي او جابرانه مسايلو ته د جواز په پلمه ناسم او د ولسواکۍ خلاف بللی. خو بياهم هغه سياستوال چې سياست، اخلاق او عواطف سره بېلوي او سياست يوازې د گټو د ترلاسه کولو وسيله گڼي او د اخلاقي ايډيالونو تابع يې نه گڼي، دا اثر يو مهم تيوريک اثر گڼي. د دې اثر يوه لويه ځانگړنه همدا ده چې تيوري او نظريات يې د زمان او مکان تابع نه دي. کله چې د هرې ټولنې يو سياسي وگړی دا اثر په ځيرتيا سره لولي نو د خپلې ټولنې د گټو پېښو

مکياوېلې وايي: "ناورين به ډېر لږ وخت لپاره د خلکو په ذهنو کې پاتې شي او ډېر کوچنی به بلل کېږي، خو که واکمن ژر تر ژره خپلو شويو خلکو ته مرستې ور ورسوي، دا مرستې به تر ډېره د خلکو په ذهن کې پاتې شي او له امله به يې د واکمن نوم په ډېر درنښت يادېږي." د پورتنۍ جملې د عملي تطبيق بېلگه موږ په خپله ټولنه کې ګورو؛ په کابل کې مختلفو تنظيمونو ډېره مرګ ژوبله وکړه او پر خلکو يې يو ستر ناورين جوړ کړ، د همدې ناورين په نتيجه کې د زياتې شتمنۍ څښتنان شول، کله چې ناورين پايله ورسېد، همدا ناورين وال اوس پر همغو خلکو د خپلې شتمنۍ په زور حکومت کوي او په پارلماني ټاکنو کې يې هم د همغې نامشروعې شتمنۍ په زور تر ټولو زياتې رایې را خپلې کړي.

مکياوېلې وايي: "سخاوت او زړه سوی واکمن د حقارت او کرکې خواته راکاږي" دلته له "سخاوت" څخه د مکياوېلې مقصد هغه سخاوت دی چې واکمن يې يا له خپله جيبه او يا هم د بيت المال له کڅوړې کوي، دا ډول سخاوت په پای کې واکمن له فقر څخه مخامخوي او کله چې يو واکمن د فقر مرحلې ته ورسېد په سخاوت بلد ولس بيا له فقير واکمن څخه ملاتړ نه کوي. مکياوېلې د يو واکمن لپاره تر حده زيات زړه سوی هم مضر بولي او وايي له هغه واکمن څخه چې خلک د وېرې احساس ونه کړي د هغه ملاتړ نه کوي. همدا نظر خوشال بابا هم ورکړی او وايي "حاکم چې قهر او مار چې زهر ونه لري" مانا دا چې خپل جوهر او خصوصيت نه لري. مکياوېلې هغه واکمن بريالی گڼي چې له بېلابېلو لارو له خلکو پانگه راټوله کړي او بېرته يې خلکو ته خيرات کړي، دا ډول سخاوت دورانې حرکت لري چې تمامي نه لري. نو ځکه واکمن ټول عمر د خلکو په زړونو کې محبوب پاتې کېږي. موږ پخپله ټولنه کې دا ډول ډېرې بېلګې لرو چې د خلکو د شتمنۍ لوټونکي او بېرته پر خلکو د هغې د يوې برخې مصرفونکي ته خلک ((ځوانمرد)) او ((ډوډۍ-مار))

مکیاوپلې وایي: "څوک چې د نویو قوانینو او اصلاحاتو د پلي کولو مشري پر غاړه اخلي، په حقیقت کې د هغو خلکو دښمني پر غاړه اخلي چې په تېرو قوانینو کې سوکاله وو." کله چې په افغانستان کې د هر نوي متمدن قانون د تطبیق لپاره هڅه شوې، دودیزوالو یې د خپلو ځاني گټو له امله مخالفت کړی، غوره بېلگه یې د غازي امان الله خان اصلاحات وو چې ارتجاعي ځواکونو یې مخالفت وکړ.

مکیاوپلې وایي: "د بخت په زور حکومت ته رسېدل اسان دي خو د واکمنۍ ټینګول یې سخت دي." د استاد کانديد اکاډیميسن محمد صديق په وينا افغانستان د استثناتو هېواد دی، دلته د سیاسي پېښو وړاندوینې نه کیږي، یانې ځینې سیاسي پېښې او شخصیتونه په استثنایي ډول رامنځته کیږي چې د خلکو سیاسي برخليک ټاکي، که موږ خپله ټولنه د مکیاوپلې او استاد روحي په پورتنیو فومولو کې واچوو نو له پوره واقعیت سره به مخ شو. په افغانستان کې د سقاؤ د زوی واک ته رسېدل یوه استثنایي پېښه ځکه گڼل کیدی شي چې داسې خلک هېڅ ډول تگلاره او فکر نه لري نو څنگه واک ته رسېدلی شي. دغه راز که په امریکې د سېتمبر د ۱۱مې نېټې پېښه نه وای رامنځته شوې، کېدی شي په افغانستان کې د لنډمهالي، منځمهالي او انتخابي حکومت په نامه اوسني سیاسي اصلاحات اصلاً هېڅ رامنځته شوي نه وای. د بخت په زور واک ته رسېدلي خلک په رښتیا هم تر هغه وخته په واک کې وي چې بخت ورسره ملګری وي. ځکه دا ډول خلک تر واک د مخه او وروسته د واک د نیولو او ساتلو لپاره کوم دقیق پلان او ستراتیژي نه لري. مکیاوپلې د وینو څښونکو او هغو واکمنو په باب چې د برچې په زور حکومت کوي وایي: "څوک چې تل وینې

مکياوېلې د سياستوالو لپاره وړاندیز کوي او وايي چې د خپل حکومت بنسټ بايد ټينګ جوړ کړي. دی د يوه مستحکم حکومت لپاره ښه قانون او ښې لښکرې اساسي عناصر بولي. دی اجېرې او مرستندويې لښکرې د يوه حکومت او واکمن لپاره بې گټې گڼي، د مکياوېلې په نظر "اجېرې او مرستندويه لښکرې د دښمن په وړاندې بې زړه وي، بې نظمه وي، د جنگ په وخت کې ميدان پرېږدي او د سولې په وخت کې خزانه لوټوي."

موږ په خپل وطن کې مرستندويې ((رابل شوې او راغلې لښکرې))، اجېرې ملېشې او نورې ډول ډول لښکرې وليدې چې يو ډول يې هم نه هېواد او نه هم هغه واکمن ته په گټه تمامې شوې. بيرک کارمل پر شورې لښکرو ډډه لگوله خو يو وخت داسې راغی چې همدې شوروي لښکرو په پای کې له واکه خنډو ته کړ. ډاکټر نجيب اله د شمال پر بېلابېلو ملېشو ډډه لگوله، په پای کې پر هغه برخليک اخته شو.

مکياوېلې واکمنو ته توصيه کوي چې "د ولس شتمني ته لاس ونه غځوي، ځکه خلک د پلار مړينه هېروي خو له پلاره ورپاتې شتمني يې له زړونو نه وځي.." د پورتنۍ خبرې عملي بېلگې هم موږ په خپل هېواد کې وليدې. په افغانستان کې ډېر مرگونه او ظلمونه وشول، زياتره عامه زيانونه او ظلمونه د خلکو له ياده ووتل خو د نور محمد تره کې ((٧)) او ((٨)) گټه فرمانونه چې د خلکو د شخصي ځمکې د وېش او ولور په باب صادر شوي و او دواړه د خلکو په شخصي ملکيت او ژوندانه کې د مداخلې ستر عاملونه گڼل کېدل، تر اوسه پورې د خلکو له ياده نه دي وتلي او ان يو شمېر سياستپوهان يې په افغانستان کې د بحران د اوږدېدو ستر لاملونه گڼي.

د مکياوېلې دا کتاب د سياسي او ټولنيزو پېښو د شننې او تحليل په باب ډېرې زورې او پخې خبرې لري چې هره يوه يې د کافي کرښې گڼل کېږي. د کتاب د ټولو خبرو د تحليل او بحث پرځای به ښه دا وي چې خپله د کتاب اصل ته وروگرځو. په ټوليز ډول دومره ويلای شم لکه څنگه چې د حسابي معاملاتو د حل لپاره د رياضي فورمولونو ته اړتيا ده، دغسې ددې کتاب محتويات د سياسي ستونزو د

ځوان او هڅاند ليکوال ښاغلی داود حبيبيزی چې د هېواد د سياسي او ټولنيزو پېښو د شننې او د هغو په باب د يوه غوره او دقيق دريځ نيونې ښه لېوال او مينه وال دی، په افغانستان کې د سياستپوهنې د علمي اثارو کمېټې ته متوجه شوی او د همدې تشې د ډکولو په نيت يې دا خورا مهم اثر له انگرېزي څخه پښتو ته ژباړلی دی. دا اثر په خورا معياري او کره پښتو ژباړل شوی او سړی يې له لوستلو ډېر خوند اخلي. په داسې حال کې چې زه د ښاغلي داود حبيبيزي دا کار ستايم او دا په پښتو کې د ژباړل شويو اثارو په جمله کې له ژبني پلوه يو ښه پوره او کره کار گڼم د کتاب د چاپ له امله ده او خپرندويې ټولنې ته مبارکي وایم. دغه راز له حبيبيزي څخه هيله من يم چې د نورو دا ډول مهمو اثارو ژباړې ته هم ملا وتړي. که چېرې دا اثر د هېواد راتلونکي سياستوال ولولي او له گټور سياسي ستونزو څخه د يوې په حل کې هم ورسره مرستندوی شي او ستونزه په عادلانه ډول حل کړي نو حبيبيزی صاحب به يې په ثواب کې شريک وي. د همداسې هيلې د بري په هيله.

په درناوي

اسمعیل یون

کابل پوهنتون

د ۱۳۸۵ ل کال د لړم ۱۰ مه

د ټولواک تگلاره

ددې کتاب منځپانگه د لوېديځې سياسي گروهې اصلي وينا گڼل کېږي. دنېکولو مکياوېلې دا اثر ((ټولواک)) د يادې شوې گروهې په اړوند د پلټنې په موخه د نورو هغو تر منځ زيات کاريدونکې بلل کېږي. دا کتاب د ايټاليا د دولتي سيستم د له منځه تللو څخه وروسته د دولتي ادارې د بيارغونې او د ټوټه شوې ايټاليا د يووالي او د زمکې د نقشې پر مخ يې د يوه هېواد په توگه د رامنځته کولو لپاره وليکل شو. ددې هېواد دولتي سيستم ځکه له يوې پېړۍ څخه د زيات وخت لپاره پر ملکوالتوايفي واوښت او وپاشل شو چې د څو ښارونو ((فلورېنس، وېنېس، ميلان او ناپل د سلطنت)) او د کليسا واکمنو له يو بل څخه ځان وچت گاڼه. پادريانو د مذهبي گروهې د لرونکو او پلي کونکو په توگه ځان تر نورو وچت گاڼه او نورو واکمنو د سياسي او پوځي ځواک د ښو پلي کونکو په توگه! خو کله کله د کليسا واکمن هم دې ته اړوتې دي چې پوځي ځواک په اغېزمنه توگه وکاروي. دوی به تل په دې هڅو لگيا وو چې د خپلو ولکه ييزو سيمو امنيت ځکه وو او له تاوتریخوالي ډک وساتي او يو له بل څخه سر پورته نه کړي. وېنېسيانو د فرانسې، د اسپانيا او اوتریش ځواکونه راولبل چې دايټاليا واک د وېنېس د وگړو لاس ته ورشي. دا رابلل شوي ځواکونه ډېر کمزوره او له جگړيزو ارونو لرې ساتل شوي وو خو ناڅاپه دا سرتېري بريالي وختل او د پنځه ايټالوي دولتونو د ټولوالي ځواک يې مات کړ. دا ځانپالنې او واکپالنې ددې لامل وگرځېدې چې ايټاليا د واکپالو گاوندیو هېوادونو د پوځي او سياسي لاسوهنو په پايله کې ټوټه شي چې د ايټاليا واکمنو دخپل واک او ځواک د مرکزونو ولکه د لوېدو په حال کې وليده. نو نېکولو مکياوېلې دا کتاب د فلورېنس واکمن لورېنتسو دې مېديچي ته پر 1513 ز کال وليکه. په دې کتاب کې ښاغلي مکياوېلې هڅه وکړه چې د دي مېديچي له واکمنۍ سره دا مرسته وکړي چې نه يوازې په واک کې پاتې شي بلکې ټوله ايټاليا د بهرنيو ځواکونو له منگلو وژغوري.

په دې کتاب کې يوه داسې جمله شته چې وايي ((په ايټاليا کې د وحشيانو د ولکې تريخ خوند گړدو کتلی دی)). په وروستي څپرکي کې د ليکوال له خوا دا هڅه شوې ده چې لورېنتسو ته د وحشيانو له ولکې څخه د ايټاليا د ژغورنې سلا ورکړي.

که له دې کتاب څخه دا مانا واخلو چې د فلورېنس واکمن ((لورېنتسو دي مېديچي)) ته د ايټاليا د کورنيو چارو د سمون سلا او مشوره ورکړل شوې ده کېدی شي ډېره پر ځای خبره وي.

د کتاب په يو ځای کې په دې ټکي ټينگار شوی چې څه وخت ((په څه ډول شرايطو کې)) له وگړو سره په ترڅه لهجه خبرې وشي او له فشار څخه کار واخيستل شي او يا څه وخت هغوی تېر ايستل شي لنډه يې دا چې دا کتاب د سياسي ډگر د لويغاړو لپاره ډېر په زړه پوری دی او سياستوالو ته چلول او ددغې لويې اصلي هنر ورښيي.

خو د کتاب ځينې نور سرليکونه د مکياوېلي د سياسي تجربو څرگندوی دي. د مکياوېلي په اند روميان د هېواد په سياسي چارو کې ډېر پوه او هو ښيار خلک وو. ځکه هغوی به نه يوازې د خپل وخت د گلهوډيو د له منځه وړلو يا کرارولو فکر کاوه بلکې راتلونکی يې هم ارزاوه او غم يې مخکې له مخکې خووړ. دوی به د ستونزو وړاندوينه کوله له همدې امله يې اوازی هم ورته ساده کار وو.

همدا دليل به وو چې روميانو چاته پر هېواد د پوځي بريد موقعې نه ورکوله. روميانو ټينگه گروهه درلوده چې جگړه د مخنيوي نه ده خو ځنډول يې په بشپړ ډول د دوی په زيان دي.

د ښاغلي مکياوېلي بله تجربه داده چې ټول زياتونه بايد له ځان سره وړ له مخه وازول شي او گړد پر يو وخت ور ورسول شي. دی وايي چې دا ناوړين به د ډېر لږ وخت لپاره د خلکو په ذهنونو کې پاتې شي او ډېر کوچنی به بلل کېږي خو که واکمن ژر تر ژره خپل شويو خلکو ته مرستې ورورسوي دا مرستې به تر ډېره د خلکو په ذهن کې پاتې شي او له امله به يې د واکمن نوم په ډېر درنښت يادېږي.

د ټولواک د ليکوال ټينگار دا دي چې سخاوت او زړه سوی واکمن د حقارت او د کرکې خوا ته راکاږي او دی وايي چې يو واکمن بايد ددوه ډوله ځناورو خويونه ولري: ((ددې لپاره چې ټولواک په څه ډول د ځناورو له خوی څخه په بشپړ

د ټولواکو د پټو کړنو لپاره داسې یو مرکز نشته چې هلته سړی ورشي او د هغوی د کړنو او اعمالو په اړوند ځان خبر کړي او یا ترې معلومات وغواړي، مکیاوبلې همدې خبرې ته اشاره کوي او زیاتوي چې خلک د ټولواکانو په ښکاره ((ظاهري)) کارونو بسنه کوي او پر پایله یې قضاوت کوي، خلک له دې خبر نه دي چې پاچا په پټه د هېواد د گټو د خوندیتوب لپاره په څه ډول کارونو اخته دی په بله وینا که یو واکمن کومه لاسته راوړنه ولري خلک یې ستایي او د سم لاسي گټو لپاره یې خوښي کوي خو په دې نه پوهیږي چې واکمن پر کومو ماهرانه پریکړو یا وسایلو لاسته راوړي ده.

د ټولواک لیکوال سپارښتنه کوي پریږدئ چې یو واکمن یې په خاوره کې واکمني ټینګه کړي خو دا خبره هم کوي چې که واکمن یې د خپلې واکمنۍ د ټینګښت او پراختیا لپاره له هر ډول وسایلو څخه کار اخلي د ستاینې وړ دی. یوه ډېره مهمه مسئله چې ښاغلي مکیاوبلې په دې اثر کې خپرلې ده هغه له واکمن څخه د ویرې او مینې مسئله ده، مکیاوبلې وایي ښه داده چې له واکمن سره مینه هم وشي او ویره هم ترې وشي او وایي که له دې څخه یو وټاکو نو ښه داده چې ویره ترې وشي. ځکه دده په اند ویره سوله ییزه ده.

د مکیاوبلې استدلال دادی چې خلک نا شکره، اوبتونکي او غولېدونکي دي، له گواښونو او خطر څخه د ځان د خلاصون لپاره هڅه کوي، د گټو په ورسولو خوشالېږي او څوک چې ددوی لپاره گټور وي هغوی یې ملاتړ کوي، په داسې یو واکمن دوی سر ورکوي، د خپلو زامنو، شتمنۍ او ان د خپلې وینې د ورکړې لپاره تهر وهي خو چې خطر لرې وي. که خطر رانژدې شي او د جگړې د رامنځته کېدو شونتیاوې زیاتې شي او داسې و انگېرل شي چې ستا واک له گواښ سره مخامخېدونکی دی نو دغه خلک بېرته پر تا راتاویږي، مانا دا چې د ویرې حالت د ټولواک واک او ځواک ((عظمت او جلال)) ته په پام سره د خلکو تر منځ رامنځته کېږي خو مینه خلک په خپله خوښه کوي.

نو د مکياوېلې په ګومان واکمن بايد خپل دريځ داسې برابر کړي چې خلک ترې د ويرې احساس وکړي .

هوښيار ټولواک د مکياوېلې په اند په خپلې ژمنې ولاړ پاتې کېدې نشي تل اوښتونکى وي.

که د يوې چارې تر سره کول د هغه په زيان وي او يا د ځينو لاملونو له مخې ژمنه ورکړي، د وخت په تېرېدو سره که هغه حالت چې واکمن يې د ژمنې ورکولو ته اړويستلى و شتون ونه لري، ښه داده چې ځان غلى کړي او داسې وګټي چې ده له هېچا سره ژمنه نه ده کړې. ځکه هغه څه چې نوموړى يې دې کار ته اړ کړى وه نور نه دي پاتې او يا د خلکو له ذهنه وتلي دي.

دا خو ښه ده چې سړى زړه سواندى، وفادار، مذهبي، پرهيزګار ه او عادل وي خو د مکياوېلې په باور سړى بايد چمتو اووسي چې که يوه ورځ ددې ځانګړتياو مخالفو کړنو ته اړتيا پيدا شي په اسانۍ وکولى شي چې خپل يې کړي يانې غوره يې کړي. دى دغه مسئله په دې بېلګه کې روښانه کوي ((نه شم کولى له يوې اوس مهالې بېلګې څخه تېر شم: شپږم پاپ الکسانډر په خپل ټول عمر کې د خلکو له تېرايستلو پرته د بل څه نيت نه درلود او له دې امله هغه سادګان چې تېروتلو ته چمتو ؤ، په چاپېريال کې يې ډېر پيدا کېدل. هېچا د هغه هومره پر قسم پياوړې شوې ژمنې نه ورکولې او نه څوک د هغه په څېر د ژمنو د ساتلو مينه وال ښکارېدل. خو څرنگه چې هغه د بشر فطرت په ښه ډول پېژندلى و، ټولې تېرايستې او له ژمنو څخه سرغړونې د هغه له هيلو سره سمې بريالۍ کېدې.

له دې کبله، يوه واکمن لپاره د ښو ځانګړنو لرل چندان مهم نه دي. اړينه دا ده چې د دې ځانګړنو د تش په نامه ښودلو فن يې په ښه توګه زده وي. په جرئت ويلی شم که هغه په رښتینې توګه د ښو ځانګړنو خاوند وي او پر هغو عمل وکړي په زيان يې تمامېږي، خو د دې ځانګړنو تش په نامه ښودل يا نه لرل يې ورته ګټور دي. د بېلګې په توګه: ډېره ښه ده چې سړى زړه سواندى، وفادار، خواخوږى، عادل، پر مذهب ولاړ ځان وښيي او په باطن کې هم همداسې وي، خو د سړي فکر بايد داسې عيار وي چې که چېرې يوه ورځ د دې ځانګړنو متضادې لارې خپلولو ته اړتيا پيدا شي نو په اسانۍ وکولى شي چې له سړيتوب څخه د ځناور خوى ته واوړي.))

يو ټولواک څه وخت او په کومو شرايطو کې د ولس له کرکې سره مخامخ کېږي. دا مسئله په دې توګه ښاغلي مکياوېلې راخيستې ده.

((لکه چې وویل شول یو ټولواک پر هر څه سربیره په دې له کرکې او نفرت سره مخ کېږي چې لوټ ماري کوي او د خپل ولس شتمنی او ناموس ته لاس غځوي. تر نورو ټولو لارو له دې لارې په ځانگړي ډول ډېر له کرکې سره مخامخ کېږي، چې باید له دواړو څخه ځان وساتي.

خلک داسې دي چې کله یې څوک شتمنی او نا موس ته لاس نه وراوړدوي، ځانونه خوښ او سوکاله گڼي او ټولواک اړ دی چې یوازې د څو کسانو له ځانپالنې سره سیالي وکړي، چې د هغوی مخنیوی به هم بېلابېلې لارې وړ اسانه کړي. یو ټولواک هغه وخت حقیر او د کرکې وړ شمېرل کېږي چې یې ثباته، سپک، ښځنی، تنگ نظری، بې تکل او په جدیت نه ولاړ وگڼل شي.))

ډېر خلک د هېواد د پرمختگ، ساتنې او هوساینې لپاره دې ته اړتیا شته چې ټولواک ځینې شیان وزغمي او ترې تېر شي، یو ټولواک هغه وخت ښه نوم گټي چې رښتینی ملگری وگڼل شي او یا یو هوښیار دښمن ځان وښيي یانې که دوه گاونډي هېوادونه یې په جگړه اخته وي، دی باید یې پرې ((بې طرفه)) پاتې نه شي، د جگړې له یوه لوري سره باید ودريږي، ځکه که ستا دوه غښتلي گاونډیان په خپلو کې پر جگړه اخته وي، یا به له گټونکي څخه ویره لرې یا به یې نه لرې خو په دواړو حالاتو کې تا ته دا ښه ده چې له یوه سره ودريږي او له بلې خوا سره عملاً پر جگړه لاس پورې کړي.

مکیاوپلې په خپل کتاب ((ټولواک)) کې دا هر څه رانغښتي دي او دا هم وایي چې که یو واکمن په پوره زړه وړتیا د جگړې له یو لوري سره ودريږي که هغه یو غښتلی او ځواکمن هېواد وي او په جگړه کې یې بری په برخه شي نو تل به دغه واکمن د هغه د نژدې ملگري په توگه پاتې وي او له مهربانۍ او مرستې څخه به یې برخمن وي. ځکه هغه هېواد یې ځان د احسان پوروی گڼي، په همدې ترڅ کې د دواړو هېوادونو تر منځ د ملگرتیا اړیکې ټینګېږي که دغه هېواد جگړه هم بایلي خو تل به د مرسته کونکي واکمن هرکلی کوي او خپله وس به د هغه په مرسته کې کاروي.

که دواړه گاونډیان د وېرې وړ هم نه وي، ښه داده چې ته یې طرفه پاتې نه شې ځکه ته له یوه سره د بل په له منځه وړلو کې مرسته کوې که هغه هېواد چې ته یې په جگړه کې مرسته کوې ستا په مټ بری تر لاسه کړي، هغه هېواد په یو ډول نه یو ډول ستا په اختیار کې لوېږي.

پر یو هېواد د برید لپاره اړینه ده چې واکمن باید له غښتلي او ځواکمن هېواد سره د ټولوالي له رامنځته کولو ډډه وکړي. ځکه د مکياوېلي په گومان مرسته غوښتونکی هېواد بیا د ځواکمن هېواد په لومه کې لویږي.

مکياوېلي دا خبره په ډاگه کوي چې د یو هېواد واکمن باید د کمزورو هېوادونو خواخوږی وي او ځواکمن هېوادونه باید وټکوي او په وړاندې یې پرېکنده دریځ ولري، یو واکمن هغه وخت حقیر ګڼل کېږي چې غوڅ دریځ ونه لري او ګډۍ په ګډۍ یې بدلوي رابلوي.

واکمن ((ولسمشر، ټولواک)) چې یوه پریکړه کوي دا یې باید ارو مرو اټکل کړي وي چې پریکړه یې څومره په زیان ده په دې لړ کې باید هغه تگلاره غوره کړي چې زیان یې ډېر لږ وي.

په دې کتاب کې ډېره مهمه مسئله چې ښاغلي مکياوېلي څیړلې ده د چاپلوسانو موضوع ده چې څه ډول د هېواد واکمن له کورنیو مسایلو څخه نا خبره ساتي.

د واکمن زیات سلاکاران ددې پر ځای چې د هېواد مشر ته په اړوندو مسایلو کې ښې مشورې ورکړي په دندو کې د پاتې کېدو لپاره هغه ته چاپلوسي کوي او د حقیقت پر ځای هغه څه ورته یادوي چې فکر کوي واکمن پرې خوشالېږي. مکياوېلي سپارښتنه کوي چې د سلاکارانو په ټاکنه کې باید له ډېر دقت څخه کار واخیستل شي.

دوی فکر کوي چې واکمن ته که رښتیا ووايي د هغه غوصه به راوپارېږي او دا کار به دده دندې ته زیان واړوي. دا ډول سلاکاران چې مکياوېلي ترې یادونه کړې د یو نوي دولت د اداري سیستم د ټینګښت پر ځای د هغه ریښې پرې کوي او ولس د هېواد له مشر څخه نهیلی او خپه کوي.

زما په گومان د دغه ډول اثارو ژباړه په ځانګړې توګه په اوسني افغانستان کې مهمه ده. افغانان اوس یو ځل بیا د ادارې او حکومت جوړولو هڅه کوي. کیدای شي د ((ټولواک)) ځینې برخې په اوسنۍ نړۍ کې کټ مټ عملي نه وي خو د پېښو بېلګې یې په نوې بڼه اوس هم لیدل کېږي د هغو په وړاندې د مناسب غبرګون لپاره د مکياوېلي اثر ښايي ګټور وي.

خو یوه بله خبر هم چې ډېره زیاته مهمه ده هغه داده چې افغاني ټولنې ته ددې اثر ژباړې دا ځواک ورکړ چې سیاستوال، د سیاست مینه وال او سیاسي څیړونکي یې

حنان حبیبی
د مزار شریف بنار
۱۱،۰۱،۰۶

د لیکوال پېژندنه

نېکولو مکياوېلي د 1469ز کال د مې د مياشتې پر درېيمه نېټه په فلورېنس کې زېږېدلی دی. هغه د برناردو دي نېکولو مکياوېلي Bernardo di Nicolo Machiavelli دويم زوی دی. پلار يې يو وتلی او منلی قانونپوه او د قضاوت په دنده بوخت و. مور يې بارتولوميا دي سټيفانو نيلي Bartolommea di Steafano Nelli نومېده او هغوی دواړه د پخواني فلورېنس له اشرافيانو څخه وو. اصلاً د نوموړي ژوند په درې دورو وېشل شوی چې هره دوره يې په يوازې سر د فلورېنس په تاريخ کې يوه څرگنده او ارزښتناکه دوره شمېرل کېږي. د هغه د ځوانۍ دوره د اعليحضرت لورينتسو تر واکمنۍ او مشرۍ لاندې د فلورېنس له سترتوب سره يوځای تېره شوې ده چې په ايټاليا کې يې د يو ستر زبرځواک حيثيت درلود.

په فلورېنس کې د مېديچيانو واکمني په 1494ز کال راوپرځېده او مکياوېلي په همدې کال کې په سياسي خدمت بوخت شو. د ماموريت پر مهال يې فلورېنس تر يو جمهوري حکومت لاندې خپلواک و، چې دغې ادارې تر 1512ز کاله پورې دوام وکړ او په 1512ز کال کې مېديچيان بيا واک ته ورسېدل او مکياوېلي خپله دنده له لاسه ورکړه. مېديچيانو په دويم پېر کې له 1512ز کال څخه تر 1527ز پورې حکومت وکړ او يو ځل بيا راوپرځول شول، چې دا وخت د مکياوېلي د ادبي فعاليت او زيات نفوذ پېر شمېرل کېږي. خو هغه د مېديچيانو تر دويم ځل ايستلو وروسته د 1527ز کال د جون پر 22مه نېټه، د 58 کلونو په عمر، پرته له دې چې خپله دنده بېرته ترلاسه کړي، له دې نړۍ څخه سترگې پټې کړې.

د زلميتوب دوره 94-1469-25-1:

که څه هم د مکياوېلي د زلميتوب په اړه دومره څه نه دي ويل شوي، خو فلورېنس په دغو ورځو کې دومره مشهور و چې کولی شو د دې نوميالي او وتلي ښاري مخکنی چاپېريال په اسانۍ نظر ته راولو.

فلورېنس يو داسې ښار بلل شوی چې دوه ډوله ټولواکيو پرې واکمني کېږي ده؛ يو ډول يې د يوه توندخويه واکمن ساوونارولا Savonarola تر مشرۍ لاندې

Lorenzo تر مشرۍ لاندې تېره

شوې ده. که څه هم ساوونارولا یو ځل د فلورېنس پر خاوره ډېره اوږده واکمني درلوده، خو پر مکياوېلي يې اغېز ډېر لږ و او په دې کتاب کې يوازې د يوې بېلگې په توګه ورته پکار شوی دی. خو د لورېنتسو د واکمنۍ پر مهال د مېديچيانو شان او شوکت مکياوېلي په کلکه اغېزمن کړی و. ځکه هغه په خپلو ليکنو کې د دې واکمن زياته يادونه کړې او دا هم د لورېنتسو لمسی و چې مکياوېلي خپل کتاب ټولواک ورته ډالۍ کړی دی.

مکياوېلي په خپل اثر ((د فلورېنس تاريخ the History of Florence))

کې د يو شمېر زلميانو ژوند انځور کړی، چې د زلميتوب دوره يې ورسره تېره کړې ده. هغه ليکي چې هغوی د جامو په اغوستلو او د ژوند په تېرولو کې تر خپلو نیکونو ډېر خپلواک و. خپل وخت يې په لوبو او پيسې يې بېخايه پر ښځو لگولې، د هغوی بنسټيز هدف دا و چې وښيي تر ټولو ښې جامې يې پر ځان دي. هغوی به په ډېر هنر غوړېدل او پر يو-بل يې ټوکې ټکالې کولې. د هغوی په منځ کې چې به چا پر نورو مسخرې وکړې او هغه به يې سپک کړ، تر ټولو هوښيار به بلل کېده.

مکياوېلي خپل زوی گيلډو Guido ته په يو ليک کې څرګندوي چې ولې بايد زلميان د خپل ليک-لوست له لرلي فرصت څخه پوره ګټه پورته کړي او موږ دې پايلې ته رسوي چې مکياوېلي پخپل زلميتوب کې ډېر بوخت و.

هغه کاري چې ما ستا ليک ترلاسه کړ، ډېر خوښ يم، په تېره بيا چې ته روغ-رمت يې او زما لپاره تر دې بل ښه زېږی نه شته.

که پاک خدای موږ دواړو ته ژوند راکړی و، زه به له تا يو ډېر اوچت شخصيت جوړ کړم، خو په دې شرط چې ته دې خپله ونډه ترسره کړې.

بيا يې په يوې نوې خبرې تشويقوي او کاري چې دا به ستا لپاره ښه وي، خو اړينه دا ده چې لوست وکړې او د دې لپاره چې له ناروغۍ د تل لپاره خلاص شې، د ليک-لوست او موسيقۍ د زده کړې دردونه او ستونزې پر ځان تېرې کړه. ځکه که ته ماته وګورې، د يو ډېر بې ارزښته مهارت په لرلو زما څومره درناوی کېږي.

زويه! که غواړې چې ما له ځانه خوښ وساتې، ځانته برياوې او وياړ وګټې، تل رښتيني اوسه او زده کړه وکړه. ځکه نور خلک به هغه وخت ستا مرستې ته تيار وي چې ته د خپل ځان مرسته وکړې.

د سياسي ژوند دوره 1512-1494-43-25:

د مکياوېلې د ژوند دويم پېر د فلورېنس د خپلواک جمهوريت په جوړېدو کې تېر شوی، چې په 1494ز کال کې د مېديچيانو له راپرځېدو څخه تر 1512ز کاله پورې، چې د هغوی د بياراتگ کال دی، دوام وکړ.

مکياوېلې په يوه دولتي اداره کې تر څلور کاله خدمت وروسته د فلورېنس د جمهوري دولت د خپلواکۍ او سولې د لس کسيزې شورا د دارالانشا مشر وټاکل شو او هغه په دې وخت کې د جمهوريت د چارو په پر مخ بېولو کې ډېره ونډه درلوده او په دې اړه موږ د هغه گڼ شمېر فرمانونه، لاسوندونه، صادره او وارده سياسي مکتوبونه او د هغه خپلې ليکنې لرو، هغه زيات شمېر مهم سياسي ماموريتونه ترسره کړي او د فلورېنس د ملي لښکرو په جوړولو کې يې زياتې هلې ځلې کړي دي. د هغه لومړی ماموريت په 1499ز کال کې د کاترينا سفورتسا Catherina Sforza دربار ته و، چې په ټولواک کې يې د My lady of Forli په نامه ياده کړې او د هغې له چلند څخه يې زده کړل چې پر کلاگانو له ډډې وهلو څخه ښه دا ده چې سړی د ملت اعتبار ترلاسه کړي، چې دا د مکياوېلې يو له مهمو اصولو څخه و او په مختلفو لارو يې پر دې ټکي ټينگار کړی دی، او ښوولې يې ده چې دا موضوع د ټولواکو لپاره حياتي ارزښت لري.

په 1500ز کال کې د پيزا پر ښار د جگړې د دوام په اړه د خبرو اترو لپاره د فرانسې د پاچا دوولسم لويې دربار ته لاړ او دا هغه پاچا دی چې په ايتاليا کې يې پنځه سترې تېروتنې کړې وې او په پای کې له ايتاليا څخه بهر وشړل شو، چې په ټولواک کې يې په لنډه توگه يادونه شوې ده.

د مکياوېلې د سياسي ژوند ډېری برخه پر هغو پېښو بوخته وه چې د شپږم پاپ الکساندر او د هغه د زوی سيزار بورجيا Cesar Borgia ((ډيوک ولټينو)) له ځانپالنې او واکپالنې څخه رامنځته کېدې او د همدې دواړو اعمال د ټولواک زياتره برخه جوړوي.

مکياوېلې يو نيواکگر ته چې غواړي يو هېواد تر نيولو وروسته پخپله ولکه کې وساتي د ډيوک اعمال د تقليد لپاره وړاندې کوي. بې له شکه هغه د ډيوک د اعمالو له بېلگې څخه پرته د تقليد لپاره بله ښه بېلگه نه شوه پيدا کولی. له دې کبله د ځينو گوت نيونکو له خوا سيزار بورجيا د ټولواک اتل بلل شوی دی. خو ډيوک په ټولواک کې د يوې داسې څېرې په توگه ښودل شوی چې د نورو د بخت په راختلو ټولواکۍ ته رسېږي او د هغوی د بخت په پرېوتو راپرځېږي. يوه داسې څېره چې ټول

په 1503ز کال کې د درېیم پیوس Pius III یا پاپ الکسانډر د مړینې پر مهال مکياوېلي روم ته واستول شو، چې د هغه د ځایناستي ټاکنه وگوري او هلته د سيزار بورجیا په تېروتنه پوه شو چې د کارډینالانو ډلې ته یې د دې اجازه ورکړې وه چې دویم جولیس د پاپ په توگه وټاکي.

پاپ جولیس د هغو کارډینالانو له ډلې څخه و چې سيزار بورجیا ته یې د وېرې اسباب برابرولی شول. مکياوېلي په داسې حال کې چې پر دې ټاکنه تبصره کوي، وايي: "څوک چې په دې عقیده دي، چې نوې ښېگڼې او مرستې به له سترو او نامتو شخصیتونو څخه پخواني زیانونه هېر کړي، ځان تېرباسي". او دا هم پاپ جولیس و چې په 1506ز کال کې یې دربار ته مکياوېلي واستول شو، کله چې پاپ پر بولونا خپل جگړه ییز عملیات پیل کول، او ددې عملیاتو پایله یې هم هماغسې بریالۍ وخته، لکه د هغه نورې کارنامې چې د هغه د چټکۍ او بې پروايۍ له امله بریالۍ ختلې. مکياوېلي د همدې پاپ جولیس په حواله بخت له ښځې سره تشبیه کړی او زیاته کړې یې ده چې یوازې زړور او توند سړی کولی شي پر دواړو برلاسی شي.

که څه هم ممکنه نه ده چې د ایټالوي دولتونو مختلف برخلیکونه دلته وڅېړو، چې په پایله کې یې په کال 1507ز کې د فرانسې، اسپانیا او جرمني تر لاس لاندې راغلي ول. خو موږ غواړو دلته یوازې د هغو پېښو او درېیو سترو لوبغاړو په اړه خبرې وکړو، چې د مکياوېلي پر شخصیت یې اغېزه لرلې ده. هغه د فرانسې له پاچا دوولسم لویې سره یې شمېره کتنې کړي، چې مخکې مو ورته نغوته وکړه.

مکياوېلي د اراگون فرديناند د یو داسې شخصیت په بڼه انځوروي چې د مذهب تر نقاب لاندې یې سترې کارنامې ترسره کړي، خو په حقیقت کې یې رحم، وفا، خواخوږي، انسانیت، سپېڅلتوب او ایمانداري نه درلوده او که د دې ځانگړنو تر اغېز لاندې راغلی وی، نو راپرځېدلی به وی.

امپراتور ماکسیمیلیان Maximilian چې د خپل پېر له په زړه پورې څېرو څخه یو و، شخصیت او مقام یې ډېرو لاسونو انځور کړی دی، خو مکياوېلې چې په کال 8-1507ز کې د هغه دربار ته د سفير يا ځانگړي سياسي استازي په توگه تللی و، د هغه ډېرې نیمگړتیاوې او عیبونه په ډاگه کوي او د یو ضعیف الاراده شخصیت په توگه یې معرفي کوي. یو داسې شخصیت، چې د نورو په وکالت د خپلو طرحو عملي کول، له نظره غورځوي او د خپلو هیلو په ترسره کولو کې دومره ټینگار نه کوي.

د مکياوېلې د ماموریت پاتې کلونه په هغو پېښو بشپړېږي، چې د کامبرې له تړون څخه راپورته شوي دي. دا تړون په کال 1508ز کې د پاپ او درېیو اروپايي زبرځواکونو تر منځ، چې پورته یې یادونه شوې، لاسلیک شو، چې موخه یې د وېنېسانو د جمهوریت راپرځول و او د ویلا Vaila په جگړه کې دې موخې ته ورسېدل. هغه وخت چې وېنېسانو ټولې هغه سیمې په یوه ورځ له لاسه ورکړې، چې په اتو سوو کلونو کې یې ترلاسه کړې وې. په دې وخت کې فلورېنسیانو ته یو سخت رول ورپه غاړه وه. کله چې یې د داسې تربگنۍ او دښمنۍ پر غاړه شتون درلود چې د پاپ او فرانسې تر منځ راپورته شوه. ځکه فرانسې په دې ملگرتیا کې د فلورېنس د جمهوریت د ټولو تگلارو پلي کول پر غاړه اخیستي و.

کله چې په 1511ز کال کې دویم پاپ جولیس د فرانسې په وړاندې سپېڅلی تړون جوړ کړ او د سویسیانو په مرسته یې فرانسویان له ایټالیا څخه بهر کړل، فلورېنس د پاپ په واک کې ولوېد او اړ و چې د پاپ شرایط ومنې، چې له دې شرایطو څخه یو د مېدیچیانو بیا واک ته رسېدل و.

د 1512ز کال د سپټمبر پر درېیمه د مېدیچیانو بیاراتگ او د جمهوریت راپرځېدنه، له دندو څخه د مکياوېلې او د هغه د ملگرو د گوښه کېدو یوه نښه وه او په دې توگه د هغه سیاسي ژوند پای ته ورسېد. ځکه لکه څنګه چې څرګنده ده، هغه پرته له دې چې خپله دنده بېرته ترلاسه کړي ومړ.

لیکنې او مړینه 27-1512-58-43:

مکياوېلې د مېدیچیانو له راتگ سره سم د یو څو اوونیو لپاره په دې تمه پاتې شو، چې د نوي واکمن په اداره کې به خپله څوکۍ بېرته ترلاسه کړي. خو دا هیله یې ترسره نه شوه او د 1512ز کال د نومبر پر اوومه د یو فرمان په ترڅ کې له دندې

نوي مېديچي پاپ لسم ليو Leo x هغه له بند څخه خلاص کړ او خپلې کوچنۍ شتمنۍ ته چې فلورېنس ته نژدې په سان کاسيانو San Casciano کې پرته وه لاړ او هلته يې خپل ژوند لیکوالۍ ته ورکړ.

فرانسيسکو ويتوري Francesco Vettori ته په يوه ليک کې چې د 1513ز کال د ډسمبر پر ديارلسمه نېټه يې ليکلی، په دې پېر کې يې د خپل ژوند په اړه ډېرې په زړه پورې څرگندونې کړي، چې موږ ته د ټولواک د ليکلو په اړه د هغه ميتود او انگېرنې بيانوي.

وروسته تر دې چې له کورنۍ او ګاونډيانو سره خپلې بوختياوې بيانوي، کاږي چې: کله چې شپه خپل تور څادر راغورځوي، زه کور ته راګرځم او د خپلې مطالعې خونې ته ځم، په ننوتځي کې د کروندګر جامې، چې ګرد او چټلۍ پوښلې وي، له ځانه ليرې کوم، د درباري اشرافيانو جامې اغوندم او چې کله بيا په جامو کې پټ شم، د پخوانيو څېرو لرغوني دربار ته ورتهېږم او هلته د هغوی له خوا په مينه منل کېږم، هلته هغه خواړه خورم چې زما لپاره ځانګړي شوي. په دې ځای کې زه له هغوی سره د خبرو په کولو کې زړه نه وهم چې د هغوی د اعمالو لاملونه ترې وپوښتم. هغوی ماته په ورين تندي او لورپينه د دې پوښتنو ځوابونه راکوي، چې زه د څلورو ساعتونو لپاره د هېڅ ډول ستومانۍ احساس نه کوم، ټول دردونه هېږوم، فقر ما نه مايوسه کوي، له مړينې څخه نه وېرېږم. ځکه زه په بشپړه توګه د دغو سترو څېرو په واک کې يم.

ما ټول هغه څه ليکلي چې د هغوی له خبرو مې اخيستي او د سلطنتونو په اړه مې يو کوچنی کتاب برابر کړی دی. د دې موضوع په اړه هومره پراخ غږېدلی يم، څومره چې زما فکر رسېږي او څېړلي مې دي چې سلطنت څه دی، څو ډوله دی، په څه ډول رامنځته کېږي، په څه ډول ساتل کېږي او ولې له لاسه ځي؟؟...

که زما کوم تخيل تاسو خوشالوي، بايد دا يو موهم زړه درېد نه کړي او يو ټولواک، په تېره بيا نوی هغه يې بايد تل هرکلی وکړي. له همدې امله يې د سترتوب او جلال خاوند ګليانو Guiliano ته ډالۍ کوم. فليپو کاساويکيو Flippo Casavichio دا کتاب له وړاندې کتلی، هغه کولی شي تاسو ته ووايي چې په دې

مخکې تر دې چې دا کوچنی کتاب هغه بڼه غوره کړي، چې زموږ په لاس کې دی، ډېر بدلونونه په کې راغلل او گڼ شمېر فکري متنفيدين د دې کتاب د جوړښت او ترتيب لپاره په کار بوخت ول.

د دې کتاب سرليک او هغه چاته چې بايد ډالۍ شوی وی، بدل شول او په پای کې د ناخرگند لامل له مخې لورينتسو دي مېديچي Lorenzo de Medici ته ډالۍ شو.

په ځينو کتابونو کې راغلي چې گليانو دي مېديچي په 1516ز کال کې د يوې دسيسې په ترڅ کې ووژل شو، له همدې امله لورينتسو ته ډالۍ شو.

که څه هم مکياوېلي له کاساويکيو سره په دې اړه خبرې کړې وې، چې دا کتاب بايد وروپېږي او يا يې په خپله هغه چاته ورکړي چې ورته ډالۍ کوي يې. خو تر اوسه لا داسې شواهد نه دي موندل شوي چې لورينتسو به کله دا کتاب ترلاسه کړی او يا به يې لوستی وي. خو هغه مکياوېلي ته خپله څوکۍ بېرته ورنه کړه. که څه هم د هغه د ژوندون پر مهال د دې کتاب نظريې او ليکنې نورو په خپل نامه تېرې کړې وې، خو ټولواک د مکياوېلي په وسيله نه و چاپ شوی، ځکه يې متن تر مناقشې لاندې و.

مکياوېلي وپتوري ته په خپل ليک کې زياتوي چې که دا کوچنی کتاب څوک ولولي، نو ورته جوته به شي چې په دې تېرو پنځلسو کلونو کې، چې ما د سياست په مطالعه کې تېر کړي، نه مې خوب کړی او نه مې وخت بېخايه تېر کړی دی، چې يو ځل خلکو ته بيا د يو داسې شخصيت په توگه خدمت وکړم، چې د نورو په لگښت يې تجربه ترلاسه کړې او زما په وفا کې هېڅ شک نه شته. ځکه څرنگه چې مې تل وفا کړې او پر ژمنه درېدلی يم، زده مې نه دي چې څنگه يې مات کړم. ځکه څوک چې زما په څېر رښتيني او وفادار وي، خپل طبيعت ته بدلون نه شي ورکولی او زما نننۍ بېوزلي زما پر رښتنولي شاهدي ورکوي.

مخکې تر دې چې ټولواک پای ته ورسوي، مکياوېلي د يو بل کتاب ((Discourses on the first decade of Titus Livius)) په ليکلو پيل وکړ، چې ټولواک هم د دې کتاب د موضوع يوه برخه ده. دې او بې شمېره نورو کوچنيو کتابونو هغه تر 1518ز

Genoa کې د فلورېنسي سوداګرو چارې تر څارنې

لاندې ونيسي.

په 1519ز کال کې مېديچي چارواکو د فلورېنس اوسېدونکو ته يو څه سياسي امتيازات ورکړل چې له مکياوېلي او يو شمېر نورو څخه يې د يوه نوي اساسي قانون د جوړولو لپاره سلا- مشورې واخيستلې، چې تر دې قانون لاندې يوه لويه جرګه Great Council رامنځته کړي، خو په دې او هغې پلمې يې رسمي بڼه ور نه کړه. په 1520ز کال کې فلورېنسي سوداګر يو ځل بيا مکياوېلي ته راوګرځېدل چې له لوکا Lucca سره د هغوی ستونزې اوارې کړي. 1520 د فلورېنس ادبي ټولنې ته د مکياوېلي د بيا ور داخلېدو له کبله د يادونې وړ کال دی او په دې وخت کې ټولو د هغه شتون حس کاوه. همدارنګه د هغه بل کتاب "د جګړې هنر Art of war" لپاره يې هم اړتيا ورته درلوده. همداراز هغه په دې کال کې د کارډينال دي مېديچي په غوښتنه د يو بل کميسيون مشري پر غاړه واخيسته چې "د فلورېنس تاريخ the History of Florence" وليکي او دې کار هغه تر 1525ز کاله پورې بوخت وساته.

کېدی شي د مکياوېلي په وړاندې د خلکو مينې او علاقې مېديچيان دې ته چمتو کړي وي چې هغه په دې دنده بوخت کړي، ځکه يو لرغونی ليکوال په دې نظر دی چې يو وړ سياستپوه له دندې پرته د يو ستر کب مثال لري، چې که يې په يوې تشې جالې پسې په ټوپ وهلو بوخت ونه ساتئ، نو هڅه به وکړي چې بېړۍ واړوي.

کله چې "د فلورېنس تاريخ" بشپړ شو، مکياوېلي دغه کتاب روم ته له ځان سره يووړ، چې ګليانو دي مېديچي ته، چې په دې ورځو کې د دويم کلمينټ Clement II تر لقب لاندې پاپ وټاکل شو، ډالۍ کړي.

د تعجب وړ ده چې مکياوېلي په 1513ز کال کې ټولواک د مېديچيانو د لارښوونې لپاره هغوی ته په داسې حال کې ډالۍ کړ، چې هغوی په فلورېنس کې نوي واک ته رسېدلي ول او په 1525ز کال کې يې د فلورېنس تاريخ د دې کورنۍ مشر ته په داسې حال کې ډالۍ کړ، چې راپرځېدل يې نژدې شوي و او په همدې کال کې د پيويا Pavia جګړې په ايټاليا کې د فرانسې واکمني له منځه يووړه او لومړی فرانسيس يې د بنديوان په توګه د خپل ستر سيال پنځم شارل په لاس کې

مکياوېلې چې په دې وخت کې له فلورېنس څخه بهر و، په چټکۍ بېرته راوگرځېد، چې خپله پخوانۍ څوکۍ، چې هماغه د خپلواکۍ او سولې د لس کسيزې شورا د دارلانشا مشري وه، ترلاسه کړي. خو له بده مرغه فلورېنس ته تر رارسېدو لنډ مهال وروسته ناروغ شو، چې بيا وروسته د 1527ز کال د جون پر 22مه نېټه يې له دې نړۍ څخه سترگې پټې کړې.

که څه هم څوک نه پوهېږي چې د مکياوېلې هلېونډ به چېرته پراته وي، خو فلورېنس هغه ته د سانتا کروس Santa Croce په کلیسا کې يو ستر او مجلل منار جوړ کړی او د خپل دې نامتو زوی په څنگ کې يې د دې اعتراف کړی چې: "نورو" ولسونو "که هرڅه ترې زده کړي وي، خو ايتاليا د هغه په اثارو کې د يووالي نظر او په اروپايي هېوادونو کې د رېنېسانس پيل موندلی دی".

اعلیٰ حضرت لورینتسو دي پيرو دي مېديچي ته د نېکولو مکياوېلي ډالی

څوک چې غواړي د يوه ټولواک د پېرزونې او ملاتړ وړ وگرځي، د دود له مخې ټولواک ته داسې شيان ډالی کوي، چې تر ګردو قيمتي او ارزښتناکه وي او يا يې په اند د ټولواک د خوشاله کېدو لامل ګرځي. د بېلګې په توګه: هغوی زیاتره نوميالي اسونه، اعلیٰ وسلې، د سرو جامې، قيمتي کاني، د سينګار او زينت داسې نور وسايل، چې د ټولواک له برم او جلال سره برابر وي، هغه ته وړاندې کوي.

ستا درانه حضور ته! د دې لپاره چې د خپلې مينې او فدويت کره نښې وښيم، اړ شوم چې خپله شتمني وپلټم او يوه داسې ډالی، چې د پاچايانو حضور ته د وړاندې کولو ارزښت ولري، پيدا کړم.

تر ژورو فکرونو وروسته د سترو او نومانډو مېړنو د اعمالو له پوهې پورته مې بل قيمتي څه پيدا نه کړل، چې په اوسنيو چارو کې د يوې اوږدې تجربې او د لرغوني تاريخ د يوې پرله پسې مطالعې پايله ده، چې د دې مطالعې لنډيز مې په پوره دقت او تر اوږد زيار وروسته په دې کتاب کې راغونډ کړی او دا دی د سترتوب او برم د خاوند حضور ته يې وړاندې کوم.

که څه هم زه دا کوچنی اثر ستاسو لوړ مقام او حيثيت ته د ډالی وړ نه بولم، خو بيا هم د ستاسو پر ترحم او زړه سوي باور لرم، چې که زما دې حال ته پام وکړئ چې پرته له دې چې په ډېر لږ وخت کې د هغو حقايقو او رازونو د زده کړې وخت درکړم، چې په زده کړه کې يې ما د کلونو اوږد وخت لګولی او بې شمېره ګواښونه او ستونزې مې ګاللې دي، د بلې ډالی وس نه لرم، ستاسو په درانه حضور کې به د منلو وړ وگرځي. دا کتاب مې په ډېرو تشریفاتو او پېچلو الفاظو نه دی کېښلی او نه مې د تاريخي دورو په شمېرو ډک کړی دی. يا هم د نورو ليکوالو په څېر نه يم توانېدلی چې د کتاب باندنۍ برخه په نقش او نگار داسې ښکلې کړم چې

پور وگری، دا زړه وکړي چې د ټولواکو سلطنتي او سیاسي مسئلې وڅیړي، او د حل لارې- چارې یې اړوند ټولواک ته په لیکلې بڼه وړاندې کړي. ځکه څوک چې نقشي انځوروي، د دې لپاره چې د غرونو د هسکو څوکو او لوړو ځایونو څرنگوالی په سمه توګه اټکل کړي، ځان لاندې په دښتو او ډاګونو کې ځای پر ځای کوي او د دې لپاره چې د اوارې او دښتې سمه اندازه واخلي، د غرونو په څوکو او لوړو ځایونو کې ځای نیسي. په همدې توګه ویلی شم د دې لپاره چې د ولس د طبیعت سم اټکل وکړو، باید د ټولواک په مقام کې ځای ولرو او د دې لپاره چې د ټولواک سم اټکل وکړو، نو باید د ولس یوه برخه شو.

نو ای د سترتوب او جلال خاونده!

زما دا کوچنۍ ډالۍ په هغه احساس او جذبه ومنه، چې ما ستاسو درانه حضور ته وړاندې کړې ده، چې که یې په بشپړ دقت ولولئ او په پام کې یې ونیسئ، نو زما اصلي غوښتنه به احساس کړئ. موخه مې هغه لوړوالي او سترتوب ته د ستاسو رسېدل دي، چې د ستاسو بخت او نورې نېکې ځانګړنې یې ژمنه کوي. او که د ښکلا او برم خاوند د خپل سترتوب او عظمت له لوړې څوکې څخه خپلې سترګې دې ټیټې سیمې ته راواړوي، وبه ویني چې څنګه یې برخې او پرته له کوم ارزښته د بخت او تقدیر له تلپاتې کینې او بې غورۍ څخه خورېږم.

لومړی څپرکی

سلطنتونه په څو ډوله او په کومو لارو رامنځته شوي دي؟

پر بشریت د ژوند په ټول پېر کې جمهوري او سلطنتي واکمنۍ تېرې شوي او اوس هم پرې واکمن دي. هېوادونه میراثي وي او تر ډېره وخته په کې یوه کورنۍ واکمنه وي. مانا په پرله پسې توګه د یوې کورنۍ اولادې ته دغه واک پاتې کېږي او یا نوي په سلطنت اوښتي وي. نوي سلطنتونه بیا په خپل وار په بشپړه توګه نوي جوړ شوي وي، لکه د میلان Milan هېواد چې د فرانسیسکو سفورتسا Francesco Sforza تر ټولواکۍ لاندې جوړ شوی و او یا هغه هېوادونه دي چې ټولواک یې تر لاسته راوړلو وروسته خپلې میراثي واکمنۍ ته ورګډوي. د بېلګې په توګه د ناپل Naples هېواد چې د اسپانیا د پاچا د واک سیمې ((قلمرو)) پورې وتړل شو. هغه هېوادونه چې په دې ډول تر ولکې لاندې راوستل شوي، یا د یو بل ټولواک تر ولکې لاندې ول او یا دا چې یوه خپلواکه خاوره وه، ځانګړې خپلواکي او سلطنت یې درلود. هغه چا چې هغوی تر ولکې لاندې راوستلي، یا یې د خپلو لښکرو پر مټ او یا یې د پردیو لښکرو په مرسته نیولي دي. او یا هم د ټولواک د ښه بخت او یا وړتیاوو له لارې ولکه شوي دي.

دویم څپرکی

د میراثي سلطنتونو په اړه

پر ولسمشریزې واکمنۍ به ټول بحثونه پر ځای پرېږدم. ځکه نورو ځایونو کې مو په تفصیل سره خبرې پرې کړي دي. زه به دلته یوازې د سلطنتونو پر لور مخه کړم. د دغه کار ترسره کول به زه له پورتنۍ وینا سره سم وڅېړم، چې داسې سلطنتونه څه ډول اداره او ساتل کېږي؟

نو دلته ویلی شم: د هغو میراثي سلطنتونو په پرتله چې اوسېدونکي یې د خپل ټولواک د کورنۍ پر خدمت روږدي دي، د نوي جوړ شوي سلطنت ساتل ستونزمن دي. ځکه میراثي ټولواکي کولی شي د خپلو نیکونو پر پله پښه کېږدي، دود یې مات نه کړي او په ناوړه حالاتو کې د وخت له اړتیا سره سم ګامونه واخلي او له اړتیا سره سمه هوښیاري او ښه چلند وکړي. په دې توګه یو ټولواک چې په میراثي توګه یې سلطنت ترلاسه کړی وي، د یوه منځني ځواک په لرلو پرته له ستونزو کولی شي خپله واکمني ټینګه وساتي. که بیا د زښت ډېر ځواک له امله، چې منځیوی یې د هغه له وس څخه پورته وي، له سلطنت څخه لیرې هم شي، نو که د خپل ولس ملاتړ او محبوبیت له ځانه سره ولري، کولی شي خپل سلطنت بیا ترلاسه کړي. خو په دې شرط چې د دغه هېواد نیواکګر چې د ده سلطنت یې له منځه وړی، له یوې زیان رسوونکې او بدمرغه پېښې سره مخامخ شي. د بېلګې په توګه موږ په ایټالیا کې د فرارا ډیوک the duke of ferrara لرو. که د هغه واک او نفوذ د وخت په تېرېدو سره په خپله خاوره کې نه وی ټینګ شوی، نو هېڅکله به په دې نه وی بریالی شوی چې په ۱۴۸۴ز کال کې د ونېسیانو Venetians په وړاندې ودرېږي او همداراز یې نه شو کولی په ۱۵۱۰ز کال کې د پاپ جولوس د یرغلونو په وړاندې ودرېږي او هغوی ته ماتې ورکړي. دا ځکه چې میراثي ټولواک ته ډېر لږ پېښیږي چې پر ولسونو باندې تېریو ته لاره اواره کړي او یا یې لامل شي، چې له همدې امله

درېم څپرکی

د هغو سلطنتونو په اړه چې څو هېوادونه یې تر ولکې لاندې وي یا
څو هېوادونه په کې پېل شوي وي

په داسې هېوادونو کې ستونزې ډېرې راولاړېږي. که هېواد نوی نه وي او په یوه ټولواک پورې اړه ولري او میراثي سلطنتي هېواد ته د یوې نوې برخې په توګه وپېل شي، چې په ټولیز ډول یو هېواد جوړ کړي، دې ډول دولت ته مرکب وایي. په داسې هېوادونو کې بدلونونه د ځینو لاملونو له کبله چې په ټولو دا ډول نویو هېوادونو کې طبیعي دي، رامنځته کېږي. خلک د دې لپاره چې خپل حالت ښه او د پرمختګ پر لور کړي تل دا هڅه کوي چې واکمن بدل کړي او په همدې هیله د خپل ټولواک په وړاندې وسلې ته لاس اچوي. خو د هغوی دا هیلې سمې نه راوځي او خپل ځان تېریاسي. وروسته بیا تجربې ورته په زیاتوي چې د هغوی غوښتنې او له وسلې څخه یې هیلې ناسمې وې او په هېواد کې یې حالت کړکېچن شوی دی. چې دا هم د یوې بلې ناخوالې لامل ګرځي؛ هغه چې تل یو ټولواک دې ته اړ باسي چې د هغو پټې پر اوږه واخلي چې د ((نوي هېواد)) د لاس ته راوړلو لپاره یې په پوځ کې دنده اخیستې او نورو بې پولو سختیو ته یې غاړه ایښې. دا په دې مانا چې د ((نوي)) ټولواک له وسه پورته ده چې د نوو وګړو یا اتباعو له کړېدنې او رټنې مخنیوی وکړي. ځکه ټولواک د نوي هېواد په لاسته راوړلو کې د خپلو خلکو پوروی دی. هغوی چې د نوي هېواد له وګړو سره هر ډول ناوړه چلند کوي، ټولواک اړ دی چې ویې زغمي او په دې حالت کې ټولواک د هغو وګړو له دښمنیو سره مخامخ کېږي چې سرتېري د هغوی پر شتمنیو ځای پر ځای کوي او د نیواک پر مهال زیانمن کېږي. دغه راز ټولواک نه شي کولی له هغو وګړو سره ښه اړیکې وساتي چې د نوي هېواد د نیولو پر مهال یې له ټولواک سره مرسته کړې؛ ځکه

څرنگه چې ټولواک د هغوی د مرستو پورې دی، نه شي کولی په وړاندې یې پرېکنده ګامونه اوچت کړي. سره له دې چې ټولواک به غښتلي ځواکونه لري، خو بیا هم تر هر څه وړاندې هغه د نوي هېواد د وګړو ښې پېرزونې او ښه نیت ته اړتیا لري. له همدې کبله د فرانسې پاچا، چې دوولسم لویي Louis XII یې باله، په ډېرې چټکۍ وکولی شول د میلان هېواد ونیسي او په هماغومره اسانۍ یې له لاسه ورکړي.

په لومړي ځل چې یې د میلان هېواد تر ولکې لاندې راوست، د دې هېواد پخواني ټولواک لوډوویکو سفورتسا Lodovico Sforza په ډېرې اسانۍ وکولی شول چې د خپلو ځواکونو په مټ خپل هېواد د فرانسې د پاچا له ولکې وباسي او بیا یې ترلاسه کړي. ځکه هغو خلکو چې د فرانسې د پاچا پر مخ د میلان دروازې پرانیستې وې، وروسته بیا پوه شول چې تېرايستل شوي دي. د فرانسې پاچا د هغوی ځانګړې ګټې ترسره نه کړې شوې او نور یې د هغه ناوړه چلند هم نه شو زغملی. همدا و چې د میلان ښار یې بیا پخواني ټولواک ته وسپاره.

ښکاره ده چې کله یو هېواد تر پاڅون وروسته بیا کرار شي، د ټولواک له ولکې په داسې اسانۍ نه وځي. دا په دې چې ټولواک له وخت څخه ګټه پورته کوي او هغه کسان چې د هغه د واکمنۍ په وړاندې یې په پاڅون کې لاس لرلی او یا تورن وي، نیسي، محکمې ته یې سپاري او له هغو امکاناتو څخه د ګټې په اخیستلو چې په لاس کې یې لري، خپل واک په ټولو هغو ځایونو کې چې کمزوري بریښي، پیاوړی کوي. د بېلګې په توګه: د دې لپاره چې د میلان پخوانی ټولواک لوډوویکو سفورتسا خپل هېواد له فرانسې څخه بیا ونیسي، یوازې یې پر دې بسنه وکړه چې د دې هېواد په پولو کې اړودور رامنځته کړي او ((خپل هېواد)) بېرته ترلاسه کړي. خود دې لپاره چې د فرانسې پاچا په دویم ځل له هېواده وباسي، د میلان ټولواک دې ته اړ ووت چې ټوله نړۍ د هغه په وړاندې راوپاروي، ځواکونو ته یې ماتې ورکړي او له ایټالیا څخه یې وشړي.

دغو نیمګړتیاوو ته په پام سره د فرانسې پاچا د میلان هېواد تر دویم نیواک وروسته بیا هم دې ته اړ ووت چې لاسته ورغلی نوی هېواد له لاسه ورکړي. د میلان هېواد په لومړي او دویم پېر د فرانسې له ولکې ازاد کړل شو، خو د لومړۍ ماتې

نو پکار ده ووايم چې: د هغو ايالتونو وگړي چې يو ټولواک يې له نيواک وروسته خپلې ځواک سيمې ته ور گډوي، يا له يوې سيمې وي او د ټولواک په واک سيمې کې د مېشتو وگړو په څېر گډېږي او يا نه وي. که وي د هغوی ساتل ډېر اسانه او ساده دي په تېره بيا هغه وخت چې خپلواک ژوند او خپلواکۍ ته روږدي شوي نه وي. ددې لپاره چې له هغوی څخه ښه ډاډمن شو دا بسنه کوي چې د هغه ټولواک کورنۍ له بنسټه له منځه یوسو چې پر هغوی يې واکمني کوله. ځکه که دوه ډوله ولسونه چې د ژوند ټول اړخونه يې په پورتنیو شرايطو برابر وي خو په دودونو کې يې څه توپير رامنځته نه شي، په بشپړه کړاۍ به په خپلو کې سره گډ ژوند کوي، لکه چې مور په بریتانيې Brittany، گاسکوني Gascony، بورگنډې Borgandy او نورمانډې Normandy کې وليدل چې تر ډېره فرانسې ته پيل شوي پاتې شول. که څه هم هغوی ژبنی توپير درلوده خو څرنگه چې دودونه يې سره ورته ول، په اسانۍ يې وکولی شول چې په خپلو کې سره ژوند وکړي. نو هغه څوک چې د پورتنیو ځانگړتياوو لرونکي هېوادونه خپلې خاورې پورې پيې او غواړي چې د تل لپاره يې خپل کړي، دوه ټکي دې په پام کې ونيسي: لومړی دا چې د هغوی د لومړني واکمن تېر يا کورنۍ له منځه یوسي او دويم دا چې د هغوی په قانون او مالياتو کې هېڅ ډول بدلون را منځته نه کړي. په دې توگه به لاسته ورغلی نوی هېواد په خورا چټکۍ له پخواني هېواد سره په بشپړه توگه يو ځای او يو نقشه شي.

خو چې دغه ډول نيول شوي هېوادونه د نيواکگر ټولواک د خاورې له دود، ژبې او قانون سره توپير ولري په هغه کې ستونزې لس وارې زياتې وي. نو په داسې حالاتو کې زېښت ډېر ځواک او ښه بخت ته اړتيا لري چې پر هغوی لاس بری شي او يوه تر گړدو اغېزمنه او له گټې ډکه لار يې چې له ټولواک سره په رښتينې مانا مرسته کوي داده چې نوموړی ((نيواکگر)) هلته د هستوگنې لپاره ورشي او د هغوی تر منځ ژوند وکړي. دا کار به د هغه لپاره د نوموړي هېواد تلپاتوالي کره کړي او

دا یو جوت حقیقت دی چې کله یو څوک په سیمه کې وي پر ګډوډیو له راپورته کېدو سره سم پوهیږي او کولی شي په چټکتیا او اسانۍ سره یې مخه ونیسي، پرته له دې چې حالت یې له وسه بهر شي چاره یې کوي، او که ټولواک یې له مرکز څخه لرې وي له ګډوډیو او اړودوږه هغه وخت خبریږي چې پاڅون یې په وړاندې ډېر ستر شوی وي او مخنیوی یې د هغه له وسې بهر وي مانا د مخنیوي وخت یې زیاتي تېر وي. سربېره پر دې، د ټولواک له مېشتېدو سره په هغه هېواد کې، د هغه منصب داران او ملاتړي لوټماری او شوکې ته زړه نه ښه کوي او په دې توګه به ددې ایالتونو یا هېوادونو وګړي له ټولواک سره نږدې اړیکې ساتي، او که داسې هم و نه شي، تر یوې کچې به د ټولواک د شتون له امله چې هغه ځای کې اوسي په وېره کې وي. که ښه چلند ورسره وشي او کراره وي، هغوی به په ټوله مانا له ټولواک سره مینه کوي، خو که ټولواک ترې لرې وي ډېر ژر به د وېرې اسباب وربرابر کړي. همدارنګه که کوم بهرني دښمن دې ((نوي)) هېواد ته سترګې پټې کړې وي، د ټولواک د شتون له امله په دې هېواد کې به دغه یرغلګر ددې کار په ترسره کولو کې ډېر ځانساتی (محتاط) وي. لنډه یې دا چې په کومه سیمه کې چې خپله ټولواک میشت وي له هغه ځایه به یې وېستل له ستونزو ډک کار وي.

بله او ښه لار یې داده چې یوه ډله کډوال Colonies چې خپل اریز ((اصلي)) تابعیت یې هم ساتلی وي ددې هېواد څو سیمو ته د هستوګنې لپاره واستول شي، دا کډوال به په رښتینې مانا د هغه هېواد د کیلي ((چاپې)) په څېر وي چې هر وخت به پکار راځي.

خو په هر حال، یا باید دا کار وکړي او یا یو شمېر پلي او سپاره سرتېري ولېږي چې هلته د چاویو په ښه واړوي، خو د کډوالو لېږل پر ټولواک هېڅ لګښت نه راولي او کولی شي چې هغوی په ډېرو لږو مصارفو هلته وساتي او یا کېدی شي هېڅ لګښت پرې رانه شي. په دې کار کې کېدی شي ډېر لږ خلک زیانمن شي او دا به هغه خلک وي چې کورونه او شتمنۍ یې دغو کډوالو ته ورکړل شوي دي. دا ډول خپل شوي خلک چې شتمنۍ او کورونه یې له لاسه وتلي دي په ټولنه کې د بې وزلو یوه کوچنۍ ډله جوړوي او په ټول هېواد کې خواره واره تیت او پرک وي. نو ددې

نو لنډه دا چې کلهوال د سرتېرو په پرتله پر ژمنه ولاړ ((وفادار)) وي، د هغوی لگښت لږ وي او ډېر لږ اوسېدونکي د هغوی له کبله خپل کيږي او لکه چې مخکې ورته نغوته وشوه، هغوی چې خپل کيږي بېوزلي خلک دي او یو له بله بېل په هېواد کې تیت او پرک دي. له دې کبله هومره د گواښ لامل نه ګرځي.

پر دې سربېره دا هم باید ووايم چې له خلکو سره باید په خواخوږۍ او مهربانۍ ((مینه ناک)) چلند وشي او یا په بشپړه توګه له منځه یوړل شي. ځکه خلک کولی شي چې د کوچنیو زیانونو کسات ((انتقام)) واخلي، خو د لویو زیانونو کسات نه شي اخیستلی، له دې کبله کوم زیان یا ژوبله چې ټولواک یې خلکو ته اړوي، باید داسې درنه وي چې بیا یې د سترګو په وړاندې د کسات وېره نه وي ولاړه.

که د کلهوالو پر ځای وسله وال سرتېري ځای پر ځای شي، د هغوی د ساتنې لگښت به ډېر زیات وي او ټولواک دې ته اړ دی چې د هغوی د ساتنې لپاره د خپل هېواد ټولې اقتصادي لاسته راوړنې ((عایدات)) ولګوي، چې د ټولواک ګټې په زیان بدلوي او د وګړو وټیزو ((اقتصادي)) او نورو زیانونو ته لاره اواروي او همدارنګه د لښکر ځایونو د بدلون پر مهال له لا زیاتو اقتصادي زیانمنیو سره مخامخ کیږي. نو څرنګه چې ورته زیانونه ټولو ته رسېږي نو له کبله به یې د وګړو تر منځ د ټولواک مخالف احساسات راوپارېږي، دا ډول دښمنان چې په خپلو ځایونو کې مېشت دي، که څه هم په خپل ډګر کې یې ماتې خوړلې ده خو بیا هم نوي ټولواک ته زیان رسولی شي. نو له دې امله د هېواد ساتل د وسله والو سرتېرو په مټ هومره بې ګټې ((مضره)) دي څومره چې د کلهوالو ځای پر ځای کول ګټور دي.

هغه ټولواک چې د خپل سلطنت مرکز د هېواد په یو داسې ښار کې ځای پر ځای کوي چې د اوسېدونکو ژبه او قوانین یې د خپل ولس له قوانینو او ژبې سره توپیر ولري نو په داسې حالت کې ټولواک باید ځان ددې هېواد د بېوزلو ګاونډیو هېوادونو ګټندوی وښيي او پر ځای یې هڅه وکړي چې ((ددې هېواد)) غښتلي ګاونډي هېوادونه وڅپي او له یې وزلی سره یې مخ کړي، دې ټکي ته باید ځیر وي چې هر هغه هېواد چې د هغه ((نیواکګر)) د هېواد په انډول غښتلی او ځواکمن وي،

Aetolians چې يونان ته روميان راوستل.

روميانو چې په هر هېواد کې لاس وهنه کړې، لومړی د هغه هېواد مات شوي ولس هغوی خپل هېواد ته رابللي او لار يې ورته پرانستې ده.

او چارې هم په دوديز ډول همداسې وې. کله چې يو غښتلی بهرنی ځواک يوه هېواد ته ننوځي ټول بېوزلي او ناخوښه هېوادونه چې د خپلو واکمنو په وړاندې د کرکې احساس کوي د هغه په چاپيريال کې راټولېږي، له دې کبله ددغو وړو او بېوزلو هېوادونو راتړدې کول او راماتول څه زحمت نه غواړي؛ ځکه هغوی په ډېره مينه او خوښۍ خپل برخليک له هغه نوي او بېوزلي دولت سره شريکوي چې ځواکمن ټولواک ((نيواکگر)) هلته تر ولکې لاندې راوستی دی.

نوی ټولواک بايد يواځې د دوی کره وړه وڅاري او ددې مجال ورته کړي چې هغوی ډېر ځواک او واک تر لاسه کړي په بله مانا ډېر غښتلي او ځواکمن شي. په دې توگه د خپلو لښکرو او د اوسېدونکو د پېرزونې او ښه نيت په مرسته کولی شي تر ټولو ځواکمن سيال مات کړي، پرې لاس بری شي او خپله واکمني په هغه هېواد کې پراخه او کلکه کړي. که هغه دا چارې په هوښيارۍ او سمه توگه پر مخ بولي ونه شي، په ډېره چټکتيا به خپلې لاس ته راوړنې له لاسه ورکړي او که وې ساتلی هم شي په چارو کې به له ډېرو ستونزو او رېږو سره مخ شي.

د روميانو چلند له هغو هېوادونو سره چې د ولکې لاندې يې ول ډېر په هوښيارۍ و او ټول پورتنۍ تدابير يې په خورا دقت تر سره کول. روميان چې به يو هېواد ته ننوتل نو لومړی به يې خپل کډوال هلته مېشتول، او بيا پرته له دې چې د هغوی ځواک پياوړی کړي، له بې وزلو گاونډيو هېوادونو سره يې ښه اړيکي ټينگول او د نوي هېواد ځواکمن گاونډي هېوادونه يې خپل او بې ځواکه کول او د هېڅ يوه غښتلي بهرني هېواد ځواک او نفوذ ته يې په هغه هېواد کې د راتنوتلو اجازه نه ورکوله.

په يونان کې د هغوی د سياست يوه بېلگه زموږ د موخې روښانه کولو لپاره بسنه کوي: روميانو په يونان کې له اکیانيانو Achaians او ايتوليانو سره ښه اړيکي وساتل او له هغوی سره يې مالي مرستې وکړې او د مقدونيې د سلطنت په وړاندې

Antiochus يې

هم له هېواده بهر وشاړه.

که څه هم اکيانيان او ايتوليان د روميانو په چوپړ کې ول، ډېر خدمت يې وکړ او هغوی ته يې د راتگ لاره اواره کړه، خو هيڅ يوه ته يې د واک په زياتوالي کې گټه ونه کړه او هغه ټولې هڅې چې د فلېپ له خوا ترسره شوې، روميان يې دې ته چمتو نه شو کړی چې د هغه د ځواک د له منځه وړلو مخنيوی وکړي او روميان د هغه خواخوږي کړي. تر دې چې انتيوکوس ته يې د دې اجازه ور نه کړه چې پر هغه هېواد خپله واکمني وچلوي.

په دې کې روميانو د سياستواله او څيرکو ټولواکو په څېر نه يوازې د خپلو اوسنيو ستونزو د اوارې لپاره له بشپړ دقت څخه کار واخيست بلکې د راتلونکو ستونزو د اوارې لپاره يې هم ژورې اندېښنې درلودې او په پوره هوښيارۍ سره يې د دواړو اوسنيو او راتلونکو ستونزو د اوارې لپاره هڅه کوله او چاره يې مخکې له مخکې سنجوله؛ ځکه هغه ستونزې چې لا پېښې شوې نه وې او يوازې وړاندوينه يې شوې وې، په اسانۍ يې چاره او مخنيوی کېدی شي. خو چې راتړدې شي بيا يې چاره ناوخته وې. ځکه رنځ هغه ځای ته ننوتلی وې چې نه رغېدونکی وې او ورځ په ورځ خپلې منگولې په وجود کې خښوي. لکه درملگر چې د تودې تې په باب وايي چې که په پيل کې يې څرگندونه ((تشخيص)) او درملنه وشي، نو په اسانۍ سره يې چاره کېدی شي. خو د رنځ په پيل کې چې يې نه درملنه او نه هم د رنځ څرگندونه شونې وه، د وخت په تېرېدو يې څرگندونه اسانه کېږي خو درملنه يې له ستونزو ډکه وې. د يوه هېواد چارې هم همداسې درواخلې. د هېواد د چارو بدمرغي بايد په پيل کې څرگنده او مخنيوی يې وشي؛ ځکه د يو هوښيار ټولواک په لاس د هغې مخنيوی ډېر ژر کېدی شي. خو کله چې د غفلت له کبله تاوتریخوالی په هېواد کې داسې پراختيا ومومي چې د هر چا پام وراوړي نو بيا يې چاره ناشونۍ کار وي. له همدې کبله، کله چې به روميانو ته د کېدونې ((احتمالي)) تاوتریخوالي په اړه لږ څرک ولگېد، نو د هغه چاره به يې مخکې له مخکې کوله او چمتووالی به يې هم ورته درلود. په بله وينا: روميانو به گواښونه له ليرې څارلي ول، وړاندوينې به يې کولې، د هغوی لپاره به يې مخکې له مخکې تدابير نيولي ول او د دې لپاره چې د جگړې مخنيوی وکړي، هېڅکله يې د دغو گواښونو د زغملو توان په ځان کې نه لیده؛ ځکه هغوی پوهېدل چې د جگړې مخه نشي نيول کېدی، خو وروسته والی يې

¹ پریږدی وخت د

دې پرېکړه وکړي، بلکې پر خپل زور او ځواک متکي ول، یوازې له خپل نوبت او وړاندوینو څخه خوښ او په دې باور ول چې وخت هر څه له ځان سره مخته راوړي او کېدی شي چې د ښو په شان بدې هم له ځانه سره ولري.

اوس راځئ چې فرانسې ته سر وربنکاره کړو او وگورو چې ایا د فرانسې پاچا یاد شوي دودونه پلي کړي دي که نه؟ زه به یوازې د لویې په اړه وغږېږم، نه د شارل Charles په اړه؛ ځکه لویې پر ایټالیا تر ټولو اوږده واکمني درلوده او کړه وړه یې د شارل په پرتله ښه روښانه دي او دا دی وې وینئ چې ایا د هغه چلند د هغو رېښتینو الواکونو ((نظریاتو)) پر خلاف دی که څنګه؟ چې د یو داسې هېواد د ټینګولو او خوندي کولو لپاره، چې له څو نورو هېوادونو څخه جوړ شوی وي، په پام کې ونیول شي.

لویې ایټالیا ته د ځانپالو او واکپالو وېښپیانو له خوا راوبلل شو او له پورتنۍ بلنې د هغوی موخه دا وه چې د لمبارډې Lombardy ایالت یوه برخه راخپله کړي.

زه پاچا په دغه کړنلاره نه پر کومه. ځکه فرانسه یو داسې هېواد و چې غوښتل یې په ایټالیا کې ځانته د پښو ځای پیدا کړي او هلته یې هېڅ یو نژدې ملګری نه درلود، ان تر دې چې د شارل ناوړه چلند د ایټالیا ټولې دروازې د هغه پر مخ تړلې وې نو اړ و چې دا بلنې ومنې. د لویې ټولې طرحې به په ډېره چټکتیا بریالۍ شوې وې خو که هغه له نورو مسایلو سره په کړون کې تېروتنې نه وې کړې.

لویې د لمبارډې ایالت تر نیولو وروسته هغه اعتبار او واک، چې شارل له لاسه ورکړی و بیا ترلاسه کړ او بیا جنوا Genoa ورته تسلیم شوه، له فلورېنسیان Florentines سره یې هم اړیکې ښه شول او نور لکه د مانتوا مارکس The Marques of Mantua، د فرارا ډیوک The Duke of Ferrara، بنتي وېګلي The Bentivogli، د فورلي ملکه My lady of Forli، د فاینزا

¹ Let's enjoy the benefits of time

Pesaro, ریمیني Rimini, کامرینو Camerino او پیوم
 بینو Piombino واکمنانو او د سینا The Sienese، پیزا The Pisans او د لوکا
 Lucchese اوسیدونکو هر یوه د خپلې ملګرتیا ټټر وواهه.

له دې وروسته بیا وېنېسیانو ته خپله تېروتنه جوته شوه، چې هغوی په دې هڅه
 کې چې یوازې لمبارډې تر ولکې لاندې راولي، د ایټالیا دوه پر درې خاوره د فرانسې
 په واک کې ورکړې ده.

اوس یې وارزوي چې پاچا په خومره اسانۍ خپله ټگلاره له هغو ارونو او اندونو
 سره سمه برابره کړه، چې وړاندې مو نغوته ورته وکړه او هغو ټولو بېوزلو دوستانو ته
 یې چې ډارن ول، د کراری ډاډ ورکړ او وېې ژغورل. ځکه سره له دې چې د هغوی
 شمېر زیات و، خو ډېر کمزوري ول او ځینې یې د کلیسا د واکمنو او ځینې نور یې د
 وېنېسیانو له وېرې دې ته اړ ول چې د پاچا د هر اړخیز ملاتړ د ترلاسه کولو لپاره
 دهغه مرسته وکړي او پاچا په ډېره اسانۍ کولی شول چې خپلې لاسته راوړنې د دغو
 خلکو په مرسته د هر پاتې ځواکمن په وړاندې وساتي او په ایټالیا کې خپل واک
 داسې ټینګ کړي چې هر ډول ځواک یې د له منځه وړلو جوګه نه وي.

خو دا یې ونه کړل؛ له سمې لارې وګرځېد؛ میلان ته له رسېدو سره سم یې له
 پاپ الکسانډر Pope Alexander سره مرسته وکړه چې رومانيا Romagna
 ونیسي. خو لویې دا فکر نه ؤ کړی چې په دې کړون سره به کمزوری کېږي؛ ځکه
 د لویې هغو ملګرو چې د هغه غېږې ته یې ځانونه وراچولي ول، له پاپ سره د
 ملګرتیا له امله یې له هغه څخه مخ وګرځاوه او له بلې خوا یې دې کړون د کلیسا
 روحاني ځواک ته د دنیاوي ځواک Temporal power په ورزیاتولو نوره هم
 پیاوړتیا او وده ورکړه.

له هغه چې یو ځل دا تېروتنه وشوه، نو نه یې شو کولی ځان ترې وژغوري او
 اړ وچې په همدې لاره پرمخ ولاړ شي تر هغې چې د پاپ الکسانډر د واکپالنې د
 ماتولو پرېکړه یې وکړه. په دې مانا چې هغه پرې نه ېږدي چې د ټوسکانې Tuscany
 ایالت خپل کړي او له کبله یې اړ شو چې خپله ایټالیا ته ولاړ شي.

داسې ښکارېدل چې د کلیسا د واکمنۍ پراختیا او د ملګرو خپګان هغه ته بسنه
 نه کوله، چې وېې غوښتل د ناپل هېواد هم ونیسي او بیا یې له اسپانې سره ووېشي
 چې په دې کار یې یو بل ځواکمن ټولواک د ایټالیا خاورې ته دننه کړ، ترڅو ددې
 ایالت ناراضیانو ته یوه بله پناه گاه پیدا کړي. په داسې حال کې چې د فرانسې

واک ته د رسېدو هيله په رښتيا هم انسانانو کې يو طبيعي او ګډ حس دی؛ هغه وخت چې يو څوک يې د ځواک په کچه يو کار ته لاس اچوي تل د ستاينې وړ دی نه د ملامتې او سزا، خو کله چې له وسې پورته کار ته لاس اچوي نو د سزا او ملامتې وړ ګرځي. که لويې د خپلو لښکرو په کارولو د ناپل پر هېواد يرغل کړی وی نيول يې هغه لپاره څه ستونزمن کار نه و او که دا کار يې له وسه پورته ګاڼه نو له اسپانيې سره يې بايد نه وی وېشلی. که څه هم له وېنېسيانو سره د لمبارډې وېش يوه موخه درلوده چې په ايټاليا کې ځان ته د پښو ځای پيدا کړي خو په دې وېشنه کې هېڅ موخه نه وه نغښتې؛ ځکه دلته ددې پلمې اړتيا نه ليدل کېده نو لويې پر دی.

لويې دغه پنځه تېروتنې وکړې:

۱. خوار او بېوزلي هېوادونه يې له منځه يووړل.
۲. په ايټاليا کې يې يو ستر ځواک لا پسې پياوړی او په يوه زبرځواک بدل کړ.

۳. يو بهرنی غښتلی ځواک يې ايټاليا ته دننه کړ.

۴. خپله په هغه هېواد کې پاتې نه شو.

۵. هغه بايد ايټاليا ته کلهوال استولي وی.

خو له دې سره سره به نوموړي ته دغه تېروتنې زيان اړوونکې نه وی پرېوتې، که هغه شپږمه تېروتنه نه وی کړې؛ مانا وېنېسيان يې له خپلو لاسته راوړنو نه وی بې برخې کړي. له اړه که هغه د کليسا واکمنی ته پراختيا نه وی ورکړې او پياوړې کړې يې نه وی او د اسپانيې پر مخ يې ايټاليا ته د ننوتلو لار نه وی پرانستې نو اړينه او معقوله وه چې وېنېسيان وځي او کمزوري يې کړي، خو يو ځل چې له هغه دا تېروتنه و شوه هغه بايد نور د وېنېسيانو له منځه وړلو ته زړه نه وی ښه کړی؛ ځکه که وېنېسيان همداسې پاتې وی کولی يې شول د هر بل هېواد په وړاندې، چې پر لمبارډې يې د يرغل هوډ درلود، په بشپړه زړورتيا دفاع وکړي. او هېڅکله به يې دې ته زړه نه و ښه کړی چې له هغو پرته دې بل څوک د لمبارډې واکمن شي او دا هم شونې نه وه چې بل څوک دې راشي او د لمبارډې هغه برخه چې د فرانسې په لاس کې وه تر ولکې لاندې راولي او بيا يې وېنېسيانو ته ورکړي او نه هم شونې وه چې

نو سړی ویلی شي چې دوولسم لویې، رومانيا په لوی لاس پاپ الکساندر ته وسپارله او ناپل یې په دې اسپانیا ته پرېښود چې د جگړو مخنیوی وکړي. زه پورتنیو دلایلو ته په پام سره وایم: هغه ته په کار نه و چې له جگړې د مخنیوي په پلمه یې دې ته زړه ښه کړی وی چې نور څوک دې د هغه نقشې او پلانونه له منځه یوسي. ځکه جگړه د مخنیوي نه ده پرته له دې چې وځنډول شي او ځنډول یې هم د ټولواک په زیان دي.

که بل څوک هغې ژمنې ته اشاره وکړي چې پاچا پاپ ته ورکړې وه او هغه دا وه چې: "که پاپ د فرانسې د پاچا په مرسته لښکر وباسي، نو په بدل کې به یې پاپ د پاچا د لومړۍ مېرمنې د طلاق خبره او د ((کارډینال)) په توګه د روئین Rouen ((D'amboise)) د ټاکلو ژمنه سرته ورسوي"، نوځکه هغه دې ته اړ و چې دا کار وکړي. داسې خلکو ته په ځواب کې، زه د هغوی پام، د دې کتاب هغې برخې ته چې لږ څه وروسته به یې د ټولواک د ژمنې د ساتلو په اړه راولم، ورواړوم چې دغه ژمنې څنګه باید وساتل شي؟

د فرانسې پاچا دوولسم لویې، لمبارډي ځکه له لاسه ورکړه چې هغه پورتنی ارونه، چې نورو ((ټولواکو)) د نیول شویو هېوادونو د ساتلو لپاره پکار وړي ول، ونه کارول او هغه څه چې پېښ شول د اریانتیا وړ نه دي. ځکه ددې کارونو پایلې حتمي او طبیعي وې او ټولو ترې همدا تمه کوله.

زه پدې اړه په نانټ Nantes کې له روئین سره وغږېدم، او دا هغه وخت و چې سېزار بورجیا Cesar Borgia د رومانيا په نیولو بوخت و. کارډینال روئین په ځواب کې راته وویل چې د ایټالیا خلک ((په سیاست)) نه پوهیږي. که هغوی پوهیدي هېڅکله به خوښ نه وی چې د کلیسا واکمني دومره غښتلې او ستره شي. وروستیو پېښو بیا و ښودله چې د کلیسا د واکمنۍ د پراختیا او په ایټالیا کې د اسپانې د لاس وهنې لامل هماغه فرانسه وه. او د فرانسې د بربادۍ لامل هم همدا دواړه، کلیسا او اسپانیا شول.

او له همدې ځایه دې رښتیني حقیقت ته رسېږو چې هېڅکله ناسم نه خیزي: هغه څوک چې د بل چا د سترتوب او پیاوړتیا لامل ګرځي خپله له منځه ځي.

خرنگه چې دا ډول سترتوب او غښتلتيا د پلمې او يا د ځواک په پايله کې
 رامنځته کېږي، نو دا دواړه په هغه چا کې چې سترتوب ته رسېدلی دی د بې باورۍ
 حس را پورته کوي.

څلورم څپرکی

د داریوس هېواد چې د مقدونېې د سکندر تر ولکې لاندې راغی،
ولې د دې هېواد وگړو د سکندر تر مړینې وروسته د هغه ځایناستو په
وړاندې پاڅون ونه کړ؟

لوی سکندر اسیایي هېوادونه د څو کلونو په ترڅ کې ونیول او مخکې له دې
چې ټوله اسیا ولکه کړي، ومړ. هغو ستونزو ته په پام سره چې په یوه نوي نیول شوي
هېواد کې رامنځته کېږي، شونې وه داسې اټکل وشي چې د هغه تر مرگ وروسته به
دا ټول هېوادونه راوپارېږي، د هغه د دولت په وړاندې به پاڅون او سرغړونه وکړي.
خو له دې اټکلونو سره سره د سکندر ځایناستي د دې جوگه ول چې دغه پراخ
هېوادونه وساتي او یوازې ستونزه یې هماغه واکپالنه ((جاه طلبی)) او خپلمنځي
کینې وې، چې د یوه او بل په وړاندې یې درلودې.

که څوک د دې لامل له ما وپوښتي، داسې ځواب به ورکړم:

ټولې هغه واکمنۍ چې په تاریخ کې ثبت دي له دوو حالاتو خالي نه دي. یا
یوازې یو مطلق ټولواک پر هغوی واکمني کوي او نور ټول یې ځانگړي نوکران دي،
چې د هغه د واکمنۍ په وړاندې بېولو کې د وزیرانو په بڼه چارې پر مخ بیايي، مرسته
ورسره کوي او دا هغه ډله ده چې ده ته نژدې کسان دي. یا دا چې یو ټولواک هلته له
یو شمېر اشرافیانو سره سلطنت کوي چې هر یو یې ځانگړي نومونه ((لقبونه))، مقام او
لاس لاندې خاورې ((قلمرو)) لري. خو دا نومونه او مقامونه هغو ته ټولواک نه وي
ورکړي بلکې له پخوانیو زمانو څخه هغوی ته په میراثي ډول ورسېدلي او د هغوی د
شتمنۍ یوه برخه ده. په دوی کې هر یو ځان ته بېل ایالتونه او ځانگړي وگړي لري او
خپله یې اداره کوي، چې وگړي هغوی د واکمنانو په توگه پېژني، ورسره پاکه مینه
کوي او د هغوی په وړاندې ځانگړې علاقه ښيي.

په هغه هېواد کې چې یو مطلق ټولواک حکومت کوي، واک او ځواک خپله د ټولواک په لاس کې دی، نو په ټول هېواد کې خپله له ټولواک پرته بل څوک د نفوذ څښتن نه دی او که وګړي له ټولواک پرته د بل چا اطاعت او پیروي کوي، یوازې وزیران او د منصب څښتنان دي، چې د ټولواک له خوا ټاکل شوي، خو د هغوی په وړاندې د ولس له خوا څه مینه نه ښودل کېږي.

موږ په خپل وخت کې د پورتنیو دواړو واکمنیو بېلګې لرو، چې یو یې عثماني ټولواک او بل یې د فرانسې پاچا دی. ټول عثماني هېواد ((خلافت)) یوازې یو مطلق ټولواک اداره کوي، چې نور ټول یې نوکران دي. ټول عثماني خلافت یې پر ولایتونو وېشلی، هر ولایت ته حاکم استوي او له خپلې خوښې سره سم، هر وخت چې وغواړي، هغوی ټاکلی او بېرته لیرې کولی شي. خو د فرانسې سلطنت دا ډول نه دی؛ ټولواک د ګڼ شمېر اشرافیانو تر منځ ځانګړی ځای لري، چې هر یو یې د خپلو رعیتونو یا وګړو له خوا د درناوي وړ ګڼل کېږي او عام وګړي په بشپړه توګه هغوی ته غاړه ږدي. د هغوی ارثي لقب او مقام ټاکل شوی، چې ټولواک نه شي کولی له هغوی دغه لقب او ځای ځایګی واخلي، پرته له دې چې ټولواک ته د ځاني ګواښ لامل شي.

له همدې امله که څوک د دې دوو واکمنیو د ډول توپیر و ارزوي، نو ورته جوته به شي، چې د عثماني هېواد نیول څومره ستونزمن کار دی. خو همدا چې تر ولکې لاندې راغی، بیا یې ساتل ډېر اسانه هم دی. په نیولو کې یې ستونزې له دې امله رامنځته کېږي چې هلته اشرافیان نه شته، چې یرغلګر ټولواک خپل هېواد ته رادننه کړي او داسې هیله هم ترې نه شي کېدی چې د یرغلګر ټولواک له لښکرو سره به د اوسني ټولواک ناراضیان مرستې ته زړه ښه کړي او د خپل ټولواک په وړاندې به پاڅون وکړي. ځکه لکه څنګه چې مو پورته وویل، هغوی ټول د ټولواک نوکران دي، چې خپل مقام او اعتبار یوازې د ټولواک پېرزونه ګڼي. له همدې امله له ټولواکه په اسانۍ منځ نه ګرځوي یا ژر نه بېلاري کېږي او که بیا بېلاري هم شي، نو دومره نفوذ نه لري او نه شي کولی چې ځایي خلک له ځانه سره واړوي.

له همدې کبله هغه څوک چې غواړي پر ترکې یرغل وکړي باید په فکر کې راغبرګه کړي چې د یولاس ((متحدو)) خلکو له یو شمېر سره مخامخ کېږي او دې کار لپاره دې یواځې په خپل ځواک ډډه ووهي نه په دې هیله چې د هغوی کورنی تاوتریخوالی به ورته لاره اواره کړي.

خو که د عثمانی ټولواک لښکرو ((خواکونو)) یو ځل ((د جگړې)) په ډگر کې ماتې وخوړه، د لښکرو بیا سمبالول او راټولول یې شونې نه دي. او له دې وروسته به ((نیواکگر)) په خپله مخه کې د خواشینۍ کوم بل لامل ونه لري، پرته د پخواني ټولواک له کورنۍ څخه چې که د هغې تهر هم ور ټول کړي، نوره هېڅ اندېښنه به ور پاتې نه شي. له ولس څخه باید هېڅ وېره ونه لري، لکه چې د نوي هېواد له نیواک څخه مخکې یې هغوی ته هېڅ تمه نه کوله له فتحې وروسته هم باید کومه وېره ترې ونه لري. خو د فرانسې په شان سلطنتونو کې د عثمانی خلافت برعکس د نا خوښو اشرافیانو په مرسته چې په داسې سلطنتونو کې یې شتون حتمي دی، او تل د یو اوښتون ((تحول)) او د هېواد د فعلي اوضاع د تغیر په هڅه کې وي، او هېواد ته د ننوتلو لار د فاتح پر مخ خلاصوي، یرغلگر ټولواک په ډېره اسانۍ د هېواد په نیولو بریالی کیږي.

خو که اوس تاسې وغواړئ چې دا هېواد له دې وروسته د ولکې لاندې وساتئ له بې شمېره ستونزو سره مخ کیږئ. ستونزې د دواړو هغو ((خلکو)) له خوا چې تاسې سره یې هېواد ته په ننوتلو کې مرسته کړې او د هغو له خوا چې تاسې راپرځولي دي راپورته کیږي. د هېواد د ټولواکو د لړۍ ((د ټولواک کورنۍ)) له منځه وړل به هم تاسې ته بسنه ونه کړي. ځکه هغه با نفوذه اشرافیان او اعیان چې لا پاتې دي هر وخت کولی شي چې د نویو غورځنگونو مشري پر غاړه واخلي او تاسې به ددې جوگه نه یاست چې له هغوی سره جگړه وکړئ او یا یې له منځه ویوسئ. او چې څنگه وار ترلاسه کړي هېواد به د ستاسې له ولکې وباسي.

اوس که تاسو د داریوس د حکومت ځانگړتیاوې وازوئ، نو جوته به شي چې له عثمانی خلافت سره یو شان و. ځکه نو سکندر ته یوازې په کار و چې داریوس ته د جگړې په ډگر کې ماتې ورکړي او وې څپې، بیا یې لښکرې ټیټې او پرکې کړي، خاوره یې ترې ونیسي او هغه تېښتې ته اړ کړي، چې له دې جگړې او فتحې وروسته داریوس هم ووژل شو او دا ټول پراخه هېوادونه د پورتنیو دلایلو له مخې د تل لپاره سکندر ته پاتې شول. که د سکندر سرداران د هغه له مړینې وروسته یو لاس پاتې وي، نو د تل لپاره به کرار وی او هېوادونه به یې په اسانۍ ساتلي وي. ځکه په دغو هېوادونو کې بل هېڅ ډول ناوړه پېښه رامنځته نه شوه، پرته له هغو پېښو چې د سکندر سردارانو په خپل سري توگه په خپل لاس راپېدا کړې. خو د فرانسې په شان تشکیل

او هغه پاڅونونه چې بيا د روميانو په وړاندې په اسپانيا، فرانسې او يونان کې راوپارېدل د هغو کڼو کوچنيو واکمنيو له خوا رامنځته کېدل چې په دې هېوادونو کې يې شتون درلود. تر هغې چې هغوی ته خپله پخوانۍ خپلواکي ورپه زړه وه، د روميانو حکومت پر هغوی ډېر ډاډمن نه و او روميان له ډېرې نا کرارۍ سره مخامخ وه. خو وروسته له دې چې دا يادونه ((خاطري)) د روميانو د اوږدې واکمنۍ له امله او د وخت په تېرېدو د دې هېوادونو د اوسېدونکو له مغزونو څخه ووتل، بيا د روميانو واکمني هلته په کراره شوه او د هغوی له ادارې ډاډمن شول. کله چې ددې هېوادونو د اوسېدونکو تر منځ د پولو د ټاکلو پر سر تاؤ تريخوالی راپورته شو، هر يوه د هېواد له خاورې، يوه برخه خپل ځان پورې وتړله او د پخوانيو ټولواکو لړۍ په همدې ځای کې غوڅه شوه او توکم يې له منځه لاړه. څرنګه چې د هغوی تر منځ د نفوذ کوم بل څښتن نه وه پاتې، نو ځکه يې د روم هېواد ته واکمني وسپارله او سر يې ورته کېښود.

کله چې دا ټول مسئلې په پام کې ونيسي هېڅ څوک به تعجب ونه کړي چې سکندر څنګه و کړی شول په دومره اسانۍ د ټولې اسيا څښتن شي او د اسيا امپراتوري ولکه کړي. پداسې حال کې چې پېرهوس Pyrrhus او زيات شمېر نورو د خپلو ولکه کړو هېوادونو په ساتلو کې ډېرې ستونزې درلودې او وې نشو کولی هغه هېوادونه اداره کړي. او دا ټول د فاتحينو د لږ يا زيات لياقت او استعداد له مخې نه و بلکې د دې هېوادونو د حکومت د ځانګړتياؤو او د حکومت د ډول له مخې و چې دغو اتلانو ورسره سرو کار درلود، نو ځکه يې ځان ته رعييت کړي ول.

پنځم خپرکی

د خپلواکو یا هغو هېوادونو او ښارونو په اړه چې له ولکې وړاندې د خپل دود او قانون لاندې اوسېدل، هغوی څه ډول او څنگه تر ولکې لاندې وساتل شي؟

هرکله چې د نوي نیول شوي هېواد اوسېدونکي لکه پورته چې ویل شول، د خپل ځانګړي قانون او خپلواکۍ لاندې په استوګنه روږدي شوي وي، ساتلو لپاره یې درې اړونه یا لارې-چارې شته دي:

لومړی دا چې هغوی وران او تباه کړي، دویم دا چې ټولواک خپله لار شي او هلته د هغوی تر منځ میشت شي، درېیم دا چې اجازه ورکړي د هغه هېواد اوسېدونکي د خپل قانون او دود لاندې ژوند وکړي او یوازې پر یوه قلمګ بسنه وکړي او د هېواد واکمني د هغه هېواد یو شمېر داسې اوسېدونکو ته وېشي، چې د ټولواک نژدې او وفادار خواخوږي دي. د نوي ټولواک یو داسې لاسپوڅی حکومت به په زړه کې تل داسې تېروي، چې د ټولواک له مرستې او ملګرتیا پرته د ځان د ټینګولو نه دی، نو ځکه به هڅه کوي چې ((نوي ټولواک)) د سلطنت ملاتړ خپل کړي.

له دې امله د هغه ښار ((هېواد)) اوسېدونکو، چې سیاسي ژوند یې د خپل قانون لاندې تېر کړی او تر خپل دود لاندې په اوسېدلو روږدي دي، د اداره کولو ښه لار یې دا ده چې د هماغه ښار یا ایالت په اوسېدونکو یې وساتي.

د دې حکومتونو د بېلګې په توګه موږ دلته سپارتيان Spartans او روميان Romans لرو. سپارتيانو د اتن Athens او تېبس Thebes ښارونه د اولیګارشۍ Oligarchy په مرسته د خپلې ولکې لاندې وساتل، خو وروسته یې له لاسه ورکړل.

له بلې خوا روميانو د کاپوا Capua، کارتاژ Carthage او نومانسيا Numantia درې واړه ښارونه وران او ړنگ کړل، تر پایه يې وساتل، او له لاسه يې ورته کړل خو کله چې يې وغوښتل يونان هسې وساتي، لکه د سپارتيانو په ولکه کې چې و، په دې مانا چې د هغه ښار اوسېدونکو ته يې پخوانۍ خپلواکي بيا ورکړه، چې د هغه ځای وگړي خپل حکومت تر خپلو ټاکلو قوانينو لاندې خپله اداره کړي. خو داسې ونه شول او له همدې کبله ((روميان)) دې ته اړ شول چې د دې هېواد زيات شمېر ښارونه ړنگ او ويجاړ کړي، چې اوسېدونکي يې هغوی ته غاړه کېږدي او تر ولکې لاندې يې راولي. ځکه جوتې ده چې د يوه ډاډمن دولت د رامنځته کولو او له راتلونکو گواښونو د مخنيوي لپاره بله ډاډمنه او خوندي لار نه شته، پرته له دې چې هغوی وران او ړنگ کړي. که دا کار ونه شي نو خپله به ټولواک د هماغه ښار له خوا له ورانۍ او تباھۍ سره مخ کېږي او هر څه به بايلي. ځکه که هماغه ښار پاڅون وکړي او ياغي شي، تل کولی شي ځان د خپل پخواني دود، قانون او خپلواکۍ تر شعار لاندې وساتي، هېڅکله به د وخت تېرېدل او د گټو او مرستو رسول د هغه دود او قانون اغېزې د اوسېدونکو له ذهنه ونه باسي. که هر ډول تدابير يې په وړاندې ونيسئ او هر څه وکړئ، په ياد ولرئ چې تر څو د دې هېواد اوسېدونکي تيت او پرک نه کړي شونې نه ده هغه دودونه او قوانين چې دغه وگړي ورسره روږدي دي، ((د هغوی)) له يادښته وباسئ او هرکله چې موقع په لاس ورغله، يا تاسو له کومې بدمرغه پېښې سره مخ شؤ، د ستاسو په وړاندې به پاڅون کوي. لکه د پيزا Pisa هېواد چې تر سلو کلونو مرييتوب وروسته د فلورېنسيان په وړاندې پاڅون وکړ.

خو کله چې د هغو هېوادونو او ښارونو اوسېدونکي، چې نوي تر ولکې لاندې راغلي، د يو ټولواک تر واکمنۍ لاندې پر ژوند روږدي وي او د هغوی د ټولواک لړۍ يا کورنۍ هم له منځه وړل شوې وي، له ستونزو ډک کار به وي، چې دا وگړي په خپلو کې د يو ټولواک يا مشر پر ټاکنه جوړجاړی وکړي او څرنگه چې له يوې خوا د خپلواکو خلکو په څېر ژوند ته روږدي نه دي بلکې تر اطاعت لاندې راوستل شوي، او له بلې خوا يې د پخواني ټولواک نسل هم له منځه تللی دی، ممکنه نه ده چې په خپلو کې يو بل څوک پر دې څوکۍ وټاکي او حکومت په خپل لاس کې واخلي. نو له همدې امله به د وسلو په راپورته کولو او د پاڅون په راپارولو کې ډېر

خو د جمهوري دولتونو ولس په زړونو کې يو غښتلی روح، يوه ډېره تېره رخه او د غچ اخیستلو کلک حس لري او هېڅکله به د هغې خپلواکۍ يادښتونه چې وړاندې يې درلوده، هغوی په کراره پرې نږدي. نو له دې کبله د هغوی له پاڅون او بغاوت د کرارۍ تر ټولو ډاډمنه لار دا ده چې دغه ښارونه يا ايالتونه په بشپړه توګه ږنگ کړي او يا دا چې ټولواک خپله هلته لاړ شي او د هغوی په منځ کې مېشت شي.

شپږم خپرکی

د هغو نویو هېوادونو په اړه چې یو چا د خپلې وړتیا یا خپلو لښکرو
په مرسته تر ولکې لاندې راوستلي وي

ښه ده چې هېڅ تعجب ونه کړئ، که زه د بشپړو نویو هېوادونو په اړه خپلو
خبرو کې د هغو هېوادونو تر ټولو مهمې بېلګې وڅېرم، چې هم خپله نوي تر ولکې
لاندې راغلي او هم یې ټولواکي نوي او تازه واک ته رسېدلي وي. که څه هم هغه
وګړي چې د نورو پر پله پښه ږدي او غواړي چې د هغوی د ښو کړنو تقلید وکړي،
نه شي کولی خپل منزل ته ورسېږي، د هغوی لارې په سمه توګه ووهي او د تقلید
کړی شویو وړتیا او استعداد ته ورسېږي. خو یو هوښیار باید تل پر هغو لارو تګ
وکړي چې اوچتو او نومياليو خبرو په بریالیتوب وهلي دي او د هغو خلکو تقلید
وکړي چې په نړۍ کې ((د فکر او عمل له نظره)) نوميالي او مشهور ول. که د هغوی
په انډول وړتیا ونه لري، نو د هغوی له ممتازو کړنو خو به څه ګټه پورته کړي.

پریږدئ چې هغه خپلې کړنې د یو ماهر غشي وېشتونکي په څېر ترسره کړي
چې د نښې واټن له لیرې ځایه ارزوي، د خپلې لیندۍ د وېشتونکي ځواک کچه هم
ښه ورته څرګنده وي او د نښې د وېستلو پر مهال خپله نښه له هدف څخه ډېره پورته
نیسي، خو له دې یې موخه دا نه وي چې خپل غشی دومره جګ لوړوالي ته ورسوي
بلکې غواړي چې د جګې نښې په نیولو خپل غشی هغه هدف ته ورسوي چې د
وېستلو هیله یې لري.

نو وایم، د یو هېواد په ساتلو کې چې ټولواک یې هم نوی واک ته رسېدلی
وي، د ستونزو لږوالی او ډېروالی د هغه هېواد د نوي ټولواک په لړۍ-ډېرې وړتیا
پورې اړه لري.

اصلاً، څوک چې مخکې ټولواک نه و او همدا اوس له یو عادي سړي یا له
شخصي مقامه پر ګلۍ ناست وي، باید له ذاتي وړتیا او یا ښه بخت او تقدیر څخه

اوس که هغه چاته راشم، چې د بخت او تقدیر له لارې نه بلکې د وړتیا او استعداد له مخې د ټولواکۍ مقام ته رسېدلي دي او په اړه یې خبرې وکړم، نو په کار ده ووايم چې حضرت موسی عليه السلام Moses، لوی کوروس Cyrus، رومولوس Romulus، تیسوس Theseus او د هغوی په څېر نور یې تر ټولو ښې او اوچتې بېلگې دي. که څه هم کېدی شي حضرت موسی عليه السلام په دې بحث کې وانه خلو. ځکه هغه د پاک خدای استازی و، خو بیا هم په هغه غوره والي یا برتری د ستاینې وړ دی، چې له خدای جل جلاله سره یې د مخامخ خبرو مستحق وگرځاوه. خو که لوی کوروس او نور په پام کې ونیسو، چې پراخه هېوادونه یې تر ولکې لاندې راوستلي او لوی سلطنتونه یې رامنځته کړي دي، وبه وینو چې هغوی ټول د ستاینې وړ دي، د هغوی کړنې او په تېره بیا که د هغوی لوی دولتونه، چې رامنځته کړي یې ول، په غور وارزول شي، جوته به شي چې هېڅ یو د دولت په اداره کې له حضرت موسی عليه السلام څخه کم نه و، سره له دې چې حضرت موسی عليه السلام د لوی خدای جل جلاله په شان یو بې ساری لارښود درلود.

پر دې سربېره که د هغوی ژوند او کړه وړه په ځیر سره وارزوو، وبه وینو چې هغوی له بخت او تقدیر نه هم پورې ونه ول، پرته له هغو فرصتونو، چې هغوی ته یې داسې خام توکي راوړل، چې وکولی شي له خپلې خوښې سره سم یې هغه ډول قالب کړي، چې ورته ښه برېښېدل. په بله وینا: پرته له هغو مناسبو مهالویشونو څخه چې په مرسته یې وکولی شول د خپلو عصرونو تر ټولو ستونزمنې مسئلې له خپلې خوښې سره سمې اوارې کړي. ښایي له دې مناسبو فرصتونو پرته د هغوی دماغي ځواک بېځایه لگېدلی وی او له بلې خوا د هغوی د فطري او ذاتي وړتیا په نشتوالي کې به هغه مساعد فرصتونه بې گټې شوي وی. ځکه نو په کار وه چې حضرت موسی عليه السلام بني اسرائيل د مصريانو تر تعقیب او غلامۍ لاندې پیدا کړي او بني اسرائيل د مصريانو

همدارنگه ددې لپاره چې د روم د تاريخي ښار بنسټ کېږدي، اړينه وه چې رومولوس په الباکې هېڅ استوگنځی ونه لري او بايد د زوکړې پر مهال د بې کوره ماشومانو په څېر چېرته يوازې پرېښودل شي.

لوی کوروس ته پکار وه چې د فارسيانو ناخوښي د ماديانو Medes د حکومت په وړاندې څرگنده کړي او همداراز پوه شي چې ماديانو د سولې پر مهال د اوږد راحت له امله د اتلولۍ هغه ځانگړې روحیه له لاسه ورکړې او ښځني شوي دي. تيسوس هم که د اتن وگړي بې اتفاقه او پراگنده نه وی پيدا کړي، هېڅکله يې نه شو کولی خپله پرېکنده او ځانگړې وړتيا ښکاره کړي. که څه هم دغه فرصتونه چې د هغوی لاسته ورغلي، هغوی يې نېکمرغه کړي ول، خو دا د هغوی فطري وړتيا وه چې دوی يې د دې وړ وگرځول چې دغه مساعد فرصتونه وپېژني او د خپلو هېوادونو د وياړ، لوړتيا او مشهورتيا لپاره يې وکاروي. څوک چې د دې ډول خلکو په څېر په مېړانه او زړورتيا سلطنت ته رسېږي، په پيل کې له ډېرو ستونزو سره مخ کېږي او په سختۍ يې ترلاسه کوي، خو وروسته د هغه هېواد ساتنه خورا اسانه وي.

له کومو ستونزو سره چې هغوی بيا د ولکې پر مهال مخ کېږي، له هغو قوانينو او تشکيلاتو څخه رامنځته کېږي چې يو ټولواک يې د خپلې واکمنۍ د بنسټ کلکوالي او تلپاتوالي لپاره له ناچارۍ پلي کوي.

په کار ده يادونه وکړم چې يوه مسئله هم په پلي کولو کې داسې ستونزمنه، په اداره کولو کې داسې له گواښه ډکه او په بري کې داسې شکمنه نه ده، لکه د نويو قوانينو او اصلاحاتو مشري چې يو څوک پر غاړه واخلي. ځکه هغه څوک چې د دې بدلونونو او اصلاحاتو نوښت يا مشري پر غاړه لري، په ټولنه کې د هغو شمېر خلکو دښمني پر غاړه اخلي چې په تېرو شرايطو کې يې سوکاله ژوند درلود، او دغه اصلاحات به يوازې يو څو بې پرې ملاتړي ولري او دا به هغه څوک وي چې له دې بدلونونو او اصلاحاتو سره يې ژوند ښه شوی دی.

د هغو دغه بې پرېوالی هم تر يوځايه له هغو مخالفينو د وېرې له کبله دی، چې قانون يې ملاتړ کوي او تر يوې کچې د وگړو د بې اعتباره روح له کبله دی چې هېڅکله چمتو نه دي يو نوی شی ومنې، تر هغو چې اوږده تجربه يې ونه لري او وروستی پېښې يې رښتينولي او گټې ورته په زبات نه کړي. هرکله چې د نويو

د دې لپاره چې دغه برخه په بشپړه توګه روښانه کړو، په کار ده چې وګورو ایا د نویو اصلاحاتو نوښتګر کولی شي په یوازې سر دغه اصلاحات پلي کړي که په دې برخه کې د نورو مرستې ته اړتیا لري؟ په بله وینا: ایا هغه د خپل پلان د عملي کولو لپاره له سوله ییزو منډو- تررو څخه کار اخلي، که له ځواک څخه؟...

که لومړۍ لار غوره کړي، هېڅکله به دې ازموینه کې نه بریالی کېږي او له دې لارې څوک خپلې موخې ته نه رسېږي بلکې پایله یې هم زیان رسوونکې او ناوړه ده. خو که هغه پر خپلې وړتیا ډډه لګوي او د ځواک په کارولو خپلې موخې ته ځان رسوي، په دې صورت کې ډېر لږ له ګواښ سره مخ کېږي.

نو دلته دې پایلې ته رسېږم: ټول هغه پیغمبران، چې وسله وال ول، بریالي شوي او بری یې ترلاسه کړی دی، خو هغوی چې وسله وال نه ول، ((د فتحو په لاسته راوړلو کې له ستونزو سره مخ شوي او)) وژل شوي دي.

سربېره پر دې دا هم د یادونې وړ ده چې د خلکو طبیعتونه په ډېره اسانۍ اوښتونکي دي، لکه څنګه چې یې یو کار ته راماتول اسانه دي په هماغه کار کې یې درول، ستونزمن هم دي. له دې امله باید چارې داسې ترتیب کړو چې که خلک په خپله خوښه او مینه پر هغوی باور پیدا نه کړي، نو د ځواک په کارولو یې باید دې ته اړ کړو چې باور او اعتماد پیدا کړي.

که د تاریخ دغه سترې څېرې، لکه: حضرت موسیٰ عليه السلام، لوی کوروس، رومولوس او تیسپوس وسله وال نه وې، هېڅکله به نه وې بریالي شوي چې خپل اصول او مقررات تر ډېره او په هرې موقع کې پلي کړي، لکه زموږ په پېر کې چې فراګیرولامو ساوونارولا Fragirolamo Savonarola ته ورپېښ شول، د هغه ټول نوښتونه، نوي اصول، قوانین او مقررات یې ګټې شول او د هغه په ښکېلو پای ته ورسېدل، زیات شمېر خلک له هغه څخه واوښتل او پرې یې باوره شول. په دې وخت کې هغه نه داسې وسایل درلودل چې ملاتړي یې هماغسې د پخوا په څېر وفاداره وساتي او نه یې کولی شول چې بې اعتماد کسان دې ته اړ کړي، چې پر ده باور وکړي او له ځان سره یې ملګري کړي.

نو له دې کبله اوچتې څېرې، چې پورته یې یادونه وشوه، یوازې د نویو اصلاحاتو په پلي کولو او په اداري اصلاحاتو کې ستونزې لري او له ګواښونو سره مخ کېږي. هغه څه چې د هغوی لپاره اړین دي زږورتیا ده، چې کولی شي هغوی پر ستونزو برلاسي کړي. کله چې پر ستونزو برلاسي شول، د پاملرنې او درناوي وړ وګرځېدل، له هغو څخه چې د دوی له واک او ځواک سره یې رخه درلوده، بې غمه شول، نو بیا به ځواکمن، د درناوي وړ، سرلوړي، کرار او نېکمرغه پاتې شي.

غواړم پورتنیو لاسوندونو ته دا یو هم ورزیات کړم. که څه هم زیات مهم نه دی خو له هغو سره یو څه ورته والی لري او موضوعګانې یې سره نژدې دي. هیله لرم چې د یادو شویو خبرو لپاره به بسنه وکړي. هغه د سیراکوس اتل Hero the Syracusan دی چې له عادي مقام څخه ټولواکۍ ته ورسېد او له بخت څخه پوروی نه و. یوازې مناسبې موقع دا وخت ورکړ چې ګټه ترې پورته کړي او خپلې موخې ته ورسېږي.

د سیراکوس اوسېدونکي چې د تېریو له کبله له زیاتو فشارونو او ستونزو سره مخامخ شول، دغه سړی یې د خپل مشر په توګه وټاکه او هغه بیا دغه چارې په داسې بڼه توګه ترسره کړې چې وروسته د دې وړ وګرځېده چې د هغوی ټولواک شي.

کله چې هغه یو عادي وګړی و او سلطنت ته لا نه و رسېدلی زیاته وړتیا یې درلوده چې یو لیکوال یې په اړه داسې لیکي: "د عادي وګړي په توګه مخکې تر دې چې پاچایی ته ورسېږي، له یوه ټولواک څخه یې له تخت پرته بل څه نه و کم." دا سړی چې ټولواکۍ ته ورسېد پخوانی لښکرې یې له منځه یووړې او پر ځای یې نوی پوځ رامنځته کړ. ټول پخواني متحدین یې پرېښودل او پر ځای یې له خپل سیاست سره سم نوي متحدین ونيول. له نوي ملي پوځ او نویو متحدینو سره هغه په دې وتوانېد چې پر همدې بنسټونو خپله واکمني په هر ډول چې یې خوښه وه ټینګه کړي. که هغه د واک او دې ځواکۍ د ګټلو لپاره ډېرې ستونزې وګاللې، ساتل یې ورته ډېر اسانه و.

اووم خپرکی

د هغو نویو هېوادونو په اړه، چې یو چا د ښه بخت او یا د نورو په مرسته ترلاسه کړي وي

څوک چې د ښه بخت په ملګرتیا له یوې عادي څوکۍ تر ټولواکۍ رسېږي، کولی شي دا مقام په ډېره اسانۍ ترلاسه کړي او په خپل پرمختګ کې له ډېرو لږو ستونزو سره مخامخ کېږي. خو په دې مقام کې د ځان ټینګول ورته ستونزمن وي. داسې خلک د موخې پر لور په خپله لار کې هېڅ ستونزې نه لري. ځکه هغوی داسې مثال لري لکه مخ پورته چې روان وي. خو کله چې لوړې څوکۍ ((اوج)) ته ورسېږي، ځان نه شي ټینګولی او لاندې رالوېږي. دا ډله هغه څوک دي چې یا د نقدي لاملونو ((شتمنۍ)) په بدل کې او یا د یو ټولواک د مرستې او پېرزونې په ترڅ کې ځینې ایالتونه وربښل شوي وي، لکه یو شمېر چې د یونان په ایونیا Ionia او هلیسپانت Hellespont ښارونو کې د داریوس د پېرزونې په پایله کې واکمن وټاکل شول. داریوس دغه ښارونه هغوی ته د ښه امنیت په ټینګولو او د هغوی وفادارۍ ته په پام سره د خپل ځانګړي واک د تلپاتوالي لپاره وربښلي ول.

همدارنګه د هغو امپراتورانو مثال هم دی، چې د یو هېواد د لښکرو د بېلارۍ او فساد له کبله له یو عادي وګړي تر امپراتورۍ ورسېږي. دا ډول ټولواک په بشپړه توګه د هغه چا پر پېرزونه او بخت ډډه لګوي، چې دی یې نوموړې څوکۍ ته رسولی دی. خو دا (پېرزونه او بخت) دوه بې ثباته او اوبستونکي څیزونه دي چې هېڅکله باور پرې نه شي کېدی. دغه ډول ټولواکي نه اړینه پوهه لري او نه هم هغه مهارت، چې دغه څوکۍ ورته اړتیا لري. نو له کبله یې نه شي کولی دغه څوکۍ وساتي. ځکه تر هغې چې دغه کسان د یوې سترې وړتیا څښتنان نه وي، په داسې حال کې چې ټول ژوند یې د یو عادي شخص په توګه تېر کړی دی، د دې څوکۍ

هغه هېوادونه چې په چټکۍ تر ولکې لاندې راځي د ټولو طبيعي شيانو په څېر چې په چټکۍ وده کوي، رېښې او له نورو هېوادونو سره اړيکي يې دومره ټينگې نه وي چې د ناوړه پېښو لومړی توپان يې له بېخه ونه باسي.

لکه څنگه چې وويل شول، تر هغې چې ټولواک د دې وړتيا ونه لري چې په چټکۍ زده کړي، له هغه هېواده به څنگه ساتنه کوي چې ښه بخت پرې پېرزولي دی، همداراز تر ولکې وروسته د خپلې واکمنۍ بنسټ داسې کلک کړي لکه نورو چې د خپل امنيت او واکمنۍ د تلپاتوالي لپاره کلک کړی دی، نه شي کولی خپلې لاسته راوړنې خوندي کړي.

د دې دوو لارو، يانې وړتيا او بخت په اړه به زه دوه بېلگې راوړم چې تر اوسه هم زموږ په يادښتونو کې پاتې دي. هغه فرانسېسکو سفورتسا او سيزار بورجيا دي. فرانسېسکو سفورتسا چې يو عادي وگړی و، پرمختگ يې وکړ د ميلان ټولواک شو او په ډېره اسانۍ او لږو ستونزو يې وکولی شول دا هېواد وساتي. په داسې حال کې چې د هېواد د ترلاسه کولو په لار کې يې ډېرې رېږې او ستونزې وگاډلې.

له بلې خوا سيزار بورجيا Cesar Borgia، چې د خلکو په منځ کې د ډيوک ولټينو Duke Valentino په نامه مشهور و، د خپل پلار په واکپېر کې يې دولت ترلاسه کړ او د هغه د واک او نفوذ په پرېوتنه يې له لاسه ورکړ. که څه هم هغه له خپلې وړتيا سره سم ټول ترتيبات ونيول او ټولې هڅې يې وکړې چې د دې ځوکۍ د ساتنې لپاره اړينې وې او يو وړ او هوښيار ټولواک يې د هغې واکمنۍ د بنسټ د ټينگولو لپاره کوي چې د نورو بخت پرې لوړولی وي، خو هېڅ نتيجه يې ور نه کړه او هېواد يې له منگولو ووت.

لکه څنگه چې مو مخکې يادونه وکړه، هغه چا چې له پيله د خپلې واکمنۍ د ټينگېت لپاره بنسټ نه وي کلک کړی، که د ښه ځواک او فطري وړتيا څښتن وي، ښايي وروسته يې د ټينگولو هڅه وکړي، خو دا وروسته والی بنسټ اېښودونکی له ډېرو ستونزو سره مخ کوي او کېدای شي ودانۍ پرې ړنګه شي.

که د ډيوک ولټينو ټول تدابير وارزول شي، نو وبه ليدل شي چې هغه د خپلې واکمنۍ د راتلونکي لپاره ډېر پياوړی بنسټ ايښی و او زه يې په اړه دا څېړنه بې گټې نه بولم. ځکه د هغه ټولواک لپاره چې نوی واک ته رسېدلی وي، د ډيوک ولټينو له

شپږم پاپ الکسانډر د خپل زوی په سترتوب او واک ته په رسولو کې له ډېرو بېړنيو او ځنډنيو ستونزو سره مخامخ شو. لومړی هغه ونه شو کولی خپل زوی د یوه داسې ایالت واکمن کړي چې د کلیسا په واکمنۍ پورې یې اړه نه درلوده او که یې غوښتي وی په کلیسا پورې اړوند ایالت هغه ته ورکړي، نو د میلان ډیوک او وېنېسیانو به د دې کار مخالفت کړی وی. ځکه د فاینزا Feanza او ریمیني Rimini ایالتونه په هغه وخت کې د وېنېسیانو په واک کې ول او د پاپ د واک او نفوذ له پراختیا څخه یې وېره درلوده. د دې ترڅنګ هغه ایټالوي ځواکونه چې ممکن هغه د خپل ملاتړ لپاره کارولي وی د داسې خلکو په واک کې ول چې د کلیسا له سترتوب او پراختیا څخه یې وېره درلوده لکه اورسیني Orsini، کولونېسي Colonesi او نور. نو له همدې کبله یې پریکړه وکړه چې د هغوی په اوسني حالت کې بدلون راولي او په یوې ګډوډۍ یې بدل کړي چې وکولی شي پرته له کوم ګواښ څخه ځان د دې هېوادونو د څو ایالتونو څښتن کړي او دا کار د هغه لپاره سخت نه و. ځکه هغه د وېنېسیانو په یون پوه شوی و چې د خپلو ځانګړو ګټو لپاره په نویو دسیسو بوخت دي او غواړي چې د فرانسې پاچا یو ځل بیا د ایټالیا خاورې ته راوبولي.

پاپ نه یوازې دا چې د دې کار مخالفت ونه کړ بلکې د لویې د پخوانۍ نکاح له لغوه کولو سره یې نوره هم لار ورته اواره کړه. له دې کبله د فرانسې پاچا د وېنېسیانو په مرسته او د پاپ الکسانډر په رضایت د ایټالیا خاورې ته ننوت. میلان ته د پاچا له رسېدو سره سم پاپ له نوموړي څخه د لښکرو مرسته واخیسته او د رومانيا Romagna پر لور یې لښکر وایست. دغه ایالت چې د فرانسې د ځواکونو له نوم او غښتلتیا څخه خبر شو، نو سمدلاسه یې پاپ ته ځان وسپاره. د رومانيا د نیولو او د کولونېسي تر ټکولو وروسته د پاپ زوی ډیوک ولټینو هوډ وکړ چې خپل بری پراخ او نیول شوې سیمې هم ټینګې کړي. خو دوه لامله ول چې هغه یې له کبله ونه شو کولی دغه کار ترسره کړي: لومړی دا چې هغه ته خپلې لښکرې وفاداره نه ښکارېدې او دویم دا چې د فرانسې د پاچا پر مرستو یې باور نه درلود.

هغه چې د اورسیني له اوسېدونکو څخه د لښکرو په توګه کار اخیست، په دې وېره کې شو، چې نه یوازې به دغه ځواکونه تر پایه د هغه ملاتړ نه کوي بلکې د هغه په وړاندې به یو لاس شي او هغه خاوره چې ده تر ولکې لاندې راوستې، له لاسه به یې ورکړي، چې د فرانسې له پاچا هم د همدې کار تمه کېده. د اورسیني پر لښکرو یې هغه وخت د بې باوري ګومان وکړ، چې د فاینزا د ایالت تر ولکې وروسته یې هغوی د بولونا ایالت د نیولو لپاره ولېږل، خو یې لیدل چې دغه لښکرې په دې کار کې زړه نا زړه دي او فرانسې د پاچا په هوډ هم ښه پوهېدلی و؛ کله چې یې د اوربینو هېواد ولکه کړ غوښتل یې پر ټوسکاني یرغل وکړي، خو د فرانسې پاچا هغه له دې کاره ستون کړ او د کړنلارې خنډ یې وګرځېد. همدلته ډیوک نور له پردیو لښکرو او پردی بخت څخه نهیلې شو، پر هغوی یې د بې وفايي شک راغی او د ده په وړاندې یې اعتماد له لاسه ورکړ. نو لومړی کار چې هغه وکړ دا و چې په روم کې یې د اورسیني او کولونيسي ډلګۍ ((دواړه)) کمزورې کړې او هغه دا سې چې د هغوی ملاتړي یې چې اشرافیان او مخور ول، ځانته راواړول او د خپلو اشرافیانو او مخورو یوه برخه یې وګڼل... هغوی ته یې ښې تنخواوې وټاکلې، هر یو یې له رتبې او شان سره سم په لویو لویو ځوکیو او دندو ونازوه او په دې کار یې د څو میاشتو په ترڅ کې ټول هغه کسان چې د هغه مخالف ول، ځانته راواړول او د هغوی ټول تړاوونه یې له خپلو ډلو ټپلو سره وشلول چې تر دې وروسته یې خپلې هیلې یوازې په ډیوک ولټینو پورې وتړلې. له دې وروسته ډیوک د یوې بلې مناسبې موقع په انتظار کېناست، چې د اورسیني اشرافیان او نور مخور له ښې وباسي او ټوټه یې کړي. ځکه هغه د کولونيسي د ملاتړو په وېشلو بریالی شوی و، چې په پای کې د اورسیني وار هم راورسېد او له دې مناسبې موقع څخه یې هم ښه او پر ځای ګټه پورته کړه. همدلته بیا د اورسیني وګړو پام شو چې د ډیوک سترتوب او د کلیسا د واکمنۍ پراختیا د هغوی د تباهی لاملونه دي. همدا و چې د پرورجیا Prurgia د ماجیون Magione په ښار کې یې یوه غونډه راوبلله، چې د همدې ناستې په پای کې پاڅونونه وشول، رومانيا د اړودور شاهده وه او ډیوک له سترو ګواښونو سره مخ و، چې بیا د فرانسې په مرسته پر دې ټولو ګواښونو برلاسی او د پخواني اعتبار څښتن شو. خو دا ځل یې نه شو کولی پر فرانسې یا کوم بل هېواد د باور له امله خپلې دغه لاسته راوړنې بیا له ګواښ سره مخامخ کړي. نو له هغوی سره یې پلمې پیل کړې. ځکه هغه نه شو کولی چې په ښکاره ډول مخالفت ورسره وکړي، نو دې ته اړوت

Signor Pagolo له منځگړيتوب

څخه کار واخلي. سينور پاگولو له هغو کسانو څخه و چې د راماتولو لپاره يې ډيوک له هېڅ ډول پاملرنې او مرستو څخه دریځ نه و کړی، هغه ته يې ډېر بخشيشونه لکه پيسې، جامې، اسونه او نور اسباب ډالۍ کړي ول. هغه اورسيني پخلا کړل ان تر دې چې د هغوی سادگۍ هغوی سينیگاليا Sinigalia کې د ډيوک لومو ته راوړل او بيا چې کله ډيوک د هغوی مشران ووژل او د هغوی ملاتړي يې ځان ته راواړول د خپلې راتلونکې واکمنۍ د ټينگښت لپاره يې ښه پوځ بنسټ کېښود، چې د اورسينو هېواد او رومانيا ټول هغه ته تسليم شول، ټول اوسېدونکي يې د هغه پلويان شول او د هغه برياليتوب يې د خپلې سوکالۍ يوازې لار وبلله.

څرنګه چې د هغه د کړنو دغه برخه د ځانګړې پاملرنې وړ ده او د دې لپاره چې د نورو له خوا تقليد شي، نه غواړم همداسې يې پرېږدم. نو اړ يم چې په لنډه توګه يې وڅېړم.

وروسته تر هغې چې ډيوک رومانيا ونيوله، وېي ليدل چې دغه هېواد تر دې وړاندې د کمزورو او ناوړه واکمنو له خوا اداره کېده. واکمنو د دې هېواد د وګړو او ادارې د سمون پر ځای د هغوی لوټ-تالان ته زړه ښه کړی او د هغوی تر منځ يې يووالی له منځه وړی و. چې له کبله به يې تل د دې هېواد پر وګړو ډول ډول تېري کېدل؛ لوټ ماري، شخړې او نور يې نه دي سپمولي.

د دې لپاره چې په هېواد کې کراري او يو عادلانه حکومت وي، خلک قانون ته غاړه کېږدي او د پلي کېدو لپاره يې لار پرانيزي، اړينه يې وبلله چې هلته يو پوه او لایق واکمن وټاکي. ځکه يې نو میسر ریميرو دارکو Messer Remiro d'arco چې يو پرېکنده او ظالم سړی و، هلته وګوماره او بشپړ واک يې ورکړ. دې سړي په ډېره لنډه موده کې ټول هېواد ته بيا ټيکاؤ او يووالی راستون کړ.

وروسته د ډيوک پام شو چې يو چاته دومره واک ورکول ښه کار او د سلا وړ نه دی. ځکه هغه وېرېده چې وګړي به يې بيا کرکه ترې کوي. نو له ځان سره يې پرېکړه وکړه چې د میسر ریميرو واک ته د پای ټکی کېږدي. ځکه يې نو د هېواد په مرکز کې د يو لایق او غوره مشر تر څارنې لاندې يوې محکمې Court of the Judgment ته دنده وسپارله چې اړوند استازي د خپلو ښارونو د ګټو او روانو چارو په اړه ويناوې وکړي. دې استازو ځانونه د خپلو ښارونو د ګټو ساتندويان بلل. همدا و

Cesena په پياتسا Piazza نومې لويه

لار کې د عامو خلکو تماشي ته کېښود چې يوه وپروونکې او وحشتناکه ننداره رامنځته کړي او خلک يې زړه کړي چې زړونه او رضايت يې ځانته راواړوي.

خو راځئ بېرته هغه ځای ته وگرځو چې پيل مو يې کړی و. وروسته تر هغه چې ډيوک تر يوه ځايه غښتلی شو، تر يوې کچې يې له بېړنيو گواښونو څخه ځان په امن کړ، د ځان لپاره يې منظمې او خپلې خوشې سره سمې لښکرې تيارې کړې، له هغو مخالفو ځواکونو څخه، چې د هغه په گاونډ کې پراته ول او کولی يې شول د پرمختگ مخه يې ونيسي، بېغمه شو، ورته پکار و چې خپل پام نور د فرانسې پر لور وگرځوي. ځکه د فرانسې پاچا تر يو ځايه په خپلو پخوانيو تېروتنو پوه شوی او ډيوک هم په دې باور و چې فرانسه به نور د هغه مرسته او ملاتړ نه کوي. نو له همدې ځايه په دې لټه کې شو چې نوي متحدین ونيسي او له فرانسې سره د وخت له غوښتنې سره سم جوړ جاړی وکړي. ځکه نو له فرانسې سره د ناپل هېواد پر لور وخوځېده چې پر اسپانيانو چې په هغه وخت کې د گيتا پر کلابنسلی بوخت ول يرغل وکړي. او له دې يې موخه دا وه چې ځان له هغوی څخه په امن کړي. که په دغه وخت کې د هغه پلار، پاپ الکساندر نه وی مړ شوی، نو په دې طرحه کې به هم بريالی شوی وی.

دا د هغه تگلاره وه چې د چارو د ترسره کولو لپاره يې خپله کړې وه. خو دی د راتلونکي لپاره ډېر اندېښمن و او وېرېده چې نوی پاپ، چې د هغه د پلار تر مرگ وروسته ټاکل کېده، ښايي نه يوازې دا چې د هغه ملگرتيا به نه کوي بلکې له هغه څخه به هغه لاسته راوړنې هم بېرته واخلي چې پلار يې، پاپ الکساندر وربښلې وې. نو په وړاندې يې د ممکنه پېښو د مخنيوي لپاره د څلور ډوله چارو د ترسره کولو هوډ وکړ:

۱. د ټولو هغو ټولواکو د کورنیو له منځه وړل، چې هېوادونه یې ترې ولکه کړي ول، چې پاپ ته په دې هېواد کې د لاسوهنې پلمه برابره نه شي.
 ۲. د روم ټول اشرافیان او مخور ځانته راواړوي، چې د نوي پاپ مخه ونیسي او همداسې وشول.
 ۳. د کارډینالانو ډلې تر کېدونې بریده ځانته راواړوي.
 ۴. د پلار د ژوند پر مهال د خپلې واکمنۍ د بنسټ پر کلکوالي د هغو پېښو پر مخنیوي بریالی شي چې د پلار تر مرګ وروسته یې اټکل کړې وې.
- هغه نژدې ټول هغه ټولواکي، چې هېوادونه یې ترې نیولي و، ووژل. یوازې یو څو تنه ترې په تېښته بریالي شول. د روم ټول اشرافیان یې ځانته رامات کړل، د کارډینالانو ډله یې هم خپلې ملګرتیا ته چمتو کړه او د هرې نوې لاسته راوړنې په څېر یې هیله دا وه چې د ټوسکانې ایالت یوازې څښتن شي، چې په دې وخت کې نوموړي پروګیا Perugia او پیومبینو خپل کړي او له پیزا د دفاع په حالت کې و، چې دا هم ولکه کړي.
- فرانسه نوره هغه ته د پام وړ نه وه؛ ځکه له ناپل څخه د فرانسویانو لاس وار له مخه د اسپانویانو له خوا لنډ شوی و او دواړو د ډیوک پېرزوني ته اړتیا درلوده او له هغه سره د ملګرتیا او ټلوالې د جوړولو غوښتونکي ول.
- هغه نابیره پر پیزا یرغل وکړ او لوکا Lucca او سینا Seina سمدلاسه ورته غاړه کېښوده. ښایي یو څه به د فلورېنسیانو له وېرې و او یو څه به هم د سیالی او کرکې له امله و چې د ډیوک په خوا کې ودرېدل. فلورېنسیانو به هم د هغه په وړاندې څه چاره نه درلوده، که ډیوک په خپلو طرحو کې هسې بریالی وی لکه د پلار د مړینې په کال چې یې و نو هغه به په رښتیا دومره نفوذ او ځواک درلودی چې وروسته په یوازې سر د هرې ناوړه پېښې په وړاندې ودرېږي، پر خپلو لښکرو ډډه ووهي او ځان به یې داسې پیاوړی کړی وی چې د خپل ځواک او بخت پرته به یې د بل چا پر ځواکونو او بخت زړه نه وی ترلی.
- خو پاپ الکسانډر تر پنځو کلونو وروسته، چې زوی یې ډیوک ولټینو د لومړي ځل لپاره خپله توره راویستلې وه، ومړ او خپل زوی یې یوازې له یوه ایالت رومانيا سره، چې ډیوک ته یې وګړي وفادار ول، پرېښود او نور ټول یې دښمنان ول. ډیوک د دوو ډلو دښمنو لښکرو تر منځ راګیر، له ناڅرګند راتلونکي سره مخامخ پاتې و او د ناروغۍ پر بستر یې د مړینې انتظار کوو. خو په دې حال کې هم ډیوک

ټول بنسټونه چې ډيوک د خپلې واکمنۍ د راتلونکې لپاره ايښي ول، په ډېر لنډ وخت کې يې داسې ټينگ کړي ول چې که دغه دښمنان د هغه د لارې خنډ نه وي شوي او يايې روغتيايي حالت ښه وي نو ټولې ستونزې به يې له منځه وړې وي. د واکمنۍ کلک بنسټونه يې له دې ځايه ښه څرگندېږي چې رومانيا تر يوې مياشتې هغه ته سترگې په لار وه، ان که د باگليونې Baglioni، ويتيلي Vetelli او اورسيني وگړي يې هم په وړاندې د جگړې لپاره روم ته راغلي وي، د ملاتړو د شتون له امله يې د هغه پر واکمنۍ هېڅ اغېز نه شينده او ناکامه به گرځېدلي وي.

که ډيوک نه شو کولی هغه څوک چې په زړه يې و پاپ وټاکي، لږ تر لږه يې کولی شول د هغه چا له ټاکنې مخنيوی وکړي چې په زړه يې نه و. که هغه د خپل پلار تر مړينې وروسته ښه روغتيايي حالت درلودی، بيا به هم هر څه ورته اسانه وي، خو د پاپ الکساندر مړينې د هغه لپاره ټول کارونه ستونزمن کړل.

هغه ورځ چې دويم جولوس Julious II د پاپ په توگه ټاکل کېده، خپله ډيوک راته وويل چې د هغو ټولو پېښو وړاندوينه يې کړې وه چې د پلار تر مړينې وروسته به يې پېښېږي او د مخنيوي لپاره يې هم لار لټولې وه. خو د يوه شپې وړاندوينه يې چې د خپل پلار د مړينې پر مهال نه وه کړې دا و چې خپله به هم د مرگ په وره کې د ناروغۍ پر بستر پروت وي.

کله چې د ډيوک ټولې کړنې وارزووم، زه نه پوهېږم چې څه ډول يې پر کړم؟ ځکه زه د هغه په تگلارو کې هېڅ ډول تېروتنې نه وينم او زما په نظر خو د هغه ټولې کړنې له هوښيارۍ ډکې او پر ځای وې. ماته خو داسې بريښي چې د هغه تگلارې د تقليد لپاره ټولو هغو ټولواکو ته د يوې بېلگې په توگه وړاندې کړم چې د نورو پر بخت يا مرسته واک ته رسېږي. ځکه هغه وچته روحیه او پراخه موخې چې د هغه په پام کې وې نه يې شو کولی خپله کړون او تگلاره په بل ډول تر سره کړي. ځکه دا د وخت غوښتنه وه. يوازېنې خنډ چې د هغه په وړاندې رامنځته شو، د هغه خپله ناروغي وه چې ټولې طرحې يې بې اغېزه کړې او د دې وخت يې ورته کړ چې هيلې يې بشپړې کړي او په کې بريالی شي.

له دې امله، هغه څوک چې غواړي يوه نوي نېول شوي هېواد ته د ننوتلو پر مهال له دښمنانو په کرار وي او نوي دوستان پيدا کړي، د ټگۍ يا ځواک په مرسته برلاسی شي، وگړي په يوه وخت کې هم ترې وېره او هم مينه ورسره وکړي، لښکرې يې اطاعت او درناوی وکړي، هغه څوک چې ممکن هغه ته زيان ورسوي له منځه يوسي، زاړه ترتيبات او اصول په نويو بدل کړي، په يوه وخت کې بدچلنده او زړه سواندي وي، لوړفکری او ازادخيالی وي، خاينې او ياغي لښکرې منحل او د هغوی پر ځای نوې لښکرې جوړې کړي او له ټولواکو سره داسې دوستانه اړيکي ټينگ کړي چې مرستې ته يې په لېوالتيا تيار وي او خپلې ټولې گټې په همدې مرسته کې نغښتې گڼي او پر هغه د تېري په برخه کې محتاط وي، د دې ټولواک له کړنو پرته نورې ښې او ژوندۍ بېلگې نه شو پيدا کولی. هغه يوازې د دويم جوليس لپاره چې د پاپ په توگه وټاکل شو پر کېدې شي او دا يوه ډېره ناوړه ټاکنه وه؛ ځکه لکه وړاندې چې مو وويل که هغه نه شو کولی د خپل زړه سړی وټاکي او دې کار ته يې ميلان هم نه درلود، دا خو يې کولی شول چې د خپلو مخالفينو له ټاکنې مخنيوی وکړي او بايد هېڅکله نه وی خوښ چې له هغو کارډينالانو څوک د پاپ څوکۍ ته وټاکل شي چې د ډيوک له لاسه يې زيان ليدلی و، او نه يې بايد د هغه چا ټاکنې ته خوښي څرگنده کړې وي، چې د پاپ څوکۍ ته له رسېدو سره سم يې هغه ته د وېرې اسباب برابرول؛ ځکه وېره هم د غضب او قهر په څېر د انسان له گواښه ډکه دښمنه ده.

گڼ کارډينالان داسې ول چې ډيوک د خپل سياست د ترسره کولو پر مهال زيان وررسولی و، چې په هغوی کې سان پيترو اډوينکولا ((پاپ جوليس)) San Pietro Advincula، کولونا Colonna، سان جارجيو San Giargio او اسکانيو Ascanio هم شامل ول. يوازې روين او اسپانوي کارډينالان په دې ډله کې نه راتلل او که له دې دواړو څخه پرته هر څوک د پاپ څوکۍ ته ټاکل کېدل، د ډېرو دلايلو له کبله بايد ډيوک له هغوی وېره کړې وي.

هغه بايد په لومړي گام کې له اسپانوي کارډينالانو څوک د پاپ په توگه ټاکلی وي او که شونې نه وه نو بايد د روين ټاکنې ته يې خوښي ښکاره کړې وي او د سان پيترو اډوينکولا له ټاکنې خوښ وي. ځکه څوک چې په دې گروهه دي چې نوې مرستې او نوې ښېگڼې به د سترو او نامتو څېرو له يادښته پخواني زيانونه هېر

اتم خپرکی

د هغو په اړه چې د جنایت له لارې واک ته رسېږي

که څه هم یو عادي سړی کېدی شي په دوو لارو پرمختګ وکړي او د ټولواکۍ مقام ته ورسېږي، خو هېڅ یوه یې له بخت او وړتیا سره بشپړ تړاو نه لري. سره له دې چې له دې دواړو لارو څخه یوه په ولسمشریزو حکومتونو پورې اړه لري، خو بیا هم غواړم چې وې څېړم.

له دې دواړو لارو یوه دا ده چې یو څوک د جنایت او بېرحمۍ له لارې د ټولواکۍ څوکی ته ورسېږي او دویمه لاره یې دا ده چې یو عادي سړی د خپلو هېوادوالو یا همښاریانو په خوښه واکمنۍ ته رسېږي.

که د لومړۍ لار په اړه خبرې وکړو، مخکې له دې چې د موضوع اصلي برخې ته ننوږم دوه بېلګې به راوړم، چې یوه یې لرغونې او بله یې اوسمهالې ده. او که چېرې لوستونکي د موضوع په اړه زیاتې څېړنې اړینې بولي، نو زما په اند دغه دواړه بېلګې به د هغوی لپاره بسنه وکړي چې دا مسئله بیا تر دې وروسته وڅېړي.

۱. د سیسیلي اګاتوکلس Agathocles, the Sicilian چې د سیراکوس ټولواک شو، نه یوازې دا چې یو عادي سړی و بلکې د وګړو له یوه سپک او ټیټ پوړ پورې یې اړه درلوده. دا سړی چې د یوه کولال زوی و، د خپل عمر په هر پړاو او د بخت په هر بدلون کې یې یو ډېر رټلی او فاسد ژوند درلود. خو له اخلاقي فساد سره سره هغه د دماغ او بدن پوره وړتیا هم لرله. چې له همدې امله یې خپل ځان پوځي مسلک ته ورکړ او د رتبو په اخیستلو یې ځان د سیراکوس د لښکرو سالار ((سردار)) کړ. وروسته تر دې چې په دې څوکی کې یې ځان ټینګ کړ، هوډ یې وکړ چې ځان د ټولواکۍ مقام ته ورسوي او ویې غوښتل هغه څوکی چې باید خلکو په خپل لاس ورسپارلې وی، په زور او پرته له دې چې د نورو حقوق یې رعایت کړي وي تر لاسه کړي. نو د دې موخې لپاره له امیلکار Amilcar سره چې د

Carthaginian په نامه مشهور او له خپلو لښکرو سره یو ځای په

سیسیلی کې په جگړه بوخت و، یوې پرېکړې ته ورسېد.

یو سهار هغه د سیراکوس خلک او سنا په دې پلمه راوبلل چې له هغوی سره د هېواد د یوې مهمې موضوع په اړه خبرې کوي او سلا یې اخلي. له راغونډېدو سره سم هغه خپلو لښکرو ته اشاره وکړه، لښکرو ټول سناتوران او د دې ښار مخور ووژل. تر دې وژنو وروسته پرته له دې چې د دې ښار د خلکو له کوم پاڅون یا مقاومت سره مخ شي، د ښار یوازېنې څښتن شو او سلطنت یې تر لاسه کړ. که څه هم د کارتاژي لښکرو له لاسه یې دوه پلا ماتې وخوړه او په پای کې یې ښار کلابند شوی هم و، خو سره له دې یې خپل نیمايي لښکر د ښار په دفاع وگوماره او د نیمايي په مرسته یې پر افریقا یرغل وکړ، چې په دې ډول یې د سیراکوس ښار په ډېر لږ وخت کې له کلابندۍ خلاص کړ. کارتاژیان چې ډېر تش لاسي شوي ول، اړ ول چې له اگاتوکلس سره سوله وکړي او د هغه شرایط ومنې، چې له دې شرایطو سره سم یې د سیسیلي جزیره اگاتوکلس ته پرېښوده او په بدل کې یې یوازې د افریقا پر منلو قناعت وکړ.

که څوک اوس د دې سړي پوهه او کړنې وارزوي، به ویني چې دې څوکۍ ته د هغه پرمختګ له بخت سره ډېر لږ او یا هېڅ تړاو نه درلود او نه یې د چا په مرسته ترلاسه کړې وه. یوازې ګام په ګام او په پوځي دنده کې د هغو رتبو په اخیستلو چې د بې شمېره ستونزو او ګواښونو تر ګاللو وروسته یې ګټلې وې له یو عادي سړي سرتېری او بیا له هغه ځایه د ټولواک څوکۍ ته ورسېد، چې وروسته یې هم د دې څوکۍ د ساتلو لپاره ډېرې رېږې او ګواښونه وګالل او په ډېرو ناوړو اعمالو یې هم لاس پورې کړ. که څه هم د هېوادوالو وژل، له ملګرو سره درغلټیا، بې وفایي، د حیثیت او شرافت نه لرلو، بېرحمۍ او بې دینۍ ته ښه لیاقت او وړتیا نه شو ویلې. دا هغه ځانګړنې دي چې کېدای شي په مرسته یې څوک وچنو څوکیو او امپراتورۍ ته ورسېږي، خو هغه ته وقار، حیثیت او د سرلوری ویاړ نه ورپه برخه کوي.

خو که جګړو او ګواښونو ته د ورننوتلو او بیا له هغو څخه د ځان ژغورلو پر مهال د اگاتوکلس زړورتیا، د ګواښونو او ستونزو په زغملو کې د هغه روحي ځواک په نظر کې ونیسو، هېڅ دلیل نه پیدا کېږي چې هغه ته دې د ډېرو نومیالیو مشرانو په پرتله لږ درنښت ورکړل شي. خو له بلې خوا د هغه بې شمېره تېري، سخت زړیتوب،

۲. زموږ په خپل پېر کې د شپږم الکسانډر د واکمنۍ پر مهال اولیوروتو دا فرمو Oliverotto da Fermo چې ډېر کلونه پخوا یتیم پاتې شوی و، د خپل ماما گيواني فوگلياني Giovanni Fogliani له خوا لوی او وروزل شو او د خپلې ځوانۍ په لومړیو کلونو کې چې عمر یې لا دومره ډېر نه و، د پاڅولو ویتلي Pagolo Vetelli تر کوماندې او سرپرستی لاندې جگړې ته واستول شو، چې د نوموړي د تربیت لاندې پوځي فنونه زده کړي او وروسته تر دې چې پاڅولو ومړ، د هغه د ورور ویتلوټسو Vitellozzo تر سرپرستی لاندې د پوځي فنونو په زده کړه بوخت شو. اولیوروتو په ډېر لنډ وخت کې د ښه ذکاوت او د بدن او دماغ په غښتلتیا سره خپل مسلک کې لومړی شو او د خپل هېواد یو نومیالی سردار وگرځېد.

کله چې دې څوکۍ ته ورسېد، د نورو تر امر لاندې خدمت کول یې د ځان سپکاوی وگڼه. نو له دې کبله یې د خپل استاد ویتلېشي Vitelleschi په خوښه او د فرمو Fermo د یو شمېر ښاریانو په مرسته چې د خپل هېواد تر خپلواکۍ یې مریتوب ته غوره والی ورکړو، د فرمو د ولکې طرحه جوړه کړه. نو له همدې امله یې خپل ماما ته په یو استولي لیک کې وویل چې له خپل اصلي ټاټوبي څخه تر کلونو اوږد بېلتون وروسته غواړي خپل ماما او هېواد له نژدې وگوري، تر یوې کچې به په خپلو پلرنيو کارونو کې هم برخه واخلي او د دې تر څنګ به هېوادوالو ته دا هم وښيي چې خپل وخت یې په لټۍ کې نه دی تېر کړی او د عزت او سرلوړۍ د ترلاسه کولو پرته یې پر بل څه زیار نه دی ایستلی. نو هیله یې وکړه چې له هغو سلو تنو سرتېرو سره چې ملګري یې ول او د بدرګې لپاره ورسره دي، اجازه ورکړي او له خپل ماما، گيواني، څخه یې د دې هیله هم وکړه چې داسې ترتیبات ونیسي چې د فرمو د ښار د اوسېدونکو له خوا یې بشپړ هرکلی وشي چې د سرلوړۍ لامل یې وگرځي، او دا کار به نه یوازې د هغه اعتبار زیات کړي بلکې د ماما لپاره به یې هم ښه وي چې وښيي د خوري په روزلو کې یې ګاللي زحمتونه بې نتیجې نه ول. له همدې کبله گيواني فوگلياني د خپل خوري د اعتبار لپاره د هېڅ ډول تیاري له نیولو

د خو ورځني ارام او د ناوړه پلان لپاره يې د اړينو توکو له چمتو کولو وروسته په دې لټه کې شو چې هوډ ته يې عملي بڼه ورکړي.

ځکه يې نو يوه پرمينه مېلمستيا برابره کړه، گيواني او د فرمو ښار مخور مشران يې راوبلل. کله چې خواړه او گړدې لوبې چې په داسې مېلمستياؤ کې دود وې، پای ته ورسېدلې، اوليوروتو په ډېره هوښيارۍ د پاپ الکسانډر او د هغه زوی په اړه ټاکلې په زړه پورې خبرې پيل کړې. کله چې گيواني او نورو برخوالو د هغه خبرو ته ځان ورگډ کړ او مجلس تود شو، نو اوليوروتو د مجلس له گډون کوونکو هيله وکړه چې دا يوه ټوليزه خونه ده او د داسې خبرو لپاره مناسبه نه ده، دا خبرې بايد له دې هم په يوه ځانگړي ځای کې وشي چې وکولی شو دغه موضوع په ازادانه ډول وڅېړو او له دې خبرې سره سم يوې خونې ته ننوت، چې گيواني او نور ښاريان هم ورپسې ورغلل. هغوی لا ناست نه ول چې له پټو ځايونو څخه د هغه سپاره ملگري، چې په کمين کې ناست ول خواړه شول، گيواني او نور يې ووژل. تر دې وژنو وروسته اوليوروتو پر اس سپور او په ښار کې ښکته- پورته وگرځېد، د ښار د حاکم مانې يې کلابنده کړه، تر دې چې خلکو له ډاره هغه ته غاړه کېښوده او په دې توگه اوليوروتو د دې ښار واکمن شو.

هغه ټول ناراضيان، د خپلې عقيدې مخالفين او هغه څوک چې ممکن وروسته يې د لارې خنډ گرځېدلي وې، ووژل او د يو کال په ترڅ کې چې د فرمو د ښار واکمني د هغه په لاس کې وه، نظامي او ملکي ترتيبات يې داسې سم کړي ول چې نه يوازې په واکمنۍ کې يې ځان ټينگ او کرار کړی و بلکې گاونډيو هېوادونو ته هم يو گواښ وگرځېد. که د سيزار بورجيا د پلمو په دام کې نه وې بند شوی او له دې ډله ييزو وژنو يو کال وروسته يې مخه نه وې نيول شوې، راپرځول به يې د اگاتوکلس په څېر ستونزمن وې. خو سيزار بورجيا هغه له خپل استاد ويتيليتسو سره يو ځای، چې په دې جنايت کې يې لاس درلود، ونيو او دواړه يې زندۍ کړل.

اوس کېدې شي ځينو ته د اريانتيا له مخې دا پوښتنه راپورته شي چې څنگه کېدې شي اگاتوکلس او د هغه په څېر نور له بې شمېره ټگيو او درغليو وروسته بيا هم په هېواد کې سوله ييز ژوند تېروي او پرته له دې چې د خپلو ښاريانو تر دسيسو لاندې راشي، له سختو بهرنيو يرغلونو ځان ژغوري، په داسې حال کې چې گڼ

زما په گروهه دا کار دې پورې اړه لري چې وژنې او بېرحمي په ښه نیت ترسره شوي او که په بد نیت. هغه چې په ښه نیت ترسره شوې وي دا ده چې یوازې یو ځل ترسره شي او هغه هم که د خپل مقام او واکمنۍ د ټینګښت او امنیت لپاره وي، چې تر دې وروسته په هېڅ وجه بیا نه تکرارېږي، خو یوازې هغه وخت چې د خپل ولس په ښېګڼه او سمون یې پای ته ورسېږي.

د ناوړه نیت په موخه عملي شوې بېرحمي او وژنې هغه دي چې که څه هم په پیل کې لږ او کوچنۍ وي، خو د دې پر ځای چې لا زیات کموالی په کې راشي، د وخت په تېرېدو زیاتېږي. څوک چې د اګاتو کلس په څېر لومړني اصول کاروي، کېدای شي د پاک خدای او یا د خلکو په مرسته یې پایله نهیلې رامنځته نه کړي او لږ سزاوار وګڼل شي. خو د دویمې لارې لارویانو ته ناشونې ده چې د هغې له زیان رسونکو پایلو څخه ځان وژغوري.

نو اوس ممکن له دې ځایه زده کړو چې د یوه نوي هېواد د ولکې پر مهال ((فاتح)) ټولواک ټولې ژوبلې او زیانونه، چې د دې هېواد وګړو ته یې رسوي، باید مخکې له مخکې وارزوي او په یو وار یې ورورسوي؛ داسې چې ورځني تکرار او بیا بیا ارتکاب ته یې اړ نه وي او باید د دې وړتیا هم ولري چې د دې کار په پرېښودلو د خلکو فکرونه ډاډه او کرار کړي. څوک چې د وېرې یا ناوړه سلا له مخې بل ډول کړنې ترسره کوي، ورته په کار ده چې تل خپله توره تیاره په لاس کې ولري؛ ځکه د هغه د پرله پسې او مکررو تېروتنو له امله نه خپله ټولواک پر رعیتونو زده تړلی شي او نه رعیتونه د هغه ملاتړ کولی شي. نو هر تېری او سختي چې ترسره کوي، ښه ده چې یوازې یو وار ترسره شي. نو په دې صورت کې د هغه ترخې اغېزې، څرنگه چې یو ځل ترسره شوی دی، دومره دوام نه کوي او که فاتح ټولواک له اوسېدونکو سره په تدریجي ډول لږ لږ مرستې وکړي او ګټې ورورسوي، مثبتې اغېزې یې تر ډېره د هغوی په یادښت کې پاتې کېږي او منفي اغېزې له منځه وړي.

پر دې سربېره، یو ټولواک باید له خپل ولس سره داسې چلند وکړي، چې وروسته بیا په هر ډول ښو او ناوړه بدلونونو کې دې ته نه وي اړ چې د ولس په وړاندې خپل سیاست ته بدلون ورکړي او یا پرې له سره غور وکړي؛ ځکه که چېرې

مها

نهم خپرکی

د متمدن سلطنت په اړه

خو چې دې بل ټکي ته راشو، کله چې د ناوړه چلند او نه زغمېدونکي تېري له لارې نه بلکې د هېوادوالو په خوښه او مرسته یو وتلی ښاري د خپل هېواد ټولواک ټاکل کېږي، دې ته متمدن سلطنت وايي.

دې څوکۍ ته د رسېدو لپاره نه وړتيا او نه هم بخت ته اړتيا شته بلکې یو ډول فطري ذکاوت په کار دی. نو داسې ویلی شم چې دا سلطنت د خلکو یا د اشرافيانو په مرسته رامنځته کېږي؛ ځکه دغه دوه مخالفې ډلې په ټولو هېوادونو کې شته دي او سبب یې دا وي چې خلک نه غواړي اشرافيان دې حکومت او یا تېری پرې وکړي، خو اشرافيان غواړي چې پر خلکو ولکه ولري او تېری پرې وکړي. نو د دې دوو مخالفو هیلو له امله له لاندېنیو پایلو څخه یوه رامنځته کېږي:

سلطنت Principality، خپلواکي Self-government او ځانځاني Anarchy.

یو سلطنت موقع ته په پام سره د خلکو یا اشرافيانو په مرسته رامنځته کېږي. ځکه کله چې اشرافيانو ته څرگنده شي چې د خلکو په وړاندې درېدی نه شي، په خپلو کې یو ټولواک ټاکي، چې د هغه تر سیوري لاندې خپلې واکپالنې ته دوام ورکړي. کله چې خلک وپوهیږي اشرافيانو ته د ټینګېدو نه دي، هغوی هم په خپلو کې یو واک ته رسوي چې د هغه واک یې له اشرافيانو خوندي کړي.

څوک چې د اشرافيانو په مټ واک ته رسېږي، د هغو ((واکمنو)) په پرتله چې د خلکو په مرسته واک ته رسېږي دي، د واکمنۍ په ټینګښت او د څوکۍ په ساتلو کې ډېرې ستونزې لري. ځکه نور اشرافيان له هغه سره سربېرې کوي او ځانونه د هغه برابر ګڼي، نو له دې امله ټولواک نه پر اشرافيانو امر چلولی شي او نه یې خپلې خوښې ته را ماتولی او اداره کولی شي. هغوی چې د خلکو په مرسته واک ته

باید دا هم زیاته کړم چې یو ټولواک نه شي کولی خپله خوځی د ناخوښو خلکو په منځ کې وساتي. ځکه د هغوی شمېر ډېر لوړ دی، خو کېدی شي د اشرافيانو د مخالفت په وړاندې بې اعتنايي وښيي. ځکه د هغوی شمېر ډېر لږ دی. خو بیا هم ناخوښه خلک به یوازې ستاسو له ملاتړ څخه لاس واخلي، ناخوښه اشرافيان نه یوازې دا چې له تاسې ملاتړ نه کوي بلکې په وړاندې مو درېږي. خلک یوازې د ستاسې د پلوۍ په نه کولو بسنه کوي. په بله وینا: تر ټولو ناوړه توقع چې ټولواک یې له ناخوښو خلکو لري، دا ده چې هغه به یوازې پرېږدي، خو له ناخوښو اشرافيانو څخه به نه یوازې پر نه ملاتړ وېرېږي بلکې له دې به هم وېرېږي چې اشرافيان به یې په وړاندې راپورته شي. ځکه هغوی په دې چارو کې ډېر ژور فکري او هوښیار دي. د خپلې خوځی او ځان د خونديښې او د هغه چا د پېرزونې د گټلو لپاره، چې د هغوی په اند به واک ته رسېږي، تل پر وخت چمتووالی کوي. پر دې سربېره ټولواک تل کولی شي له ولس سره نژدې اړیکې وساتي او له خلکو سره یو ځای ژوند وکړي، خو دا نه ده ورته په کار چې له ورته اشرافيانو یا د اشرافيانو له یو ځانگړي شمېر سره یو ځای ژوند وکړي. ځکه ټولواک کولی شي چې د هغوی شمېر ډېر یا لږ کړي او هر وخت که وغواړي، کولی شي د هغوی واک کم او یا یې ور ډېر کړي، چې یو ځواکمن ټولواک په دې کار کې له ستونزو سره نه مخامخ کېږي.

د دې لپاره چې دغه ټکی ښه روښانه کړم، وایم چې باید اشرافيان دوه ټکو ته په پام سره وارزول شي. په دې مانا چې ایا هغوی خپل کړون ته داسې ښه ورکوي چې خپل برخلیک د ټولواک هغه پورې وتړي او کنه. هغوی چې په دې ډول ځانونه ټولواک پورې وتړي، ډېر ځانپاله او لوټ مار نه وي، ټولواک باید مینه ورسره وکړي او وېي نازوي.

خو څوک چې دغه ډول نه دي او خپل برخليک د ټولواک برخليک پورې نه تړي، نو دوه ډوله چلند يې په وړاندې ممکن دی. کېدی شي هغوی د جرئت د طبيعي نشتوالي او بې زړه توب له امله د ټولواک له ملاتړ څخه لاس وانهخلي او نه هم د هغه په وړاندې راپورته شي. په دې صورت کې ټولواک کولی شي چې ګټه ترې پورته کړي په تېره بيا له هغو څخه چې هوښيار او محتاط دي او ښې سلاوې ورکولی شي.

په دې توګه، کله چې په نېکمرغۍ او خوښۍ کې د ستاسو درنښت کوي نو په بده ورځ مو هم په وړاندې نه درېږي او د هغوی له خوا تاسو ته کومه وېره نه ده متصوره.

خو هغوی چې د اخلاص له مخې نه بلکې د واکپالنې په موخه ځان ټولواک ته نژدې کوي، ښکاره ده چې له هغو سره د ټولواک د ګټو په پرتله د ځاني ګټو اندېښنه ډېره ده. نو په دې صورت کې بايد خپله ټولواک له هغوی څخه ځان وژغوري او داسې ترې ووېرېږي لکه هغوی چې يې ښکاره دښمنان وي. ځکه همدغه خلک به په بده ورځ کې د دښمنۍ له مخې ستاسو په له منځه وړلو کې ونډه اخلي.

نو هغه څوک چې د خلکو په مرسته واک ته رسېږي، ورته په کار ده چې تل له خلکو سره ښه اړيکي وساتي او له ولس سره د ښو اړيکو ټينګول، دومره ستونزمن کار نه دی. ځکه د خلکو هيله تل يوازې دا وي چې پر هغوی دې څوک ظلم او تېری نه کوي. همداراز هغوی چې د اشرافيانو په مرسته واک ته رسېږي، تر ټولو لومړی دې له خلکو سره ښه اړيکي ټينګ کړي او دا کار هم په ډېره اسانۍ ترسره کولی شي. هغه داسې چې ټولواک د خلکو ملاتړ وکړي او د اشرافيانو له تېري څخه يې وساتي. ځکه هغو خلکو چې له خپل ټولواک څخه د ناوړه چلند او تېري تمه لرله، خو ټولواک يې په وړاندې له ښه چلند څخه کار اخلي او ښېګڼې ورسره کوي، د خلکو ښه احساسات د هغه په وړاندې راپارېږي او نژدې تړاو ورسره ساتي. په دې توګه خلک د هغه ټولواک په پرتله چې د خلکو په مرسته واک ته رسېدلی وي، له هغه سره چې د اشرافيانو په مرسته واک ته رسېدلی دی ډېره مينه کوي او داسې يې ګڼي لکه په خپله خوښه چې يې ټاکلی وي.

ټولواک کولی شي د خلکو پېرزونه او ښې هيلې له بېلابېلو لارو ځانته راماتې کړي، خو څرنگه چې حالاتو ته په پام سره دغه کار توپير کوي او څوک يوه سمه پرېکړه نه شي پرې کولی نو زه هم دا بحث په همدې ځای پای ته رسوم.

خو بيا هم وایم چې یو ټولواک باید له خلکو سره ښه اړیکې وساتي، که نه په بده ورځ کې به هېڅ امنځای ونه لري.

د سپارټ ټولواک، نيبس Nabis، د یونان د ټولو ډلو، توکمونو او د روم د بریاليو لښکرو تر سختو يرغلونو لاندې راغی. دې ټولواک په یوازې سر او د پردیو لښکرو له مرستې پرته له خپلې ځوکې، هېواد او واکمنۍ څخه دفاع وکړه. کله چې دا گواښ نژدې و، د هغه په ولس کې یوازې د گوتو په شمېر داسې خلک پیدا کېدل چې هغه ترې اندېښنه درلوده او وېره یې ترې کوله. خو پاتې ټول ولس د هغه پلوی و او که چېرې ډېری ولس د هغه پر ضد وی، نو هېڅکله به یې دومره بریاوې نه وی ترلاسه کړې.

ښه به دا وي له هغې عقیدې سره چې زه یې لرم، نور مخالفت ونه کړئ، هغه لرغوني او ډېر استعمال شوي متل ته د اشارې په کولو، چې وایي: "څوک چې پر خلکو ډډه وهي، پر خام بنسټ ودانۍ جوړوي"، داسې وایم چې کېدی شي دا متل سم وي، خو یوازې د هغه چا په حق کې چې له یو عادي شخص څخه د ټولواک څوکۍ ته رسېدلی وي، او بیا د خلکو د ملاتړ او پلوی تمه کوي. کله چې د غلیم د يرغل او گواښونو یا قضایي قوې تر فشار لاندې راشي، نو خلک مخ ترې اړوي او یوازې یې پرېږدي چې راوپرځيږي. داسې خلک تل تېروتلې دي. د بېلگې په توگه: په روم کې د گراکي Gracchi او په فلورېنس کې د میسر گيورگیو سکالي Messer Giorgio Scali برخليک همدا و. خو که همدغه ټولواک یو وړ سړی، د نفوذ څښتن د ناوړه پېښو پر مهال زړور او د ټینګې ارادې څښتن وي او هراړخیز احتیاط یې کړی وي، نو د ولس له خوا هېڅ ډول درغلنیا نه ورسره کېږي او په ناوړه حالاتو او پېښو کې به ورته جوته شي چې خپلې واکمنۍ ته یې پیاوړی بنسټ ایښی و.

دا ډول سلطنتونه هغه وخت له گواښ سره مخ کېږي چې ټولواک وغواړي خپل مدني سلطنت یو مطلق سلطنت ته واړوي. ځکه په دې ډول سلطنتونو کې د هېواد چارې یا خپله ټولواک اداره کوي، یا دا چې د ټولواک فرمانونه قاضیان یا حاکمان پلي کوي. که په دویمه بڼه وي، نو د ټولواک واک لږ او حکومت یې خورا کمزوری، ناګرار او له ستونزو ډک دی. ځکه ټولواک په بشپړه توګه د خلکو د هغې طبقې تر نفوذ لاندې دی او پر پېرزونه یې ډډه لګوي چې د هېواد قضاوت او حکومت ورته سپارل شوی. دا خلک کولی شي په ناوړه حالاتو کې په ډېره اسانۍ له

نو یو هوښیار ټولواک باید داسې تگلاره غوره کړي چې ولس په هر ډول ښو او ناوړه شرایطو کې هغه او دولت ته یې اړتیا ولري. بیا به تل هغه ته وفادار وي. په بله وینا: که یو هوښیار ټولواک د خپلې واکمنۍ د تلپاتوالي هیله لري او غواړي چې ولس یې په وړاندې وفادار پاتې شي، نو تل باید داسې شرایط او حالات رامنځته کړي، چې ولس هغه ته محتاجوي.

لسم څپرکی

څنگه کولی شو د ټولو سلطنتي هېوادونو ځواک وازوو؟

اوس پکار ده چې د سلطنتي هېوادونو د ځانګړتیاو په ارزولو کې یو بل ټکی هم په پام کې ونیسو، هغه دا چې ایا ټولواک کافي وس لري چې د ګواښ او اړتیا پر مهال د خپلو تدابیرو په کارولو سره د دښمن په وړاندې ځان وساتي او که تل د پردیو مرستې ته اړ وي؟

د دې لپاره چې دا ټکی یو څه روښانه کړو، نو وایم هغه ټولواکي په یوازې سر یا د پردیو له مرستې پرته د مقاومت جوګه دي او ځان ساتلی شي، چې د خپلو ډېرو وګړو یا پانګې په مرسته یو داسې لښکر تیار کړي چې د یرغلګر دښمن په وړاندې د جګړې ډګر ته ودانګي او په پوره زړورتیا د غلبې په وړاندې د خپل هېواد دفاع وکړي. خو برعکس؛ هغه ټولواکي تل د پردیو لښکرو مرستې ته اړتیا لري، چې دښمن ته د جګړې په ډګر کې ځان نه شي ښودلی او تل اړ دي چې د ښار دېوالونو او سنگرونو ته پناه یوسي او په دفاع بوخت شي.

لومړی حالت یو څه وڅېړل شو، چې په هر ځای کې مناسبه وه، بیا به هم خبرې پرې وکړو.

د دویم حالت په اړه څه ویل لازم نه بولم، پرته له دې چې دغه ډول ټولواکي د امکان تر بریده د ښار په منځ کې د زېرمو، خوراکي توکو د راغونډولو، په ښار کې د برجونو او نظامي کلاګانو جوړولو ته وهڅوم، په تېره بیا هغه ښار، چې ټولواک په کې استوګن دی او د هېواد نورو سیمو ته دومره پاملرنه ونه کړي. ځکه ټولواک چې خپل ښار په لښکرکوټونو، سنگرونو او کلکو برجونو سنبال کړی وي، له خپلو وګړو سره یې چلند او اړیکې ښه وي، هېڅکله به د یرغلګر له خوا د پوره احتیاط او غور پرته تر یرغل او تېرې لاندې نه راځي. ځکه بشر تل د هغو ګامونو مخالف دی چې ستونزې او رېږې رامنځته کوي، چې ممکنه نه ده پر یو داسې ښه سنبال شوي

د جرمني ښارونه په بشپړه خپلواکۍ کې ژوند کوي او د ښار په چاپېريال کې ډېرې لږې داسې سيمې لري چې په ښار پورې تړلي او کله چې مناسبه ورته برېښي، د خپل امپراتور اطاعت کوي، په داسې حال کې چې نه له امپراتوره وېرېږي او نه په خپل ګاونډ کې له کوم بل غښتلي ځواک څخه وېره لري. ځکه هغوی خپل ښارونه داسې سنډال کړي چې هر غليم ته ښکاره ده د دې ښارونو نيول څومره ستونزمن او ستومانوونکي دي. هغوی خپل ښارونه په ژورو خندقونو، کلکو دېوالونو، حصارونو او درنو توپخانو سنډال کړي او ټولې ډيپوګانې يې د يو کال لپاره د خوراک، څښاک او سون توکي لري. پر دې سربېره د دې لپاره چې خلک غلي او پرته له کوم زيانه وساتي، ټولنې ته پټې نه وي، له ټوليزې پانګې څخه يې د ټولنې هغو کارګرو ته، چې د ښار روح او ځواک دی، د کار وسايل او اړين توکي برابر کړي دي، چې له امله يې خلک په کارونو بوختېږي او د دې تر څنګ هغوی د پوځي فنونو ډېر درناوی کوي، تل په تمرين کې وي او د دې مشقونو لپاره ځانګړي اصول او مقررات لري، چې په کلکه يې پلي کوي.

نو داسې پرېکړه کولی شو هغه ټولواکي چې ښارونه په حصارونو او سنگرونو پياوړي کړي او په خپلو وګړو کې هم کرغېږن نه وي، يرغل پرې شونې نه دی. خو که بيا داسې دښمن پيدا هم شي چې يرغل پرې وکړي، يرغلګر به په خورا مختوری پر شا شي او ښه پايله به ترلاسه نه کړي. خو بيا هم څرنگه چې د دې نړۍ چارې تل د بدلون په حالت کې دي، ممکنه نه ده چې يوازې دې يو کس لښکر د يو کال لپاره په ډګر کې تر کلابندۍ لاندې وساتي او هېڅ ډول ګډوډي په کې رامنځته نه شي. کېدای شي پوښتنه راپورته شي چې د کلابند شوي ښار وګړي ممکن له ښار څخه په بهر سيمه کې کښت او شتمني ولري. کله چې وويني د غليم لښکرې د هغوی ټوله شتمني سوځي، زغم به يې پای ته ورسېږي، له يوې خوا د ځاني ګټو لپاره او له بلې خوا د ښار د اوږدې کلابندۍ له امله به تر ډېرو ستونزو او رېږو وروسته بالاخره ستړي شي او خپل ټولواک به هېر کړي.

زه ځواب ورکوم چې يو غښتلی او زړور ټولواک به دغه ټولې ستونزې خپل رعيت ته د دې هيلې او ډاډ په ورکولو چې دا ستونزې به تر ډېره همداسې نه وي، په ډېرې اسانۍ اوارې کړي او په بل وار بيا د دښمن د تېري يادونه ورته وکړي چې

پر دې سربېره دشمن له لومړي يرغل سره ښار او د ښار شا و خوا سيمه سوزي او ړنگوي، څرنگه چې دا کار د جگړې په پيل کې رامنځته کېږي نو د ښار د اوسېدونکو روحيه په دې وخت کې لوړه وي نور هم هڅول کېږي او له خپل هېواد يا ښار څخه په ښه ډول دفاع کوي. خو که اوس يې روحې سرې هم شي، هر ورانې چې د ښار په چاپېره سيمه کې کېدونکې و، دمخه پېښ شوی دی، هر زيان چې بايد رسېدلی وی ورسېد، شوی کار بېرته نه راگرځي، نو خلک بله لار نه لري، پرته له دې چې له خپل ټولواک سره يو لاس شي او خپل برخليک د ټولواک هغه پورې وتړي. لکه څنگه چې د هغوی کورونه او شتمنۍ د هېواد او د ټولواک له ځوکې څخه د دفاع په لار کې سوځول شوي او له لاسه يې تللي دي، نو پوهېږي چې ټولواک له هغوی څخه ډېر خوښ او د هغوی پوروی دی. ټولواک هم اړ دی چې تر دې وروسته د هغوی په وړاندې خپله مينه وښيي، ځکه بشر يو داسې طبيعت لري چې تل د کړي خدمت بدل کې د يو څه تمه کوي، نو ټولواک بايد هغوی ته د گټو په ورسولو يا د هغوی د ملاتړ په کولو هغوی ته بدله ورکړي. نو که په دې موضوع کې ښه دقت وکړو، يوه هوښيار ټولواک ته به ستونزمنه نه وي چې له پيله تر پايه پورې د خپل ولس روحيه پياوړې او اراده يې ټينگه وساتي، خو په دې شرط چې خوراكي توکي او د دفاع نور وسايل يې زيات او منظم وي.

یوولسم څپرکی

د هغو سلطنتونو په اړه چې د کلیسا تر واکمنۍ لاندې دي

اوس راپاتې ده چې یوازې د هغو سلطنتونو په اړه خبرې وکړم چې د کلیسا تر واکمنۍ لاندې اداره کېږي او هغه ستونزې وڅېرم چې د دې ډول سلطنتونو د ولکې په پیل کې رامنځته کېږي. ځکه د هغوی نیول، د ښه بخت او یا د وړتیا له مخې شوني دي، خو ساتل یې له دې دواړو په یوه پورې هم اړه نه لري بلکې د لرغونو او سپېڅلو مذهبي احکامو په مرسته پر مخ بېول کېږي، چې د درناوي وړ دي. سلطنت یې له داسې ځانګړتیاوو څخه برخمن دی چې که ټولواک هر ډول ژوند، چلند او کړه وړه خپل هم کړي، په بشپړ امن او هوساینې کې وي. داسې ټولواکي هېوادونه لري خو له هغوی څخه هېڅکله دفاع نه کوي، بې شمېره رعیتونه لري خو حکومت پرې نه کوي، سره له دې ټولو بیا هم دا هېوادونه له هغوی څخه چا نه دي نیولي، د دفاع وسایل نه لري نو د رعیتونو په اړه یې هم کومه اندېښنه نه شته. څرنگه چې حکومت پرې نه کوي، رعیت هم پاڅون نه کوي، داسې واک او وړتیا هم نه لري چې یاغیان شي. له دې امله دغه هېوادونه په بشپړه سوله او هوساینه کې ژوند کوي. ځکه د هغوی اداره د داسې قدرت په لاس کې ده چې سړی یې په اړه څه نه شي ویلی او د بشر له تصور څخه پورته ده چې زه باید د هغوی په اړه نورې خبرې ونه کړم. ځکه هغوی د پاک خدای په مرسته ساتل کېږي او په دې صورت کې به یوه سرغړونه ((ګناه)) وي چې زه دا بحث روان وساتم.

خو که بیا هم څوک له ما وپوښتي چې ولې د کلیسا دنیاوي واک Temporal Power تر شپږم پاپ الکسانډر وړاندې ډېر بې ارزښته و او په ایټالیا کې د نفوذ ټولو څښتنانو ((ټولواکو)) هغې ته په سپکه سترګه کتل، ان کوچنیو بارونانو او نورو چې که څه هم څوک یې دومره لوړې نه وې، څه اعتنا یې ورته نه لرله. خو څنګه کلیسا د ځمکنی واک له پلوه دومره پراخه او ستره شوه، او داسې

مخکې تر دې چې د فرانسې ټولواک، شارل، د ایتالیا خاورې ته ننوځي، دا هېواد د پاپ، وېنېسيانو، د ناپل د ټولواک، د میلان ډيوک او وېنېسيانو تر ولکې لاندې و. دغو هېوادونو تل دوه موضوعگانې په نظر کې درلودې:

لومړی دا چې د هېڅ بهرني هېواد وسله وال ځواکونه دې د ایتالیا خاورې ته نه ننوځي. دویم دا چې له دغو هېوادونو څخه به یو هم د خپلې سیمې یا خاورې د پراختیا په موخه ګام نه پورته کوي.

هغوی چې په کار ول په داخل کې یې په اړه اندېښمن وي، پاپ او وېنېسيان ول. د دې لپاره چې د وېنېسيانو څارنه وکړي او مخه یې ونیسي، د نورو ټولو یووالي یا ټلوالې ته اړتیا وه، چې پرې نږدې د هغوی له خوا د نورو پر خاوره تېری وشي، لکه د فرارا د دفاع په مسئله کې چې یې هم داسې ټلواله جوړه کړې وه او د دې لپاره چې د پاپ څارنه او مخنیوی وکړي، په کار وه چې د روم له اشرافیانو څخه کار واخلي. دې اشرافیانو په روم کې د اورسیني او کولونيسي دوه مخالفې ډلګۍ جوړې کړې وې، چې تل به یې له یو بل سره د دښمنۍ او د ګډوډۍ د رامنځته کولو منلې پلمې له ځانه سره درلودې، تل به د پاپ د سترګو په وړاندې وسله په لاس درېدل، او د پاپ د قلمرو د ضعف او بې ثباتۍ اسباب به یې برابرول.

که څه هم کله کله به د سیکستوس Sixtus په څېر یو زړور پاپ هلته واکمن و، خو سره له دې به بیا هم نه ښه بخت، نه وړتیا او نه هوښیاری هغه له دې رېږو څخه ژغورلی شو. د کمزورۍ بل بنسټیز لامل د پاپ د دندې لنډ عمر و، په لسو کلونو کې چې د یو پاپ د دندې وروستی عمر دی، په سختۍ کولی شي له دغو ډلګیو څخه یوه کمزورې او د ځان تابع کړي. د بېلګې په توګه: تر څو چې به یوه پاپ د کولونيسي ډلګۍ له منځه وړله، د هغه د دندې وخت پای ته رسېده او په دې وخت کې به نوي پاپ د هغه ځای ونیو. څرنگه چې به نوی پاپ د اورسیني د ډلګۍ دښمن و، فرصت یې نه درلود چې د کولونيسي ډلګۍ په بشپړه توګه له منځه یوسي، نو په دې صورت کې به د کولونيسي ډلګۍ له سره بیا وده وکړه، نوي پاپ به د اورسیني د ډلګۍ له منځه وړلو لپاره پوره وخت نه درلود او پر ځای به یې بل پاپ

له هغوی وروسته شپږم پاپ الکساندر د پاپ دنده په لاس کې واخیسته، هغه د ټولو پاپانو برعکس چې مخکې تېر شوي ول، وښودله چې یو پاپ څنگه کولی شي د پانګې او وسلې په مرسته سترې کارنامې ترسره کړي. دې پاپ ډیوک ولټینو د لاس آلې وګرځوله، او د ایټالیا خاورې ته د فرانسې له راتګ څخه یې ګټه پورته کړه او ټولې هغه بریاوې یې ترلاسه کړې، چې وړاندې د ډیوک ولټینو په کړنو کې وڅېړل شوې. که څه هم د هغه موخه د کلیسا د واکمنۍ پراختیا نه وه بلکې د ځوی هغه یې وه، خو سره له دې د هغه ټولو کارونو د کلیسا د واکمنۍ په پراختیا او سترتوب کې مرسته وکړه، او د کلیسا په ګټه پای ته ورسېدل.

وروسته تر دې چې پاپ الکساندر ومړ او زوی یې ډیوک له منځه لاړ، هر څه یې ځایناستو ته د میراث په توګه پاتې شول. تر دوی وروسته پاپ جولیس Pope Julius د پاپ په توګه وټاکل شو، چې په دې وخت کې کلیسا ډېر زیات واک درلود او ټوله رومانيا یې په لاس کې وه. د روم اشرافیان نور سترې او کمزوري شوي ول، د هغوی ډلې د الکساندر د ګوزارونو په پایله کې له صحنې وتلې وې او پاپ الکساندر کلیسا ته ډېره زیاته پانګه غونډه کړې وه چې تر الکساندر وړاندې د هېڅ یوه پاپ په پېر کې یې ساری نه ولیدل شوی. پاپ جولیس نه یوازې دا چې د الکساندر پر پله لاړ او دا پانګه یې ونه لګوله بلکې نور یې هم زیات والی په کې راوست، او د بولونا د ولکې، وېنېسیانو د له منځه وړلو او د ایټالیا له خاورې څخه د فرانسویانو د شړلو تکل یې وکړ، چې دغه ټول پورته شوي ګامونه له هغه سره بریالي شول. باید د هغه په ویاړ دا هم ووايو چې هغه دغه هر څه یوازې د کلیسا د واکمنۍ د پراختیا لپاره وکړل او هېڅکله یې د اشخاصو د سترتوب لپاره ګام نه پورته کاوه. سربېره پر دې هغه د اورسیني او کولونيسي ډلګۍ په هماغو حدودو کې چې موندلې یې وې وساتلې، که څه هم د هغوی تر منځ د اطاعت نه کولو ځینې نظریې پیدا شوې وې، خو سره له دې هغه دوه چارې په نظر کې ونیولې:

لومړی د کلیسا د واکمنۍ پراختیا، چې هغوی یې پرې له وېرې سره مخ کړل. دویم هغوی ته د خپلو کارډینالانو د درلودلو اجازه نه ورکول و، چې د ټولو ګډوډیو بنسټیز لامل یې جوړاوه. ځکه که دې ډلګیو خپل کارډینالان درلودی، هېڅکله به په کرار نه وی ناست. په دې چې کارډینالانو له یوې خوا د دې ډلګیو په منځ کې اور

Pope Leo کلیسا د واک

او برم په لوړه څوکه کې ویني او داسې هیله کېږي چې که مخکېنیو، د وسلې او
تورې په زور کلیسا ته ستر توب وروباښه. پاپ ليو به کلیسا په خپلو ښو اعمالو او بې
شمېره نورو فضیلتونو نوره هم ستره او درنه کړي، چې زموږ هم همدا تمه ترې
کېږي.

دولسم څپرکی

د لښکرو د بېلابېلو ډولونو او د اجيرو لښکرو په اړه

څرنګه چې د سلطنتي هېوادونو د ډولونو او ځانګړتياؤ په اړه، چې د دې کتاب له پيله مو راخيستي دي، پر هغوی د حکومت لارې چارې، د ځواک او بې وزلۍ لاملونه، او د هر يوه د نيولو او ساتلو پر وسايلو په ځانګړي ډول خبرې وشوې، اوس غواړم د دغو هېوادونو د يرغل او دفاع د وسايلو په اړه خبرې وکړم.

مخکې مو يادونه وکړه چې څومره اړينه ده يو ټولواک د خپلې واکمنۍ بنسټ کلک جوړ کړي او که نه د ټولواکۍ له منځه تلل يې حتمي دي.

ټول سلطنتونه، که نوي، زاړه او يا مرکب سلطنتونه وي، بنسټ يې ښه قانون او ښې لښکرې دي. څرنګه چې يو هېواد د لښکرو په نشتوالي کې ښه قانون نه شي لرلی او که ښې لښکرې ولري، حتمي ده چې ښه قانون به هم لري. نو زه قوانين پر ځای پرېږدم او دلته يوازې د لښکرو په اړه خبرې کوم.

هغه لښکرې چې يو ټولواک يې د خپلې ځواک سيمې د ساتنې لپاره ګماري، يا د ټولواک له خپلو وګړو ((ملي لښکرې)) جوړې، يا مرستندويه لښکرې Auxiliaries او يا هم اجيرې لښکرې Mercenaries وي، او يا داچې د اجيرو او مرستندويه لښکرو له يو ګډ نظام Mixed Soldiery څخه جوړې شوې وي.

اجيرې او مرستندويه لښکرې، دواړه، بې ګټې او له ګواښه ډکې دي. هغه ټولواک چې خپل هېواد په اجيرو او مرستندويه لښکرو ساتي، هېڅکله يې واکمني نشي ټينګېدې او نه هم د دولت چارې په يوه سوله ييز چاپيريال کې پر مخ بيولی شي. ځکه دغه ډول لښکرې يو موټی نه وي او يووالی نه لري. ځانپاله، ګډې وډې، سر غړونکې او درغلګرې دي. ملګرو ته زړورې او دښمنانو ته بې زړه دي او همدا چې ستاسو سلطنت تر يرغل لاندې راغی، يوازې مو پرېږدي. له دې امله په سوله کې ستاسو شتمني او زېرمې لوټوي او د جګړې پر مهال دښمن ته وار ورکوي، چې تاسو

* سره

ونیوله. څوک چې وایي ((د دې ټباهی)) اصلي لامل زموږ تېروتنې دي، خبره یې پرځای ده، خو په دې شرط چې ”زموږ له تېروتنو“ هدف هماغه تېروتنې وي، چې ما نغوته ورته کړې ده، مانا دا هغه تېروتنې نه وې چې هغوی یې تصور کاوه بلکې یوازې هغه دي چې ما یې یادونه کړې ده او لکه څنګه چې دا تېروتنې د دې ټولواکو د اعمالو پایله وه، نو زیان یې هم یوازې هغوی ګاللی دی.

اوس غواړم چې له دې لښکرو راولاړ شوي زیانونه لږ څه نور هم روښانه کړم: د اجیرو لښکرو مشران ((قوماندانان)) یا وړ خلک وي، یا نه وي. که لایق او وړ خلک وي، تاسو باور نه شی پرې کولی. ځکه هغوی تل د خپل سترتوب او ښه نوم

* دا د پاپ الکساندر له ټوکو څخه ده او هغې اسانۍ ته اشاره کوي چې د فرانسې پاچا اتم شارل وکولی شول ایټالیا ولکه کړي. هغه په دې وینا داسې ښکاروله چې اتم شارل یواځې په دې بسنه وکړه چې د پوځ زېرموال ایټالیا ته ولېږي چې د تباشیر په مرسته خپلو لښکرو ته پنځغالي او چاړنۍ ګانې په نښه کړي او په دې توګه دهغه لښکرې هلته مېشت شي او دغه هېواد تر ولکې لاندې راولي. لارډ بکن Lord Bacon په خپل کتاب *د اتم هنري تاریخ* کې وایي چې شارل د ناپل هېواد داسې په چټکۍ ونیوه او بیا یې ژر له لاسه ورکړ لکه خوب چې ویني؛ هغه ټوله ایټالیا پرته له کوم ټینګاوه (مقاومته) څخه ونیوله. له دې امله پاپ الکساندر په خپله خبره کې رښتۍ و چې فرانسویان له تباشیر سره راغلي ول چې ځان ته پنځغالي په نښه کړي نه له تورې سره چې جګړه وکړي.

له بلې خوا که چېرې د دې لښکرو مشران ماهر او وړ خلک نه وي، بیا هم ستاسو په زیان دي او له تاسو سره د هېواد په ساتنه کې هېڅ مرسته نه شي کولی. او که څوک ټینگار وکړي چې لښکرې اجیرې او که نورې وي، خو یو ځل چې د لښکرو په توګه ونیول شوې خپله دنده یو ډول ترسره کوي.

زه ځواب ورکوم: هرکله چې یو ټولواک یا ولسمشر د لښکرو په کار اچول او بیارغول غواړي، که هغه ټولواک وي اړ دی چې د لښکرو مشري پر خپله غاړه واخلي، چې دا د جګړې ګټلو تر ټولو ښه لار ده او که ولسمشر وي، خپل یو باوري سردار دې د لښکرو د مشرۍ لپاره وټاکي. که په دې صورت کې نوموړی سردار خپله وړتیا ونه شي ښودلې، کولی شي هغه بدل کړي او که یو وړ او ماهر شخصیت وي، کولی شي د قانون په مرسته یې دې ته اړ کړي چې دنده پرې نږدې.

تجربې ښودلې چې د سلطنتي او جمهوري هېوادونو له منځه هغه هېواد چې خپلې ملي لښکرې یې درلودې، د هغو هېوادونو په پرتله چې پر اجیرو لښکرو یې زړونه تړلي، ډېرې بریاوې یې ترلاسه کړي دي. چا چې په اجیرو لښکرو زړه تړلی او تکیه یې پرې کړې پایله یې ماتې ده.

سربېره پر دې هغه جمهوري هېوادونه چې خپلې ملي لښکرې لري، د هغو په پرتله چې یوازې پر اجیرو لښکرو ډډه وهي، په ګرانه د پردیو تر نفوذ لاندې راتلی شي، په دې مانا چې د هېواد د ساتنې لپاره تر ټولو ښه لار دا ده چې یو څوک د خپل هېواد له اوسېدونکو څخه د سرتېرو په ښه کار واخلي او مشر یې هم د خپل هېواد اوسېدونکی وټاکي.

د روم او سپارټ هېوادونه په پېړیو پېړیو وسله وال ول او خپلې لښکرې یې درلودې، په بشپړه خپلواکۍ کې یې ژوند کاوه او همدارنګه د سویس هېواد اوسېدونکي هم ګرد وسله وال دي، خپلې لښکرې لري او تر ټولو خپلواک ولس بلل کېږي. د لرغونو اجیرو لښکرو بېلګه موږ د کارتاژیانو په تاریخ کې لرو، چې که څه هم د دې لښکرو مشران د کارتاژیانو خپل سرداران ول، خو له روم سره یې د لومړۍ جګړې په پای کې نژدې د همدې لښکرو له امله ماتې خوړلې وه.

د تېس اوسېدونکو د ايپي مېنونېلاس Epiminondas تر مړينې وروسته مقدوني فلېپ د خپلو لښکرو سردار وټاکه، خو دې سردار د جگړې تر پای او فتحې وروسته د هغوی خپلواکي شننه کړه. همدارنگه د ميلان اوسېدونکو د ډيوک فليپو Duke Filippo تر مړينې وروسته فرانسېسکو سفورتسا د خپلې سردارۍ لپاره اجير کړ، چې ميلان د وېنېسيانو له يرغل څخه وژغوري، خو وروسته تر دې چې د هغوی دښمن يې مات کړ، له همدې دښمن سره بېرته يو لاس شو او ميلانيان يې چې د هغه څښتن بلل کېدل، تس نس کړل... د دې سړي پلار سفورتسا هم چې کله د ناپل د ملکې، جوهانا Johanna، له خوا اجير نيول شوی و، ملکه يې د کراواگزيو Caravaggio په جگړه کې يې دفاع او يې لښکره پرېښوده، چې په پايله کې ملکه دې ته اړه شوه چې د خپل هېواد او سلطنت د ژغورنې لپاره د اراگون Aragone ټولواک ته پناه يوسي او د هېواد ساتنه د اراگون لښکرو ته وسپاري.

کېدی شي څوک ووايي چې په لرغوني پېر کې خو وېنېسيانو او فلورېنسيانو د همدې لښکرو په مرسته خپله خاوره پراخه کړې ده، او د دې لښکرو مشران پرته له دې چې د ځانپالنې کوم فکر له ځانه سره ولري او يا ځانونه د دې هېوادونو ټولواکي کړي، د هغوی په چوپړ کې وه او د هغوی ساتنه يې کړې ده.

زما ځواب دا دی چې په دې صورت کې له فلورېنسيانو سره بخت ملگری و. ځکه د اجيرو لښکرو ځينې سرداران، چې ممکنه وه د هغوی د وېرې اسباب يې برابر کړي وی، فاتح نه شول. ځينو يې په خپل منځ کې له يو بل سره سيالي کوله او نورو يې د خپلې ځانپالنې حس نورو خواوو ته اړولی و. د هغو سردارانو له منځه، چې فاتح نه شول، يو هم گيواني اکوتو Giovanni Acuto و. څرنگه چې دغه سړی په جگړه کې بريالی نه شو، نو هېڅکله يې وفاداري تر ازميښت لاندې رانغله. خو ټول دا مني چې که هغه بريالی شوی وی، نو ټول فلورېنسيان به د هغه تر نفوذ او اقتدار لاندې راغلي وی.

سفورتسا هم د ځان په وړاندې براکسيشي Braccechi درلود او يو بل ته يې پام و. فرانسېسکو خپله ځانپالنه لمارډې ته اړولې وه، او براکسيو Braccio د کليسا او د ناپل د سلطنت پر ضد و او د ځانپالنې حس يې هم هغوی ته وراړولی و.

خو راځئ چې خپل پېر ته راشو او وگورو چې په دې وروستيو کې څه پېښ شوي دي:

پگولو ویتلي، چې یو هوښیار او تجربه کاره سړی و، د فلورېنسیانو له خوا د لښکرو سردار وټاکه. دغه سردار چې لومړی عادي او ساده سړی و د وخت په تېرېدو یې پرمختګ وکړ، سرداری ته ورسېد او نوم یې وایست. که دغه سردار د پیزا له جګړې بریالی وتلی وی، بې له شکه به د فلورېنسیانو ټول هېواد د هغه تر واکمنۍ لاندې راغلی و او که له دښمن سره یو لاس شوی وی، د فلورېنسیانو هېواد به ړنگ او وران شوی وی او د هغه په وړاندې به یې د مقاومت هېڅ اسباب نه درلودل. او که غوښتلي یې وی چې د خپلو لښکرو د سردار په توګه یې وساتي نو اړ به ول چې هرې غوښتنې ته یې غاړه کېږدي.

که موږ د وېنېسیانو پرمختګونه په نظر کې ونیسو، وبه وینو چې د هغوی سترتوب، سرلوی او بریالیتوبونه تر هغو روان ول چې یوازې یې د خپل هېواد اوسېدونکي، که مخور، شتمن، بیوزلي او یا د وګړو له ټیټ پوړه ول، وسله وال جګړې ته لېږل، چې ټول په مینه روان ول. دا کار په هغوی کې له صحرايي جګړو څخه مخکې دود و او د صحرايي جګړو له پیل وروسته یې پخواني دودونه او فضیلتونه هېر کړل او د ایټالیا دودونه یې خپل کړل. نو د دې کار په پیل کې چې هغوی وغوښتل خپل هېواد ته په وچه کې پراختیا ورکړي، څرنگه چې زیات شهرت او لوړې سیمې یې درلودې، له خپلو سردارانو څخه یې د وېرې احساس نه کاوه، خو د خاورې له پراختیا وروسته په تېره بیا د کارمګنولا Carmignola تر مشرۍ لاندې یې د دې تېروتنې زیان ولید او پرې پوه شول. ځکه وېنېسیانو ته د دې سړي زړورتیا او تجربه جوت شوې وه، په ځانګړي ډول هغه وخت چې تر مشرۍ لاندې یې د میلان ډیوک ته هم د جګړې په ډګر کې ماتې ورکړه، چې په دې ډول د وېنېسیانو په منځ کې ډېر نوم وایست، خو له بلې خوا په اوسنیو جګړو کې ډېر پخ او زړه نازړه و او د پخوا په څېر یې جګړه نه کوله، نو وېنېسیان پوه شول چې هغه نورې بریاوې نه شي ورپه برخه کولی. ځکه دې سردار نور نه غوښتل چې هغوی لپاره په کلکه جګړه وکړي. وېنېسیانو هم د دې وس نه درلود چې واک ترې واخلي. ځکه نو د دې لپاره چې خپلې لاسته ورغلې سیمې بېرته له لاسه ورنه کړي او ځانونه وژغوري، اړ شول چې هغه ووژني.

تر دې وروسته یې بارټولوميو دا برگامو Bartolomeo da Bergamo، روبرټو دا سان سیورینو Roberto da San Severino او د پټیکلیانو کونټ the count of Pitigliano او د هغوی په څېر نور د سردارانو په توګه اجیر کړل.

د دې سردارانو په پېر کې د وېنېسيانو يوازېني اندېښنه د لاسته ورغليو سيمو له لاسه ورکول ول، نه نورې برياوې. د بېلگې په توگه: هغوی وروسته د وېلا Vaila په جگړې کې ټولې هغه سيمې، چې په اتو سوو کلونو کې يې د بې شمېره ستونزو په گاللو تر واک لاندې راوستې وې، له لاسه ورکړې... له همدې ځايه څرگندېږي، هغه گټې چې د اجيرو لښکرو له جگړې ترلاسه کېدې، ډېرې کمې او ورو ((سستي)) وې، خو زيان يې ډېر چټک او د زغملو نه و.

دغه خبرې بيا زموږ پام بېرته ايټاليا ته اړوي. هغه هېواد چې په کلونو کلونو يې ځان په اجيرو لښکرو ساتلی دی، نو په کار ده چې دا موضوع ښه وڅېړم، چې د دې لښکرو پيل او پرمختگ په ښه توگه روښانه شي او که بيا څوک د هغوی د سمون په موخه گام پورته کوي ښه مالومات به هم په کې ولري او په خورا اسانۍ به يې په سمون لاس پورې کړي. وروسته تر هغې چې په دې وروستيو کې د ايټاليا له خاورې د امپراتورۍ لاس لنډ شو او پاپ د کليسا واکمني په دنياوي واک نوره هم پياوړې کړه، ايټاليا پر نورو کوچنيو هېوادونو وويشل شوه. ځکه چې د زياترو لويو ښارونو اوسېدونکو د خپلو اشرافيانو پر ضد وسله راپورته کړه، له هغه ځايه چې دغه اشرافيان د امپراتور له مرستې برخمن ول، نو تل به يې پر خلکو واکمني چلوله او د کليسا کشيشان هم د دې لپاره چې دنياوي واک ترلاسه کړي، له هغوی سره يې د مرستې لېوالتيا ښودله، نو په پايله کې د دې ښارونو ډېرو اوسېدونکو، چې عادي ژوند يې درلود، د ټولواکۍ مقام ته ورسېدل او له همدې ځايه داسې پېښ شول چې ايټاليا نيمايي د کشيشانو او نيمايي د جمهوريت په لاس کې ولوېږي. څرنگه چې د کليسا واکمنان کشيشان ول او د جمهوريت مشران داسې ښاريان ول چې په جگړو او لښکريزو موضوعاتو کې يې هېڅ تجربه نه درلوده او له وسلې سره روږدي نه ول. همدا وه چې په ايټاليا کې يې د اجيرو لښکرو خبر رابرسېره کړه، چې د دې کار لپاره بهرنی لښکرې په کار وگومارل شوې.

لومړنی شخص، چې دې ډول لښکرو ته يې نوم ورپه برخه کړ او نړيوالو ته يې وروپېژاندې، رومانيایي البريگو دا کونيو Alberigo da Conio و، چې براکسيو او سفورتسا هم د دې سړي د لارې لارويان او د هغه په جگړه ييزه ښوونځي کې د روزل شويو کسانو په ډله کې راځي. دغه دواړه څېرې په خپلو وختونو کې د ايټاليا يوازېني واکمنان تېر شوي دي. تر هغوی وروسته گڼ شمېر سرداران راپيدا شول، چې تر دې دمه يې د ايټاليا د لښکرو مشري پر غاړه اخيستي ده، چې د تورې او زېورتيا

Ferdinand له خوا ړنگ او د سویسیانو Suitsers له خوا یې

سپکاوی وشو.

د اجیرو لښکرو د ارونو لومړنۍ موخه دا وه چې د پلي نظام اهمیت له منځه یوسي، چې په دې کار وکولی شي د خلکو په نظرونو کې خپل کسان کاري او وړ وښيي او دا کار یې د دې لپاره ترسره کاوه، چې هېڅ یوه سیمه او ملکیت یې په اختیار کې نه درلود، یوازې د خپلې لښکریزې دندې په تنځا یې د خپلو سرتېرو ټول لگښت نه شو برابرولی او یو څو پلویو سرتېرو هغوی ته بشپړ واک نه شو ورپه برخه کولی او که غوښتي یې وی چې د پلویو شمېر زیات کړي، په واک کې یې نه وه. نو هغوی سپرې لښکرې په کار وگومارلې. څرنگه چې سپرو لښکرو ته یې ډېر لاس رسی نه درلود، نو د دې لښکرو د یو منځني یا نسبتاً کم شمېر په مرسته هغوی ځان یو څه ټینگ کړ، یو څه ویاړ او درناوی یې پیدا کړ او د دې لښکرو اداره کول هم دومره ستونزمن نه ول. خو وروسته بیا دا ترتیب دومره دود شو چې په یو شل زریز لښکر کې به دوه زره پلي سرتېري هم نه لیدل کېدل. دې سردارانو تل هڅه کوله، چې خپل ځانونه او سرتېري له ستړیاوو او گواښونو وژغوري، هېڅکله یې څوک په جگړه کې نه وژل بلکې اسیران کول یې او بیا به یې تر بریا وروسته پرته له کوم قید او شرطه پرېښودل. د شپې له خوا یې پر ښارگوټو یرغل نه کاوه او هغوی چې به د ښار په چوڼیو کې میشت ول، له ښاره بهر نه وتل، چې پر یرغلگرو لښکرو د شپې له خوا یرغل وکړي. هغوی له خپلو چاوڼیو یا لښکرکوټونو خندقونه او مورچې نه تاوولې، په ژمي کې یې جگړه نه کوله او د دې ټولو ترتیباتو لپاره یې خپل ځانگړي نظامي ارونه ټاکلي ول، چې هغوی لکه مخکې چې ویل شول، له ستونزو او سختو کارونو خلاص وي. په دې توگه دې لښکرو د ایټالیا هېواد له مریتوب او بدمرغۍ سره مخ او د پردیو په ذهن کې سپک او حقیر کړ.

ديارلسم څپرکی

د مرستندويه، گډو او ملي لښکرو په اړه

د ناکاره ځواکونو يو بل ډول مرستندويه لښکرې يا Auxiliaries دي او هغه وخت کارول کېږي چې يو ټولواک خپل بل سيال له لښکرو سره يوځای خپلې مرستې او دفاع ته راوبولي. لکه چې په دې وروستيو کې د پاپ جوليس له خوا ترسره شول. کله چې يې د فرارا په جگړه کې وليدل چې اجيرې لښکرې دومره اغېزمنې نه دي مرستندويه لښکرو ته يې مخه وکړه. د دې کار لپاره يې د اسپانيا له پاچا فرديناند سره تړون لاسليک کړ، يو شمېر پلې او سپرې لښکرې يې له سردارانو سره يوځای خپلې مرستې لپاره واخيستې.

مرستندويې لښکرې ښايي د خپل ځان لپاره ښې او گټورې وي. خو د هغه چا لپاره چې د خپلې مرستې لپاره يې رابللې دي، له زيان او گواښه ډکې دي. که هغوی ماتې خوري نو ښکاره ده چې تاسو جگړه بايلی يا ماتې خورئ او که هغوی جگړې گټي، نو تاسو د هغوی تر اسارت لاندې راځئ.

که څه هم لرغونی تاريخ له داسې بېلگو څخه ډک دی، خو زه د پاپ جوليس د دې نوې پېښې يادونه کوم. دا هغه پېښه ده چې ډار يې تر اوسه هم زموږ په ذهن کې دی.

د فرارا ولکې ته د پاپ جوليس دومره بېړه وه چې پرته له دې چې له ځانه سره څه فکر وکړي ځان يې د پرديو غېږ ته واچاوه. خو سره له دې بخت له هغه سره ملگری شو او درېيمه پېښه شوه، نو له دې کبله يې د دې بې ځايه ټوپ تريخ خوند ونه څاکه. ځکه وروسته تر دې چې د هغه مرستندويو لښکرو په راونا Ravenna کې ماتې وخوړه، سويسې لښکرې د ناڅاپي بريد په ترڅ کې راپاڅېدلې او د پاپ او نورو د هيلو برخلاف يې فاتحین وښول او له منځه يې يووړل او داسې پېښې شول چې که څه هم د هغه ((پاپ)) لښکرو ماتې خوړلې وه، خو هغه د دښمن تر اسارت لاندې

فلورېنسيانو په داسې حال کې چې ملي لښکرې يې نه درلودې، لس زره فرانسوي سرتېري يې راوستل او پيزا يې کلابنده کړه دې کار هغوی ته داسې گواښونه پېښ کړل چې زغمل يې له بل هريوه ستونزمن حالت څخه سخت و. د دې لپاره چې د قسطنطنيې امپراتور ځان د گاونډيو له شر څخه خلاص کړي، د ترکيې له لښکرو څخه يې لس زره سرتېري د خپلې مرستې لپاره يونان ته راوبلل او څه وخت چې جگړه پای ته ورسېده، د ترکيې لښکرې له يونان څخه ونه وتلې او دا د لامذهبانو Infidels تر لاس لاندې د يونان د غلامۍ پيلامه وه.

نو هر څوک چې هيله لري له فتحې او بري څخه بې برخې پاتې شي، پريږدئ چې له مرستندويه لښکرو څخه کار واخلي. ځکه د هغوی خطر او زيان د اجيرو لښکرو په پرتله څو ځلې ډېر دی. بلونکي ته تياره تباهي له ځان سره راوړي. ځکه هغوی ټول يو لاس دي او د خپلو سردارانو امر ته په بشپړه توگه غاړه ږدي. خو اجيرې لښکرې تر فتحې وروسته د مرستندويو لښکرو په پرتله ډېر اوږد وخت او مساعدو فرصتونو ته اړتيا لري، چې ناوړه گام پورته کړي او تاسو ته زيان درورسوي. سربېره پر دې هغوی په يوې ټولنې پورې اړه نه لري، بلکې ډلې ډلې دي. هغوی له ټولواک څخه اجوره ترلاسه کوي، د ټولواک له خوا په کار اچول کېږي او د هغوی پر سر سرداران ټاکل کېږي. نو ممکنه نه ده چې په دې چټکتيا او اسانۍ دومره واک ترلاسه کړي چې ټولواک له گواښ سره مخ کړي.

لنډه دا چې د ټولواک لپاره د اجيرو لښکرو خطر، د هغوی بې زړه توب او د مرستندويه لښکرو خطر د هغوی زړورتيا ده. هوښيارو ټولواکو تل له داسې لښکرو څخه ډډه کړې او يوازې يې پر ملي لښکرو ډډه وهلې او که يې په داسې يو حالت کې ماتې هم خوړلې، هغه ماتې يې پر هغې فتحې پورته گڼلې ده چې د پرديو لښکرو په مټ ورپه برخه کېږي. او ورته جوته شوې چې کومې فتحې د پرديو لښکرو په مرسته يو ټولواک ته ورپه برخه کېږي، حقيقي فتحې نه دي. نو پکار ده چې په دې ځای کې سزار بورجيا او د هغه اعمال يو ځل بيا تکرار کړم:

ډيوک رومانيا ته د فرانسوي مرستندويه لښکرو په مرسته ننوت او د هغوی په مرسته يې ايمولا Imola او فورلي Forli ولکه کړل. خو وروسته ورته جوته شوه چې دا لښکرې د باور وړ نه دي او په دې فکر چې له اجيرو لښکرو له خوا ورته لږ

اوس که تاسې د ډيوک بورجيا مقام او اعتبار د فرانسوي، اورسیني او ویتلي سرتېرو په پېر کې ((چې مرستندويې او اجیرې یې نیولې وې)) او هغه مهال چې یوازې یې له خپلو کسانو څخه پر جوړو شویو لښکرو باور کاوه وازوئ، نو وېه وینئ چې له دې لښکرو سره څومره توپیر لري، هغه د ملي لښکرو پر وفادارۍ او رښتینولۍ ویاړي او د نورو لښکرو په پرتله یې څو ځلې غوره بولي. اوس یې هر څوک د ملي پوځ په درلودلو څومره درناوی کوي.

ما نه غوښتل چې د ایټالویانو له پېښو او موضوع څخه لیرې لاړ شم، په تېره بیا هغه پېښې او بېلګې چې په نژدې وختونو کې ترسره شوې یا اوس هم روانې دي. خو د سیراکوس اتل Hero the Syracusan هم باید د یوې بېلګې په توګه راولم چې له تېرو یادو شوو کسانو څخه دی.

دا سړی د سیراکوس د اوسېدونکو له خوا د لښکرو سردار وټاکل شو او سملاسي یې جوته کړه چې اجیرې لښکرې ((هغه لښکرې چې موږ یې په ایټالیا کې لرو)) یې ګټې دي. ځکه خو نه شو کولی د خدمت تمه ترې وکړو. نو څرنگه چې نه یې شو کولی هغوی وساتي یا یې منحل کړي، له ناچارۍ یې ټول له تورې تېر کړل او هوډ یې وکړ چې نور به له بل چا څخه د مرستې تمه نه کوي او باید له خپلو خلکو څخه د جوړو شوو لښکرو په کارولو سره جګړه پیل کړي.

په دې ځای کې غواړم چې د لرغوني متن Old Testament ((د اوسني انجیل هغه برخه چې د یهودو ژوند ته بېله شوې ده)) یوې پېښې ته اشاره وکړم، چې مطلب یې زموږ له موضوع سره ډېر نژدې تړاو لري:

کله چې حضرت داود علیه السلام David په خپلخوښي توګه طالوت Saul ته ځان حاضر کړ چې له فلسطیني پهلوان جالوت Goliath سره به جګړه کوي. طالوت د تشویق لپاره هغه ته خپله وسله ورکړه. خو حضرت داود علیه السلام دغه وسله وانه خيسته او وېې ویل: "له دې وسلې څخه چې تر اوسه پورې یې ازمويلې نه ده، نه

نو دې پایلې ته رسېږو چې د نورو وسلې پر سړي غټې او یا درنې وي، یا سړی ډېر ټینګ نيسي چې په هر حالت کې ستاسو له عملیاتو څخه مخنیوی کوي.

د یوولسم لویې پلار اووم شارل، چې په خپلې زړورتیا او لښکرو یې انګریزان له فرانسې څخه وشل، ښه ورته جوته شوه چې ترڅو ملي لښکرې ونه لري پر دښمن یې برلاسي ناشونې ده، نو له همدې امله یې فرمان صادر کړ چې په ټول هېواد کې دې سپرې او پلې ملي لښکرې برابرې شي.

تر هغه وروسته یې زوی د پلار دود مات کړ، ملي لښکرې یې منحل کړې او له سویس څخه یې اجیرې لښکرې راونيولې چې د هغه ځای ناستو هم همدا تېروتنه وکړه او اوس یو داسې حالت ته رسېدلي دي چې سلطنت یې له ګواښ سره مخ کړی او د خطر د یوې سرچینې حیثیت ورته لري.

ځکه هغوی دا ټول ویاړ او شهرت سویسي اجیرو لښکرو ته ورپه برخه کړ او خپلې ملي لښکرې یې په بشپړه توګه بې ارزښته کړې او څرنگه چې یې پلي پوځونه په بشپړه توګه له منځه وړي او سپرې لښکرې یې د پردیو تر لاس لاندې ورکړي. نو د فرانسې لښکرې د سویس له لښکرو سره ګډې ((څنګ په څنګ)) جګړې ته داسې روږدې شوې دي چې فکر کوي د سویسي یا نورو بهرنیو لښکرو له مرستې پرته یې بری ناشونی دی. ان تر دې چې د سویسي لښکرو سیالي هم نه شي کولی او له مرستې پرته یې هم د دې جوګه نه دي چې پر دښمن برلاسي شي.

په دې ډول د فرانسې لښکرې له دوو ډلو څخه جوړې شوې، چې نیمایي یې اجیرې او نیمایي یې ملي لښکرې وې. که څه هم د دواړو ګډون له یوازې مرستندویه یا یوازې اجیرو لښکرو څخه څو ځلې ښه دی. خو بیا هم د ملي لښکرو په پرتله ډېرې بې ارزښته او د ټیټې کچې دي.

ښکاره ده چې که د فرانسې هېواد د ملي لښکرو په اړه د اووم شارل له مقرراتو څخه سرغړونه نه وی کړې او نوره یې هم پراختیا ورکړې او ساتلې یې وی، نو هېواد به یې هېچاته غاړه نه وی ایښې. خو د انسان ناکافي عقل سړی په داسې چارو کې ښکېلوي، چې په پیل کې ښې او بریالۍ ښکاري، خو په هغو کې نغښتي زیانونه نه شي تشخیصولی. لکه مخکې چې مو اشاره ورته وکړه، دا د تودې تېې په شان دي چې نه شو کولی په اسانۍ سره یې تشخیص کړو.

له دې ځايه داسې ويلی شم: هونيار ټولواک مصيبتونه تر ودې دمخه بېلوي او دا لرليد او خيرکتيا يوازې لږو خلکو ته ورکړل شوې ده.

که موږ د روم د امپراتورۍ د لومړي پېر راپرخېدنې علتونه وازوو، وبه وينو چې اصلي علت يې د اجيرو ګوتي Goths لښکرو په کار وړل ول. چې له همدې ځايه د روم د امپراتورۍ نفوذ او قدرت د ضعف خوا ته لاړ او هغه ټوله مېړانه يا نېک صفتونه، چې روميان يې دې مقام ته رسولي ول، نورو ته ولېږدول شول او د روم د امپراتورۍ د له منځه وړلو اسباب يې برابر کړل. ځکه داسې لښکرې يې نه درلودې چې په وروستيو ورځو کې ترې دفاع وکړي.

لنډه دا چې له ملي لښکرو پرته هېڅ هېواد په امن کې نه دی. خو که خپلې باوري ملي لښکرې او هغه زېږورتيا چې له هېواد څخه د دفاع کولو لپاره يې په کار ده ونه لري، نو ځان دې خپل بخت ته وسپاري. د هغه چا اقتدار او شهرت ډېر لنډ عمری او بې ثباته دی چې بنسټ يې پر يو حقيقي ځواک نه وي ولاړ. چې دا ځواک ملي لښکرې دي. له ملي لښکرو څخه هدف هغه لښکرې دي چې د ټولواک د خپل هېواد له اوسېدونکو، د ولکې لاندې وګړو او نورو تر لاس لاندې کسانو څخه جوړې شوې وي او له دې پرته نورې ټولې لښکرې يا اجيرې او يا مرستندويې دي. که پر هغو ارونو او مقرراتو چې ما يې وړاندیز کړی دی، په کلکه عمل وکړئ، په اسانۍ کولی شئ يو ملي لښکر چمتو کړئ او که د لوی سکندر د پلار، فلېپ، ځانګړو طرحو ته چې د ملي لښکرو د چمتوالي لپاره يې په کار وړي پاملرنه وشي او هغو وسايلو څخه چې نورو سلطنتونو او جمهوري هېوادونو د خپلو ځانونو د سمبالولو او د لښکرو په جوړولو کې کارولي دي ګټه واخلي، کولی شئ په اسانۍ ملي لښکرې تيارې کړئ. زه پر دې اصولو پوره باوري يم.

څوارلسم څپرکی

د جگړه ییز هنر په برخه کې د ټولواک دنده

یو ټولواک باید تل د جگړې د وسایلو د نظم او ترتیب په اړه فکر وکړي. ځکه چې دا کار د یوه ځواکمن لښکر د رامنځته کولو لپاره اړین دی. او له دې پرته نور څه د خپلې زده کړې لپاره ونه ټاکي او نه بل هوډ ولري. ځکه دا یوازې فن دی چې له هر یوه ټولواک څخه یې د زده کړې تمه کېږي. دا فن له داسې ارزښت څخه برخمن دی چې نه یوازې میراثي ټولواکي په خپله څوکۍ هماغسې ټینگ ساتي بلکې عادي خلکو ته یې هم د یوې اغېزمنې وسیلې په بڼه دا توان ورکړی چې پرمختګ وکړي او دا څوکۍ ترلاسه کړي.

له بلې خوا موږ په وار وار لیدلي هغو ټولواکو چې خپل وخت د دې پر ځای چې د لښکرو په ترتیب او تنظیم کې تېر کړي، په هوساینې او راحت کې تېر کړي دی، خپل هېواد او څوکۍ یې له لاسه تللې او نورو ته ورپه برخه شوې ده. څرنگه چې له دې هنر څخه غفلت کول د دې بدمرغۍ یوازې سبب دی، نو په دې هنر کې مهارت هم د ټولواکۍ مقام ته د رسېدو ډاډمنه لار ده.

فرانسېسکو سفورتسا د لښکریزو چارو په فن کې د خپل مهارت له امله له یوه عادي او ساده سړي څخه پرمختګ وکړ مارشال شو او د میلان هېواد د ټولواکۍ مقام ته ورسېد. زامنو یې چې د پوځي ژوند له ستونزو او سختیو څخه ډډه کوله، په داسې حال کې چې د یوه ټولواک زامن ول، له دې څوکۍ څخه عادي وګړو ته راټیټ شول.

د بدمرغۍ له نورو لاملونو سره سره، چې د لښکرو او وسلو د نه لرلو له امله رامنځته کېږي، یو دا هم دی چې ټولواک له حقارت او کرکې سره مخ کوي او دا له هغو بلاګانو څخه ده چې باید ټولواک پخپله ترې لکه لاندې چې ویل شوي، په کلکه ځان وساتي.

بې وسلې له وسله وال سره ډېر توپیر لري او معقوله نه ده چې وسله وال سړی دې په مینه او خوښۍ بې وسلې ته غاړه کېږدي، یا دا چې بې وسلې دې د خپلو یو شمېر وسله والو پلویانو تر منځ سوله ییز ژوند ولري. ځکه یوه خوا په خواره سترګه ګوري او بله بې اعتمادده وي، چې ممکنه نه ده په دې توګه په خپلو کې سره یو ځای په ښه ډول کار وکړي. له دې امله د جګړې له هنر څخه ناخبره ټولواک له نورو بدمرغيو او نیمګړتیاوو سره سره چې وړاندې یې یادونه وشوه، د خپلو لښکرو په منځ کې د درناوي وړ نه دی او خپله ټولواک هم نه شي کولی چې په دې توګه پر هغوی اعتماد وکړي او زړه ورپورې وتړي. نو ټولواک ته په کار نه ده چې له جګړې او لښکریزو چارو پرته خپل فکر په نورو مسایلو بوخت کړي او د جګړې له وخت څخه ورته ښه ده چې د سولې او کرارۍ پر مهال ډېر ارزښت ورکړي او له تمرین سره یې ځان روږدی کړي، او دا کار هغه له دوو لارو ترسره کولی شي: لومړی د عمل له لارې او دویم د تیورۍ له لارې.

د عمل په طریقه کې خپله ټولواک اړ دی چې خپلې لښکرو په مشق او بدني روزنه کې منظمې او چابکې وساتي، تل له لښکرو سره په ښکار کې واوسي او تعقیب یې کړي، چې له دې لارې یې بدن له سختیو، ستونزو او زغم سره روږدی کړي او بیا له خپل سیمه ییز طبیعت څخه پوره ځان خبر کړي.

هغه باید مطالعه کړي چې غرونه څومره هسک، واديانې څومره پراخې او دښتې یې څه ډول پرتې دي؟ او بیا د ټولو ځایونو موقعیتونه په بشپړ دقت و ارزوي. ځان له سیندونو، ځنګلونو او جبه زارو ځمکو سره ښه اشنا کړي، د خپل هېواد د ځمکې په اړه پوره جزیات او اړین معلومات پیدا کړي.

دغه ډول معلومات ټولواک ته د دوو ټکو له مخې ارزښت لري: لومړی دا چې خپل هېواد به په ښه توګه وپېژني او دا ځواک به ورکړي چې په ښه توګه یې دفاع وکړي.

دویم دا چې د هېواد ټولو نقطو، سیمو او د هغوی له وضعې سره تر اشنایي وروسته په اسانۍ کولی شي د نورو ایالتونو او هېوادونو موقعیت او څرنګوالی نظر ته راولي. ځکه د ټوسکاني تپې، درې، دښتې، سیندونه او جبه زارې ځمکې نژدې له هغو سره، چې په نورو هېوادونو کې پرتې دي څرګند ورته والی لري.

نو له دې امله د یوه هېواد د سیمه ییز طبیعت او څرنګوالي د څرګندې ښې په اړه له پوهې او خبرتیا څخه کولی شو په ډېرې اسانۍ د یو بل هېواد سیمه ییز طبیعت

نو هغه ټولواک، چې دغه ډول معلومات او مهارتونه نه لري، د يوه وړ ټولواک له مهمو ځانگړنو څخه يې برخې دی. ځکه د دغو معلوماتو په لرلو کولی شي د خپل دښمن لښکرې په نابیره برید هکې پکې کړي او پر هغوی برلاسی شي.

د خپل پنځغالي ((کیمپ)) لپاره یو مناسب ځای وټاکي، لښکرې له جبهه زارو او ځنگلونو څخه په امن ځای کې تمې کړي، لښکرو ته څه ډول لارښوونه وکړي، په څه ډول او چیرته لښکرې په لیکو کې ودروي او جگړه سنډال کړي، څه ډول، کوم ځای کې، په کومه لار له دښمن څخه کړۍ راتاو کړي او په جگړه کې پرمختګ وکړي؟

د اکیانیانو د واکمن فیلوپویمین Phillopeomen، له نورو ستاینو سره سره چې مؤرخینو پرې پېرزولي دي، یوه دا ده چې هغه به تل د سولې پر مهال د جگړه ییزو نقشو پر مطالعه بوخت و او د جگړې د اړوندو چارو پرته به یې بل څه ته په ذهن کې ځای نه ورکاوه. او څه وخت چې به له خپلو ملگرو سره د خپل هېواد پر سیمو گرځېده، زیاتره به درېده او له هغوی سره به یې دلایل ویل او پوښتنې به یې ترې کولې، چې که دښمن د هغې تېې پر سر ځای پر ځای شوی وي او موږ له خپل لښکر سره په دې ځای کې تم یو، له دې دوو ډلو څخه کومه یوه د جگړې د اړونو له مخې ښه موقعیت لري او د پرمختګ په حال کې ده؟ ځنګه کولی شو پرته له مرګ-ژوبلې پر هغوی برید وکړو؟ او که هغوی پر شاتګ ته اړ شي، ځنګه کولی شو هغوی پسې واخلو؟ په دې توګه یې ټول نظامي مسایل له خپلو ملگرو سره رابرسېره کول او د ټولو پېښو په اړه، چې ممکن د جگړې پر مهال رامنځته شي، له هغوی سره خبرې کولې، او په خورا دقت یې د هر یوه نظر اورېده، بیا یې خپل نظر او خپله گروهه په ډېره ساده توګه هغوی ته بیانوله او د دغو نظریو د اثبات لپاره به یې کافي دلایل وړاندې کول.

له هغه ځایه چې هغه ((فیلوپویمین)) مخکې له مخکې په جگړه ییزو چارو کې ښه فکر کاوه او د لښکرو مشري یې تل پر خپله غاړه اخیسته، نو هېڅکله به داسې پېښه نه رامنځته کېده چې هغه به له وړاندې ورته چاره نه وه سنجولې، یا به یې د اوارې لار نه وه ورته پیدا کړې.

د تیوری یا فکري روزنې په طریقه کې یو ټولواک ته په کار ده چې تاریخ ولولي، او د نومیالیو او سترو خبرو کړنې په پام کې ونیسي او ځان پرې پوه کړي چې دغو نومیالیو د جگړې پر مهال څه ډول کړنې ترسره کړي او څه ډول لارې چارې یې کارولي دي؟ د هغوی د فتحې وسایل او ماتې علتونه و ارزوي، چې له ماتې څخه مخنیوی او د فتحې تقلید یې وکړي.

پر دې ټولو سربېره یو بل کار هم شته چې باید ترسره یې کړي او دا کار د لرغوني پېر نومیالیو هم کړی دی. هغه دا دی چې له تاریخي او نومیالیو خبرو څخه یوه د نمونې په بڼه وټاکي، بیا یې د کړنو تقلید وکړي او د دې نومیالي سړي ټولې کړنې، بریاوې او د ژوند پېر تل په نظر کې ونیسي او د خپلو ټولو کارونو د سرمشق په بڼه یې وکاروي. د بېلګې په توګه لوی سکندر تل د اکیلس Achilles تقلید کاوه، د روم قیصر به له سکندر او سیپو Scipio به بیا د لوی کوروس تقلید کاوه. که څوک د لوی سکندر هغه تاریخ چې گزینوفون Xenophon کښلی دی ولولي، د سیپو په ژوند کې به وګوري چې کړنې یې د لوی کوروس سره څومره ورته وې او دې کړنو د هغه جلال، سترتوب او ویاړ څومره زیات کړی و. په پاک لمنی، ادب، مهرباني، سخاوت او نورو ځانګړنو کې یې له لوی کوروس سره بشپړ ورته والی درلود، چې گزینوفون یې د دې ځانګړنو ډېره ستاینه کړې ده.

نو په کار ده چې یو هوښیار ټولواک دا ټول ترتیبات او تدابیر په پام کې ونیسي، په تېره بیا د سولې پر مهال بېکاره پاتې نه شي او غفلت ونه کړي بلکې له سولې څخه بشپړه ګټه پورته کړي چې پر ټولو ګواښونو برلاسی شي او کله چې بخت پاڅون پرې کوي، په وړاندې یې تیاری ولري او د ناوړه بخت د یرغل په وړاندې ودرېږي.

پنځلسم څپرکی

د هغو ځانگړنو په اړه چې له امله یې وتلې څېرې په تېره بیا
ټولواکي ستایل کېږي یا پر بلل کېږي

اوس د دې وخت رارسېدلی چې د یو ټولواک د چلند او اړیکو په اړه څو
څېرې وکړم، چې له خپل ولس او ملگرو سره باید کوم اصول او مقررات مراعت
کړي؟

لکه چې پوهیږو ډېرو پر دې ټکي لیکنې کړي دي، چې ټولواک باید څه ډول
چلند خپل کړي، چې د ستاینې وړ وگرځي او زه په دې باور یم چې د دې موضوع
بیا یادول به زما له خوا د نورو په ذهن کې څه ځانښودنه تصور کړي او مغروره به
ښکاره شم، په تېره بیا کله چې په دې موضوع کې زما نظر، د هغو نظرونو سرچېه وي
چې تر اوسه نورو وړاندې کړي دي.

خو زما موخه تل د داسې مطالبو لیکل دي چې که څوک یې د لوستلو مینه
وال وي ګټه ترې پورته کړي. نو ښه به دا وي چې تر تصویر د موضوع رښتیني اړخ
ته غوره والی ورکړم. ځکه نورو یو شمېر جمهوري او سلطنتي حکومتونه د خیال په
نړۍ کې انځور کړي او داسې یې مجسم کړي دي، چې هېڅکله په رښتیني ډول نه
دي رامنځته شوي او نه چا لیدلي دي. ځکه په کومه طریقه چې بشر ژوند کوي او په
کومه طریقه چې باید ویې کړي، ډېر توپیر سره لري او هغه څوک چې په خپل چلند
کې له هغې طریقې څخه چې اړتیا ورته لري، او باید وې کاروي، غفلت کوي، خپلې
تباڼې ته لار اواروي. نو له دې امله هغه څوک چې په ټوله رښتنولۍ او پاک زړه هر
یوه کار ته ملا تړي، ډېر ژر به د هغو په منځ کې چې زیان رسونکي دي، له منځه
ځي. ځکه نو یوه ټولواک لپاره چې غواړي په خپله څوکۍ کې پاتې شي، حتمي ده

د دې لپاره چې د يو ټولواک د کړنو په اړه يې بنسټه خيالات يو څنگ ته کړو او يوازې يې رښتينی اړخ وڅېړو، وایم ټولې هغه سترې څېرې چې تر دې دمه ستايل شوي، په تېره بيا هغه واکمن چې په لوړو څوکيو کې ول، يو به يې سخي و او بل بخيل، يو به کازمن (حريص) او بل بېکازه، يو ظالم بل زړه سواندی، يو به يې وفا و او پر ژمنه نه درېده، بل به يې وفادار او پر ژمنه ولاړ و، يو به ښځونک او بې زړه و، خو بل زړور، يو به دوديال او بل به بې ډبه، يو چرچمار او بل پاک لمنی، يو خواخوږی او رښتينی، بل ټگمار او چالاک، يو ټينگ او بل اوښتونکی، يو دروند او بل سپک، يو دينداره او بل بې گروهې او بېدينه او همداسې نور.

پوهېږم هر څوک به دا ومنې چې که يو ټولواک د ټولو پورتنیو ځانگړنو درلودونکی وي، بې له شکه چې ټول به يې ستايي. خو څرنگه چې د دې ټولو نېکو ځانگړنو په بشپړه توگه درلودل او دا چې هر يو د موقع پر وخت رعايت کړي، د بشر تر وسه پورته ده، ځکه د بشر وضعه دا اجازه نه ورکوي.

نو په کار ده يو هوښيار ټولواک زيات ځانساتی وي او له هغو ځانگړنو څخه چې د کرکې احساس راپاروي او پايله يې د هغه راپرځېدل دي، مخنيوی وکړي. همداراز که ممکنه وي د دې لپاره چې خپله څوکۍ يې ساتلې وي، له ځانه داسې ځانگړنې وښيي چې څوکۍ او مقام يې پرې له لاسه نه ځي.

خو سره له دې ټولو، که ناوړه حالات او غيرعادي پېښې يې دې ته اړ کړي چې په ځينو توندو اعمالو لاس پورې کړي، نو په ترسره کولو کې دې هېڅ زړه نه وهي. او له هغې پر تيا او سزا څخه، چې د دغو اعمالو د ترسره کولو له امله ممکن ورسره مخامخ شي، هم هېڅ ونه ویرېږي، ځکه که دا اعمال ترسره نه کړي نو د خپل هېواد او مقام په ژغورلو کې به له ډېرو ستونزو سره مخامخ شي.

نو اوس که دا موضوع په بشپړه پاملرنه او دقت وڅېړل شي، نو جوته به شي چې ځينې اعمال، که څه هم يوه ښېگڼه ښکاري، خو که په پرله پسې توگه ترسره شي نو د ټولواک په تباهی تمامېږي. له بلې خوا ځينې نور اعمال او ځانگړنې، که څه هم په ظاهره کې ډېرې بدې برېښي، خو که په پرله پسې توگه ترسره شي، نو ټولواک ته به ډېر برياليتوبونه ورپه برخه کړي او له گواښونو به يې وساتي.

شپاړسم څپرکی

د ټولواک د سخاوت او بخيلۍ په اړه

که له پورتنیو یادو شویو ځانگړنو څخه د لومړنۍ په اړه خبرې پیل کړو، نو وایم ښه به وي چې یو ټولواک سخي وپېژندل شي، خو سخاوت پرته له شهرته هغه ته زیان رسوي. که سخاوت پر ځای او په موقع هم وکارول شي او په کې مشهوره نه شي او څوک یې درک نه کړي، بیا به هم ټولواک د بخیل په نامه تورن وي. نو له همدې امله د دې ځانگړنې لرل په دې شرط چې هر سړی یې ومني، په یوه ټولواک کې ډېره د ستاینې وړ ده.

خو که ټولواک غواړي ټول خلک په دې وپوهوي چې سخي دی، اړ کېږي چې خپله ټوله شتمني په دې لاره کې ولگوي او د شتمنۍ له پایته رسېدو وروسته، د دې لپاره چې خپل نوم وساتي، اړ کېږي چې پر ولس لوړې ماليې ولگوي او دخلکو د مالونو او شتمنیو په ولکه کولو او په بې شمېره نورو هلو ځلو لاس پورې کړي چې له لارې یې پیسې ترلاسه کولی شي، خو په دې کړون ډېر ژر د ځان په وړاندې د ولس کرکه راپاروي. او که نېستمن او تش لاسی پاتې شي، هم د خلکو په ذهن کې حقیر معلومېږي، په دې توګه په خپل سخاوت د ډېری ولس حق تر پښو لاندې کوي او یوازې یو څو تنه خوشالوي، او ځان له سختو ګواښونو سره مخ کوي، خو کله چې یې دې ګواښونو ته پام شي، او غواړي چې له دې اعمالو لاس واخلي او خپل چلند ته بدلون ورکړي، سملاسي د خلکو د شتمنۍ د غاصب په نوم تورن کېږي.

نو یو ټولواک پرته له دې چې زیانونه ونه ګالي، نه شي کولی خپل ځان مشهوره کړي. له دې کبله ښه خبره داده چې یو هوښیار ټولواک په دې ځانگړنه ځان روږدی نه کړي، که څه هم دغه کار ټولواک د بخیل په نوم مشهوروي. ځکه هغه وخت چې ولس ته څرګنده شي چې د ټولواک د سپما له امله ماليې د هېواد ټول لګښتونه پوره کوي، همدارنګه پرته له دې چې د خپل ولس پر اوږو کوم پېټی

موږ په خپل عصر کې هم ډېر ټولواکي ليدلي دي، چې هېڅ ډول سترې کارنامې يې نه دي پرېښي، پرته له هغو ((ټولواکو)) چې د بخيل په نامه مشهور ول، نور ټول له ماتې سره مخ شوي دي.

دويم پاپ جوليس خان په سخاوت مشهور کړ، چې د پاپ څوکۍ ته خان ورسوي، خو وروسته له هغې چې دغه څوکۍ يې ترلاسه کړه، نور يې هڅه نه کوله چې په دې ځانگړنو مشهور شي او د فرانسې له ټولواک سره يې د جگړې په اوږدو کې هېڅکله پر ولس مالې ونه لگولې او زياتره لگښت يې له هغو زېرمو څخه چې مخکې يې سپما کړې وې پوره کړ.

که د اسپانيا اوسني ټولواک خان د سخاوت پر ځانگړنه مشهور کړی وي، هېڅکله به يې په هغو جگړو کې، چې پيل کړې يې وې، برياوې نه وې ترلاسه کړې. ځکه نو که يو ټولواک د خپل ولس له لوتولو ډډه وکړي، خپل هېواد د دښمن له گواښه وژغوري، خپل خان له حقارت او بېوزلۍ خلاص کړي، له دې وروسته له لوتمارۍ څخه خان وژغورلی شي او نور نه ورته اړکيږي، بايد د بخيل په توگه د خپل شهرت انديښنه په زړه کې ونه ساتي.

سخاوت له هغو ځانگړنو څخه دی چې لرونکي يې په پای کې د ټولواکۍ له مقام څخه لاس اخيستنې ((استعفا)) ته اړباسي، او بخيلي که څه هم يو عيب يا نيمگړتيا ده، خو بيا هم ټولواک ته د حکومت کولو وس ورکوي او په خپله څوکۍ کې يې ساتي.

که څوک ووايي چې ((د روم)) قيصر Caesar د خپل سخاوت او بخشيشونو له امله امپراتورۍ ته ورسېد او گڼ نور ځکه لوړو څوکيو ته ورسېدل چې پر سخاوت مشهور و.

زه ځواب ورکوم چې يا خو تاسو ټولواک ياست او يا غواړئ چې ټولواک شئ. که تاسو ټولواک ياست، سخاوت تاسو ته زيان رسوي، خو که چېرې غواړئ

که خوګ ټينګار وکړي چې ډېر خلک که څه هم سخيان بلل کېدل ټولواکي شول او په خپلو لښکرو يې ډېرې لويې کارنامې هم ترسره کړې، زه په خواب کې وایم چې هغه شتمني او مالونه چې يو ټولواک يې لگوي، يا د ټولواک خپله شتمني وي يا د ټولواک د رعيت مال وي او يا د پردیو. که دغه شتمني يې خپله يا د رعيت وي، له بخیلي څخه بايد کار واخلي او که د پردیو شتمني وي بيا نو هېڅ ډول رخې او بخیلي ته اړتيا نشته او بايد د سخاوت دا موقع له لاسه ور نه کړي.

هغه ټولواک چې د خپل لښکر مشري پر خپله غاړه اخلي او د دې لښکر ساتنه د لوټ تالان، ټاړاک، شوکو او له نورو څخه په زور زياتي د قلنگ په اخيستلو کوي، ښکاره ده چې بايد د دغه ډول شتمنيو او مالونو په لگولو کې سخاوت وکړي، که نه لښکرې به د خپل مشر ملاتړ ونه کړي. او هغه شتمني چې نه په ټولواک او نه هم رعيت پورې اړه ولري، ټولواک کولی شي د لوی کوروس، قيصر او سکندر په څېر يې په ازادانه ډول خلکو ته وېشي. دا په دې چې دلته تاسو د بل چا پر مال سخاوت کوئ، ستاسو قدر او قيمت نه لږوي بلکې نور يې هم ډېروي. دا يوازې د ستاسو د خپلې شتمني بېخايه لگول دي چې زيان دررسوي.

سخاوت د نورو ځانگړنو په پرتله تاسو ژر کمزوري او بې وسه کوي. مانا شتمني مو په چټکۍ ضايع کوي. ځکه کله چې تاسو پر سخاوت بوخت ياست، خپل ټول هغه وس، چې بايد تر پايه خپل سخاوت پرې وساتئ، له لاسه ورکوئ، چې په دې توگه بېوزلي او تش لاسي کېږئ، د ولس په نظرونو کې حقير او بې ارزښته ښکارئ. که وغواړئ چې ددې مخنيوی وکړئ او خپل سخاوت وساتئ، نو اړ کېږئ چې خپلې ځانپالنې ته وده ورکړئ، په زور زياتي د نورو مالونه واخلي او په ازادانه ډول يې ولگوئ، چې دغه گام تاسو له کرکې سره مخامخ کوي او بايد ټولواک ترې ځان خوندي وساتي.

بخیلي که څه هم د غندنې وړ ده، خو د ولس په زړونو کې کرکه نه راپاروي. نو هوښياري په دې کې ده چې د بخیلي شهرت ته غوره والی ورکړل شي، که څه

اولسم څپرکی

د ټولواک د تېري او زړه سوي په اړه
داچې کوم يو ښه دی؟
ټولواک سره مينه ښه ده او که ترې وېره؟

که د تېرو شويو ځانگړنو له لړۍ څخه د يو شمېر نورو په اړه خبرې وکړو، نو وایم چې هر ټولواک باید تل زړه سواند او ښونکی وي نه سخت زړی، خو باید تل یې پام وي چې له دې زړه سوي یې څوک ناوړه گټه پورته نه کړي. که څه هم سیزار بورجیا په بهرحمی مشهور و خو د هغه تېري په رومانيا کې سوله ټينگه کړه او یووالی یې وروباښه. که حقیقت ته پاملرنه وکړو، دا سپری له فلورېنسیانو څخه ډېر زړه سواندی و، ځکه فلورېنسیانو په دې هوډ چې ظالمان ونه بلل شي، پرېښوده چې د پیستویا Pistoia ښار د اروپېچ او خپل منځي دښمنیو له امله ړنگ شي.

نو ټولواک باید د ظالم د ځانگړنې څه پروا ونه کړي چې نسبت به یې هغه ته وشي. په تېره بیا هغه وخت چې خپل ولس پرې یو موټی، مطیع او ځانته وفادار وساتلی شي. ځکه کله چې گډوډی او ناامنی د څو گامونو په پورته کولو له منځه یوسي او سوله ټينگه کړي، تر دې به ډېر زړه سواند او ښونکی وبلل شي، چې پرېږدي د ډېر زړه سوي له امله یې گډوډی او اړودوړ رامنځته شي او په پای کې یې د سولې او ټیکاو ځای په بشپړه بې نظمۍ، وژنو، چورتالان، شوکو او داړو بدل شي. ځکه دغه گډوډی او بې نظمۍ د ټول ولس د ژوبلې سبب کېږي. خو هغه سختۍ چې د ټولواک له خوا ترسره کېږي، یوازې څو کسانو ته متوجه وي.

د ټولواکو له منځه بیا د هغه چا لپاره چې نوی دې څوکي ته رسېدلی وي، شونې نه ده چې د بهرحمی له دې تور څخه ځان وساتي، ځکه نوی هېواد له گواښونو ډک وي.

لکه ویرژیل Virgil چې د ډیډو Dido پر خوله د خپل پېر تېری پر ځای بولي او دلیل وړاندې کوي چې سلطنت یې نوی ؤ.

'Res dura, et regni novitas me talia cognut
Moliri, et late Fines Custode tueri

زما د هیلې او تقدیر برخلاف، یو نوی تخت او نوی هېواد ما اړباسي چې له خپل قلمرو څخه د دفاع لپاره خپل ټول ځواک وکاروم او د خپل هېواد پولې په دې بهرحمی او سخت زیرتوب وساتم.

نو یو نوی ټولواک باید نه ډېر ژر باوري وي او نه په ډېرې اسانۍ تحریک شي او نه داسې وي چې له گواښونو وډار شي بلکې د احتیاط او اعتماد پر یوې گډې لارې خپلې چارې پر مخ بوځي، داسې چې نه ډېر اعتماد هغه له خپلې ځان ساتنې بې پروا کړي او نه ډېره بې باوري او بدگمانۍ هغه داسې کړي چې زیاتي د زغملو نه وي.

په دې ځای کې دا پوښتنه راپورته کېږي چې ایا له یوه ټولواک سره مینه ښه ده او که داچې وېره ترې وشي؟

د دې پوښتنې ځواب داسې دی چې ټولواک باید له دواړو برخمن وي. خو څرنگه چې نه شو کولی مینه له وېرې سره یو ځای په یوه سړي کې راغونډه کړو، نو که داسې شي چې له دواړو څخه یوه وټاکو، نو وېره له مینې څخه څو ځلې بې خطرې او خوندي ده. ځکه بشر په ټولیز ډول ناشکره، اوښتونکی، غدار، له خطرې څخه زغورلوکې هڅاند او تل د شخصي گټو په فکر کې وي، تر هغو چې له تاسو څخه استفاده کوي او تاسو گټه وررسوئ، په وړاندې مو وفادار دی او په دې وخت کې تیار دی چې خپل ځان، شتمني، ژوند او خپل اولاد تر تاسو څار کړي، په دې شرط چې تاسو بهرنۍ اړتیا ورته ونه لرئ، خو چې د ازموینې وخت راورسېږي او هغوی ته اړتیا پېښه شي، ټول مخونه اړوي او ستاسو په وړاندې درېږي.

له دې کبله هغه ټولواک چې له نورو لارو چارو څخه غفلت کوي او یوازې د هغوی پر ژمنو ډډه وهي، خپله واکمني ړنگوي. ځکه هغه ملگرتیا چې د ښو افکارو او سترتوب له لارې نه بلکې د سوغاتونو او پیسو له لارې رامنځته کېږي، بې له شکه

خلک د هغه چا په پرتله چې وېره ترې کېږي، له هغه چا سره په درغلټيا کې چې زړه سواندي وي او مينه ورسره کېږي، لږ زړه وهي. ځکه مينه د اړتيا او مجبورتيت د يوه نازکه اړيکي په واسطه ساتل کېږي او د بشر مجاز ته په پام سره دغه اړيکي له خپل وار سره سم د يوې شخصي گټې په تحريک شلېږي، خو وېره تل د هغوی په ذهن کې وي او د سزا په وړاندوينې پورې تړلې ده، چې دا اړيکي هېڅ وخت نه شلېږي.

په هر حال، يو هوښيار ټولواک بايد له وېرې څخه په داسې هوښيارۍ کار واخلي، چې که ځانته محبوبيت جلب نه کړي، خلک کرکه هم ترې ونه کړي. کله چې له يو چا څخه وېره کېږي او د کرکې وړ هم نه وي، ښه زغمل کېږي او تر هغې په واک کې پاتې کيدی شي، چې د خپل ولس شتمنۍ او ناموس ته يې لاس نه وي غزولي، خو که چېرې دې ته اړ وي چې څوک ووژني، وژنې لپاره يې بايد سم قضاوت، روښانه دلايل او علتونه له ځان سره ولري.

پر دې ټولو سربېره، ټولواک بايد د ولس شتمنۍ ته لاس ونه غزوي، ځکه خلک د پلار مړينه هېروي، خو له پلاره ورپاتې شتمني يې له زړونو نه وځي. او هسې هم د خلکو د شتمنيو د ولکې لپاره پلمې څه لږ نه دي. ځکه هغه چا چې يو ځل د نورو پر شتمنيو او شوکو داړو ژوند کړی وي، تل کافي دلايل له ځانه سره لري او بيا بيا يې ولکه کوي، په داسې حال کې چې وژنو او د وينې تويولو لپاره يوازې د گوتو په شمېر دلايل موندل کېږي او هغه هم ژر له کاره لويږي، مانا بيا بيا يې نه شو کارولی.

خو کله چې يو ټولواک له خپلو لښکرو سره يو ځای وي او يا يې گڼ شمېر لښکرې لاس لاندې وي، هېڅکله بايد د تېري له نسبت څخه چې هغه ته به ورکړل شي، وېره ونه لري بلکې د دې ځانگړنې په وړاندې بشپړه بې اعتنايي وښيي. ځکه د يو لښکر مشر، چې په دې ځانگړنه مشهور نه وي، نه شي کولی لښکرې يو موتي وساتي يا يې دندې ته تنظيم کړي او د هرې ستونزمنې پېښې لپاره يې په کار واچوي. د هانيبال Hannibal د عجيبو کارنامو له منځه دغه يوه ډېر شهرت لري؛ گڼ شمېر لښکرې، چې د هغه تر قوماندې لاندې وې، په بېلابېلو ملتونو پورې يې اړه درلوده او ټول په دې نيت ورسره تللي ول چې په بهرني هېواد کې جگړې وکړي. خو بيا هم نه

خو که هانیال په دې بهرحمی او سخت زړیتوب مشهور نه وی، نو د هغه بې شمېره نورو فضیلتونو او ښکونو څانګړنو به د دې اغېزې په رامنځته کولو کې بسنه نه وی کړې.

لنډنظرو لیکوالانو چې کله د هغه د کارنامو ستاینه کړې، دا یوه ځانګړنه، چې د هغه د نورو ځانګړنو د بریالیتوب یوازېنۍ علت دی، تر نیوکې لاندې راوستې. دا چې له دې ځانګړنې پرته به د هغه نور فضیلتونه بې اغېزې شوي وی، د سیپو Scipio په پېښه کې یې لیدلی شو. سیپو نه یوازې دا چې د خپلې دورې یو نوماند او غوره شخصیت ګڼل کېږي بلکې د بشر په تاریخ کې هم ځانګړی ځای لري. خو سره له دې کله چې په اسپانیا کې و، لښکرو د هغه په وړاندې پاڅون وکړ او دې پاڅون د هغه له زښتې زیاتې مهربانۍ او نرمښت پرته کوم بل دلیل نه درلود. ځکه لښکرو ته یې داسې خپلواکي ورکړې وه چې له لښکریزو مقرراتو او اصولو سره نه وه برابر، او د همدې اخلاقي ځانګړنې په لرلو سره د روم د سنا په ناسته کې فابیوس ماکسیموس Fabius Mximus پر هغه تور ولګاوه چې د روم لښکرې یې فاسدې کړې دي. بیا چې کله لوکریانیان Locrians د یو شمېر لښکرو له خوا، چې د هغه د یوه صاحب منصب تر قوماندې لاندې و، د ظلم او تېري ښکار شول، هغه نه د دې تېریو پور ورکړ او نه یې خپل دغه صاحب منصب په دې سرغړونه په سزا محکوم کړ. د هغه د دې بې اعتنائۍ علت هماغه نرمښت او زړه سوی و. د سنا د غونډې پر مهال چې یو چا د هغه ملاتړ کاوه، وویل: "ډېرو خلکو د نورو پر تېروتنو د ګوت نیونې پر ځای دا ښه زده کړې چې له خپلو تېروتنو څه ډول مخنیوی وکړي؟".

که سیپو په دې حال پاتې وی او قوماندې یې په لاس کې درلودې، ارومرو به یې دغه سترتوب او ښکونم له منځه تللی وی، خو څرنگه چې هغه خپله د سنا په واک کې و، نه یوازې دا چې د هغه دغه زیان رسوونکې طبیعت همداسې پټ وساتل شو بلکې هغه ته یې یو ډول ویاړ هم وروباښه.

خو که بېرته د مینې او د وېرې سوال ته وگرځو، زه دې پایلې ته رسېږم چې خلک مینه په خپله خوښه او وېره د ټولواک په هغې کوي. نو یو هوښیار ټولواک باید هغه اړخ ټینګ کړي، چې په خپل لاس کې یې دی، نه هغه چې د نورو په لاس کې وي.

خو لکه چې مخکې مو هم یادونه وکړه، دومره دې وکړي چې د ولس کرکه د ځان په وړاندې ونه پاروي.

اتلسم خپرکی

ټولواک باید خپله ژمنه څه ډول وساتي؟

ټول مني چې ځانگړنې لکه وفاداري، سپېڅلتوب او له چالاکی او چل ول څخه ځان ساتنه په یوه ټولواک کې څومره د ستاینې وړ دي، خو سره له دې زموږ تجربې او هغه پېښې چې زموږ په وخت کې تېرې شوې دي ښيي هغه ټولواکي چې د خپلې ژمنې په ساتلو کې پابند نه و او د نورو پر پوهې یې د غلبې راز یوازې درغلي او چالاکي گڼلې ده، ستر کارونه یې سرته رسولې دي او پایله یې تر هغو کسانو ډېره ښه وه چې له نورو سره یې په معامله کې له رښتینولۍ څخه کار اخیستی دی.

نو تاسې باید پوه شئ، چې موخې ته د رسېدو لپاره پر دوو لارو تگ کولی شئ: یو د قانون له لارې او بل د ځواک یا زور زیاتي له لارې. لومړۍ لار له انسانانو سره ښايي او دویمه له ځناورو سره. څرنگه چې لومړنۍ لار ډېره کارنده نه ده نو دویمې ته اړتیا پیدا کېږي. نو ټولواک باید ددواړو لارو سمه او پر ځای کارونه زده کړي او د دواړو لارو د کارونې موقع لاسته راوړي. لرغونو لیکوالانو له خوا په کنایې ډول ټولواکو ته ښوول شوې، چې څرنگه اکیلس Achilles او د لرغوني پېر نور ټولواکي ستور چيرون ته سپارل شوي ول؟

دا چې هغوی باید نیم انسان او نیم ځناور ښوونکی ولري، په دې مانا و چې یو ټولواک باید د یادو شویو دواړو خویونو کارونه زده کړي او پوه شي چې دغه دواړه خویونه یو له بل پرته نشي پاتې کېدای.

ددې لپاره چې ټولواک په څه ډول د ځناورو له خوی څخه په بشپړ ډول گټه واخلي، باید د ځناورو له منځه د کیدې او زمري ځانگړتیاوې غوره کړي. ځکه زمري تل په جال کې ښکلي او گیدې له لیوانو ځان نشي ساتلی. نو د کیدې خوی باید ولري چې جال وپېژني او زمري وي چې لیوان وویروي. هغه څوک چې یوازې د زمري پر ځانگړنو ډډه وهي هوبیار نه دی.

نو که یوه هوښیار واکمن ته د ژمنې ماتول ډېر په ګټه وي یا یې د ژمنې په وړاندې پراته لاملونه نور له منځه تللي وي ټولواک نه شي کولی او نه ورته پکار ده چې خپله کړې ژمنه وساتي.

که خلک په زړونو کې پاک وي، نو زما دغه سلا به پر ځای نه وه، خو څرنگه چې انسان په باطن کې زیان رسونکی دی او له چا سره وفا نه کوي، نو هېڅوک اړ نه دي چې د هغوی په وړاندې وفادار او رښتینی پاتې شي او نه ټولواک له خپلې ژمنې څخه د اوبښتو لپاره د منلو دلايلو د وړاندې کولو څه کمی لري.

له همدې څخه د اوس مهال بې شمېره بېلګې درکولی شم چې څومره ژمنې او کلکې وعدې د ټولواکو د تخلف یا له ژمنې څخه د بې اعتنایۍ له امله ماتې او ناچله شوې دي او د دغو ټولواکو له منځه چې چا د ګیدرې رول په ښه توګه لوبولی شو، پر ګردو بريالی وتلی دی. خو باید پوه وي چې د دې ځانګړنو ښې ته څه ډول بدلون ورکړي؟ او باید په دوه مخې او د درواغو په ادعا کې ښه روږدی وي.

خلک سادګان دي او تل دې ته لار اواروي چې څوک یې تېر باسي. نو هغه څوک چې د تېرايستلو په لټه کې وي تل یې په چاپېريال کې داسې څوک پیدا کوي چې تېروتلو ته تیار وي.

نه شم کولی له یوې اوس مهالې بېلګې څخه تېر شم: شپږم پاپ الکساندر په خپل ټول عمر کې د خلکو له تېرايستلو پرته بل څه هوډ نه درلود او له دې امله هغه سادګان چې تیار و تېروځي، په چاپېريال کې یې ډېر پیدا کېدل.

هېچا د هغه هومره پر قسم پیاوړې شوې ژمنې نه ورکولې او نه څوک د هغه په څېر د ژمنو د ساتلو مینه وال ښکارېدل. خو څرنگه چې هغه د بشر فطرت په ښه ډول پېژندلی و، ټولې تېرايستني او له ژمنو څخه سرغړونې د هغه له هیلو سره سمې بريالۍ کېدې.

له دې کبله، یوه واکمن لپاره د ښو ځانګړنو لرل چندان مهم نه دي. اړینه دا ده چې د دې ځانګړنو د تش په نامه ښودلو فن یې په ښه توګه زده وي. په جرئت ویلی شم که هغه په رښتینې توګه د ښو ځانګړنو خاوند وي او پر هغو عمل وکړي په زیان یې تماميږي، خو د دې ځانګړنو تش په نامه ښودل یې له دې چې په رښتیني مانا یې ولري ورته ګټور دي. د بېلګې په توګه: ډېره ښه ده چې سړی زړه سواندی، وفادار، خواخوږی، عادل، پر مذهب ولاړ ځان وښيي او په باطن کې هم همداسې وي، خو د سړي فکر باید داسې عیار وي چې که چېرې یوه ورځ د دې ځانګړنو متضادو هغو

په کار ده ټول په دې وپوهیږي چې یو ټولواک، په تېره بیا نوی هغه نه شي کولی ټولې هغه ځانګړنې چې یو څوک پرې قدرمن ښکاري تل له ځانه وښيي. کله کله د دې لپاره چې خپل دولت وژغوري، اړ کېږي چې د صداقت، ملګرتیا، خواخوږۍ او دیندارۍ خلاف کارونه ترسره کړي. له دې کبله اړینه ده چې خپل فکر ته هسې بدلون ورکړي چې د بخت توپاني خپې او ګرځېدنه یې ورته اړباسي. نو ټولواک اړ دی چې له دې پنځو ځانګړنو څخه پرته بل څه په ژبه رانه ولي، داسې چې که سړی هغه وويني او یا څه ترې واوري، د ټولواک د زړه سوي، وفا، خواخوږۍ او دیندارۍ په اړه هېڅ شک هم ورته پیدا نه شي، په تېره بیا د وروستۍ ځانګړنې ځان ښودنه له بلې هرې ځان ښودنې څخه ډېر ارزښت لري. ځکه د نړۍ خلک په سترګو قضاوت کوي، نه په لاس، په دې مانا چې ډېری خلک یوازې هغه څه چې ښکاره دي، په سترګو ویني، ډېر لږ خلک کولی شي د سړي باطن لمس کړي.

خلک خپل ټولواک هسې چې د سترګو په مخ کې یې ښکاري ویني او یوازې د ګوتو په شمېر د هغه له اصلیت څخه خبر دي او همدا لږ خلک هم د اکثریت له عقیدې سره د مخالفت کولو جرئت نه کوي. ځکه هغوی پوهیږي چې اکثریت د سلطنت له ملاتړ څخه برخمن دي.

سرېره پر دې د ټولو خلکو اعمالو، په تېره بیا د ټولواکو هغو لپاره یوه داسې محکمه نه شته، چې په اړه یې سړی د وړاندیز غوښتنه وکړي، نو خلک یې پر پایله قضاوت کوي.

نو په کار ده چې ټولواک یوازې د خپلې خاورې او ځان د ژغورنې په فکر کې وي. هرکله چې یو ټولواک وکولی شي خپل واک په خپل قلمرو کې ټینګ کړي، هر عمل چې د دې موخې د لاسته راوړلو لپاره له هغه ترسره کېږي، په پوره ستاینه او درناوي یې په اړه قضاوت کېږي او ټول یې تاییدوي. ځکه عام خلک په ظاهره تېروخي او د دې نړۍ اوسېدونکي هم له همدې عامو خلکو څخه جوړ شوي دي. لږکي په اکثریت کې هېڅکله د پښو ځای نه شي پیدا کولی.

• یو ټولواک، چې نه غواړم نوم یې یاد شي، پر وفا او سولې باندې له ټینګار پرته بل هېڅ څه نه کوي، خو کړنې یې د دواړو برعکس دي او که هغه له دې ځانګړنو څخه یوه هم رعایت کړې وي، نو له سلطنت، اعتبار او ښه نوم څخه به یې بې برخې کړی و.

• د اسپانیا ټولواک فرديناند دی، کله چې مکياوېلي د دې کتاب په لیکنه بوخت و، د یوه داسې ټولواک نوم اخیستل د هغه لپاره له ګواښه ډک کار و.

نولسم څپرکی

له کرکې او حقارت څخه په څه ډول باید ځان وساتي؟

څرنگه چې د غوره ځانگړنو په اړه مو مخکې خبرې وکړې، پاتې برخه یې غواړم په لنډه توګه په دې ډول وڅېړم:

لکه چې په مخکېنۍ برخه کې هم وازول شول، یو ټولواک باید تل په دې فکر کې وي چې د خپل ځان په وړاندې کرکه ونه پاروي. که له دې کاره په مخنیوي کې بریالی شي، نو خپله دنده یې په ښه توګه سرته رسولې ده. که څه هم ممکن له نورو پرتیاو سره مخامخ شي، خو له ګواښه یې باید هېڅ وېره ونه لري. لکه چې وویل شول یو ټولواک تر ټولو لومړی په دې له کرکې سره مخامخ کېږي چې لوټمار وي او د خپل ولس شتمنۍ او ناموس ته لاس غځوي. تر نورو ټولو لارو له دې لارې په ځانګړي ډول ډېر له کرکې سره مخامخ کېږي، چې باید له دواړو څخه ځان وساتي.

خلک داسې دي چې کله یې څوک شتمنۍ او ناموس ته لاس نه وراوړدوي، ځانونه خوښ او سوکاله ګڼي او ټولواک اړ دی چې یوازې د څو کسانو له ځانپالنې سره سیالي وکړي، چې د هغوی مخنیوی به هم بېلابېلې لارې وړ اسانه کړي. یو ټولواک هغه وخت حقیر او د کرکې وړ شمېرل کېږي چې بې ثباته، سپک، ښځنی، تنګ نظری، بې تګله او پرېکنده ونه ګڼل شي. نو یو ټولواک باید د دې ځانگړنو په وړاندې په کلکه مبارزه وکړي، ځان په خورا دقت ترې وژغوري او هڅه وکړي چې په خپلو کړنو کې ځان ځواکمن، دروند، زغم لرونکی، پرېکنده او هوښیار وښيي. باید له ولس سره په ځانګړو معاملو کې داسې وښيي چې قضاوتونه یې نه ګرځېدونکي دي او ځان داسې مجسم کړي چې څوک یې د تېراېستلو خیال په زړه کې ونه ګرځوي او نه ځان ترې تېر کړي.

که یو ټولواک په دې بریالی شي چې د ځان په وړاندې د ولس دغه گروهه رامنځته کړي، نو په حقیقت کې یې ځان د ولس په نظر کې ډېر زیات محترم کړی او هغه ټولواک چې ولس ته په دې کچه محترم وي راپرځول او په وړاندې یې د دسیسو جوړول خورا ستونزمن کار دی. همداراز کله چې په ولس کې محبوبیت ولري او د یوه غوره شخصیت په نظر ورته کتل کېږي، له بهر به په اسانۍ تر یرغل لاندې رانه شي. ځکه یو ټولواک تل د دوه ډوله ګواښونو په منځ کې دی: یو دنده د رعیت له خوا او بل له بهر څخه د بهرنیو ځواکونو یا هېوادونو له خوا.

له بهرنیو ځواکونو څخه د ښو لښکرو او وفادارو متحدینو په مرسته کولی شي دفاع وکړي. ځکه که ښې او منظمې لښکرې ولري، تل کولی شي ښه ملاتړي ((متحدین)) ترلاسه کړي. کله چې بهرني اختلافات په ښه توګه حل شي، نو کورنۍ چارې هم په خپله سمېږي. خو په دې شرط چې وار له مخه د دسیسو له لارې زیاتې ګډې وېډې شوي نه وي او ناکرارۍ په بشپړ ډول وده نه وي کړې.

که هغه ګامونه چې لازم دي او ما یې په پرله پسې توګه یادونه کړې ده، په ښه توګه واخیستل شي او پر هغه لار، چې ما وربښودلې ده، تګ وکړي، که بهرنۍ چارې تر ټینګلې هم وي تر هغې چې له خپلې دفاع څخه نهیلې شوی نه وي، د سپارټ ((د ټولواک)) نیس، په څېر چې تفصیل یې مخکې تېر شو، د دښمن د هر یرغل په وړاندې به درېږي.

خو د خپل ولس په اړه باید ووايم: کله چې بهرنۍ چارې تر ټینګلې وي، باید ټولواک له هغو څخه، چې ممکن په داخل کې په پټه د دسیسې په جوړولو بوخت وي وېره وکړي او ټولواک له دې دسیسو څخه هغه وخت ژغورل کېدی شي چې په خپل ولس کې کرغېږن او حقیر نه وي بلکې ښه اړیکي ورسره ولري او له ځانه یې خوشاله وساتي. د دې ځانګړي ټکي رعایت لکه چې مخکې مو په تفصیل سره وویل یو ټولواک لپاره ډېر اړین دی.

همداراز د دسیسو په وړاندې چې ممکن په سلطنت کې ګډوډي رامنځته کړي، د ټولواک لپاره یوه اغېزمنه لار دا ده چې د خپل ولس په منځ کې حقیر او کرغېږن نه وي. ځکه څوک چې دسیسه جوړوي هیله یې دا وي چې خلک د ټولواک پر وژنه خوښ کړي. خو کله چې ټولواک کرغېږن نه وي او د دسیسې جوړوونکي ته جوته شي چې د دسیسې په جوړولو د خلکو د خوشالتیا پر ځای پر هغوی تېری کوي او کرکه یې راپاروي، هېڅکله به د دې تګلارې خپلولو ته زړه ونه

کله چې د دسیسې جوړوونکي له یوې خوا د دې کار پایله وارزوي او له بلې خوا یې د شکمنو ناراضیانو له خوا مخامخ گواښ ته پام شي، د ټولواک د یوه نژدې ملگري یا د هغه د یوه سر سخته دښمن په بڼه اړ دی چې د ټولواک په وړاندې خپله وفاداري وساتي.

لنډه دا چې د دسیسې د جوړوونکي پر مخ بې شمېره ستونزې پرتې دي. د بېلگې په توګه: د هغوی په منځ کې بې باوري، له یو بل څخه وېره، کینه او د سزا وړاندوینه د دې سبب ګرځي چې هغه له دسیسې څخه وګرځوي او د ټولواک په خوا کې د ټولواک پلویان، قانون، دولت او د سلطنت سترتوب او جلال ولاړ دي او ملاتړ یې کوي. کله چې د ټولواک په وړاندې د ولس مینه او پېرزونه هم پورتنیو عواملو ته ورزیاته شي، هغه به ډېر بې غوره او بې سرښتې سړی وي چې لا به هم د دسیسې د جوړولو هیله کوي. ځکه چې د دسیسې جوړوونکي په ټولیز ډول د خپلې دسیسې له عملي کولو څخه د یوه جرم د رامنځته کېدو وېره لري. په دې مانا چې هغوی په خپله دسیسه ځان ته د ولس غضب راماتوي او ځانته په کې دښمنان ګوري له دې کبله له هغوی څخه د تېښتې لار هم نه لري. نو د دې لپاره چې ولس له ځانه ناخوښه نه کړي، اړ دی چې له دسیسې څخه لاس واخلي.

دا موضوع په تاریخ کې بې شمېره بېلګې لري، خو زه یې دا یوه را اخلمه چې زموږ د پلرونو له یادښت څخه تر موږه رارسېدلې ده او دا د اوسني انیبال د نیکه، میسر انیبال بنتي وګلي Messer Annibale Bentivogli کیسه ده چې د بولونا ټولواک و. هغه د یوې دسیسې په ترڅ کې د کانېشي Canneshi له خوا په یوه غلچکي برید کې ووژل شو. له میسر ګیواني Messer Giovanni پرته چې په هغه

نو کله چې یو ټولواک د خپل رعیت له ملاتړ څخه برخمن وي او په وړاندې یې درناوی لري، باید له ورو دسیسو وپره ونه کړي. خو کله چې ولس له ټولواک څخه ناخوښه وي او په وړاندې یې د کرکې احساس کوي، باید له هرې چارې او هر سړي وپره وکړي.

ښه سنډال شویو او منظمو هېوادونو او ټولواکو هراړخیزه پاملرنه کړې او داسې ترتیبات یې نیولي دي چې هېڅکله د دې هېوادونو مخور او اشرافیان د نهیلې تر پولې ونه رسوي او خلک هم خوښ او قانع وساتي. ځکه دا له هغو مهمو مسایلو څخه دي چې ټولواک یې باید په پوره دقت په پام کې ونیسي.

د اوسمهالو تر ټولو منظمو او ښو سنډال شویو هېوادونو له منځه یو هم د فرانسې هېواد دی. په دې هېواد کې ډېر داسې تاسیسات شته چې د ټولواک خپلواکي او امنیت ورپورې تړلی دی؛ تر ټولو مهم یې پارلمان دی چې له ډېر واک څخه برخمن دی. ځکه هغه چا چې د دې ودانیو بنسټ ایښی دی، د اشرافیانو د ځانپالنې، واکپالنې او د هغوی له زړورتیا ښه خبر ول او داسې یې گڼلې ده چې د هغوی په خوله کې د یوې مسالې ورکول اړین دي چې مخه یې پرې ونیسي او له بلې خوا څرنگه چې د اشرافیانو په وړاندې د عامو وگړو له کینې څخه هم خبر ول او ښه پوهېدل چې دا کینه له اشرافیانو څخه د وېرې په پایله کې رامنځته شوې ده، نو وې غوښتل داسې کار وکړي چې وگړي هم په امن کې وي او تر ډېره یې نه غوښتل چې د دې گام پرته د ټولواک په غاړه واچول شي. ځکه نو د دې لپاره چې د اشرافیانو ناوړه پوهاوی له منځه یوسي، یانې ټولواک د وگړو پر پلوۍ تورن نه شي، یا برعکس وگړي داسې

موږ کولی شو له دې بېلگې څخه یو بل ښه درس هم زده کړو. هغه دا چې د دې تاسیساتو په لرلو ټولواک کولی شي هغه چارې چې له مسوولیتنه ډکې دي، د نورو پر اوږو واچوي او هغه چې په مینه، ښښه او ښېگڼه کې راځي په خپل لاس کې واخلي. او پرې نه ږدي چې د خلکو د کرکې وړ وگرځي.

ښایي ځینې خلک داسې فکر وکړي چې که د روم د امپراتورانو د ژوند او مړینې علتونه په بشپړه توګه وڅېړل شي، ډېرې بېلگې به ترلاسه شي چې زما له نظریاتو سره توپیر لري. ځکه، سره له دې چې زیاترو یې په خورا درنښت ژوند کړی او د اوچتې روحیې خاوندان ول، خو بیا هم له سلطنت څخه ګوښه شوي او یا هم د خپل ولس له خوا د دسیسو په ترڅ کې وژل شوي دي.

دغو ګټنیو ته د ځواب په موخه به زه د ځینو امپراتورانو ځانګړنې او چلند راوسپړم او په زیات به یې کړم چې د هغوی د راپرځېدنې علت له هغو اسبابو پرته چې ما یې دعوه کړې ده بل څه نه دي. او په همدې لړ کې به د تاریخ هغه برخې د مطالعې لپاره وړاندې کړم چې هغو ته د پام وړ دي چې غواړي اوسمهالې چارې وڅیړي. زما په اند ددې مقصد د روښانولو لپاره بسنه کوي چې ټول هغه امپراتوران، چې د امپراتورۍ دوره یې د وتلي فیلسوف مارکس Marcus څخه پیل او پر ماګزیمینوس Maximinus پای ته رسېږي، راواخلم. چې په دې ډول دي: مارکس او د هغه ځوی کومودوس Commodus، پرتیناکس Pertinax، جولیانوس Julianus، سیوروس Severus او د هغه زوی انتونینوس کاراکالا Antoninus Caracalla، ماکرینوس Macrinus، هلیوګابالوس Heliogabalus، الکسانډر Alexander او ماکزیمینوس Maximinus.

لومړی باید یادونه وکړم چې په نورو هېوادونو کې پکار وه چې ټولواکي باید یوازې د اشرافیانو له ځانپالنې او واکپالنې او د عامو وګړو له پاڅون او سرغړونې سره سیالي وکړي. خو د روم امپراتورانو درېیمه ستونزه هم درلوده چې باید ویې زغمي. او هغه د روم د لښکرو لوټماري، په شتمنۍ پسې هڅه، سپکاوی او وژنې وې. دا

نو له دې امله هغو ټولواکو یا امپراتورانو، چې دا فطري وړتیا نه درلوده او یا یې نه شو کولی د هغه ځواک یا نفوذ لاسته راوړل زده کړي چې د سرتېرو مخنیوی پرې کېده، تل راپرځېدلي دي. په تېره بیا زیاتره ټولواکي چې تازه سلطنت ته رسېدلي ول او کافي تجربه یې نه لرله، کله چې به یې له دې دوو متضادو پوځونو ((ولس او لښکرو)) ستونزې پرتله کړې، نو د دې لپاره چې له اوسني ګواښ څخه په کراره شي، سرتېري به د خلکو په پرتله ځواکمن ورته ښکارېدل او خپله خوښي به یې ورته ښکاره کړه. خو د خلکو ناخوښۍ او ځورونې ته یې چندان ارزښت نه ورکاوه او د همدې چلند له مخې یې د سرتېرو له خوا ملاتړ کېده.

ټولواکي نه شي کولی د یو شمېر خلکو له کرکې څخه ځان خوندي کړي. نو لومړی خو ورته په کار ده چې د هر یوه له کرکې څخه ځان وژغوري او که بیا د دې کار په ترسره کولو کې پاتې راځي، هڅه دې وکړي چې د ټولنې تر ګردو غښتلي او ستر پوځ دښمني پرغاړه وانهخلي.

له همدې امله هغو ټولواکو، چې ځانګړې مرستې ته یې اړتیا لرله، د دې پر ځای چې د ولس پلوي وکړي، د ناوړه تجربې له مخې یې د سرتېرو هغې ته زړه ښه کړی دی. د دې کارونو ګټې او زیانونه د دې ټولواکو د څرګندونې پر بنسټ ول چې پوهېدل او که نه، خو د خپل نفوذ او واکمنۍ د سلامتۍ او خونديښنې لپاره یې ترسره کول.

د دغو لاملونو له مخې دې پرېکړې ته رسېږو چې که څه هم مارکس، پرتیناکس او الکساندر د منځني ژوند او ځانګړنو خاوندان، د نیاومنیټا او عدالت مینه وال، د تېري دښمنان، په خواخوږۍ او زړه سوي مشهور ول خو له مارکس پرته ټولو

خو پرتیناکس د لښکرو د هیلو بر خلاف امپراتوری ته ورسېد. ځکه لښکرې چې د کوموډوس په پېر کې په چرماری او بد اخلاقي روږدې شوې وې، چمتو نه وې هغو سختو ترتیباتو ته چې پرتیناکس ورته ټاکلي ول خپله خوښي ښکاره کړي. له همدې امله په لښکرو کې د کرکې احساس راوپارېده او څرنگه چې پرتیناکس خپل زیات عمر خوړلی و نو په سپکه سترګه یې هم ورته کتل او همدا وه چې په یو څو ورځو کې یې سلطنت راوپرځېده.

همدلته باید یادونه وکړم: کرکه څومره چې له بدو کارونو راپارېږي هومره له ښو کارونو هم راپورته کېدی شي. لکه مخکې چې یادونه وشوه ټولواک د خپل دولت او واکمنۍ د ساتلو لپاره زیاتره اړ کېږي چې په بدو کارونو لاس پورې کړي. دا ځکه، کله چې یې اړتیاوې اړباسي، په واک کې د پاتې کېدو لپاره له دې دریځو پورونو یانې ولس، لښکرو او اشرافیانو څخه یوې ته مخه کوي. نو هره طبقه چې وټاکي اړومرو به فاسده وي. خو په کار ده چې د وخت له اړتیا سره سم چلند ورسره وکړي د هغوی غوښتنو ته غاړه کېږدي او له ځانه یې خوښ وساتي. او په دې وخت کې ښې ځانګړنې ټولواک ته زیان رسوي.

خو راځئ چې اوس الکسانډر ته راشو. الکسانډر د داسې ښو ځانګړنو څښتن او نیاومن ټولواک و چې له نورو ټولو ستاینو سره سره چې پر هغه پېرزول شوې دي یوه یې دا وه چې د خپل ځوارلس کلن سلطنت په اوږدو کې یې د چا د وژنې حکم له محکمې پرته نه دی ورکړی. خو سره له دې بیا هم په ښځینه توب ((زن صفتی)) مشهور شو او داسې تصور کېده چې مور یې پرې واکمنه ده. ځکه یې نو لښکرو په وړاندې دسیسه جوړه کړه او ویې واژه.

که اوس د کوموډوس، سیوروس، کاراکالا او ماکزیمینوس اخلاقو او ځانګړنو ته پاملرنه وکړو وبه وینو چې ټول بې رحمه او لوټماران ول او د دې لپاره چې لښکرې له ځانه خوښې وساتي، د خلکو په وړاندې یې له هېڅ ډول بې انصافي څخه

سيوروس د روم د امپراتور جوليانوس Julianus له سست عنصري او لټي ښه خبر و. هغه وخت چې په سکلاوونیا Sclavonia کې د لښکرو مشر و، لښکرې يې دې ته بېلارې کړې چې روم ته ولاړې شي او د پرتيناکس غچ واخلي. پرتيناکس د پروتوران د ساتونکو له خوا وژل شوی و. په دې پلمه يې خپلې لښکرې د روم پر لور وخوځولې او پرته له دې چې د سلطنت د لاسته راوړلو لپاره خپله هيله څرگنده کړي، يا يې له حرکت څخه څوک خبر شي، روم ته ننوت. روم ته له ننوتو سره سم د مشرانو د جرگې غړو له وېرې هغه امپراتور وټاکه او جوليانوس يې وواژه.

له دې پېښو څخه څه موده وروسته د سيوروس پام شو چې د روم امپراتورۍ ته په خپله لار کې دوه لوی خنډونه لري، بايد له منځه يې وېوسي چې د روم يوازينی امپراتور شي. يو نيژر Niger و چې په اسيا کې يې ((د ختيځو چارو)) مشري پر غاړه وه او خپلو لښکرو ته يې په ډاگه ويل چې امپراتور ورته ووايي او په لوېديځ کې الينوس Albinus و، چې ده هم دې گلی ته زړه ښه کړی ؤ.

کله چې سيوروس امپراتورۍ ته ورسېد، ويې ليدل چې له دواړو سيالانو سره په يو وار د جگړې اعلان هوبښاري نه ده او له گواښ سره يې مخامخ کوي. نو په دې هوډ شو چې له نيژر سره جگړه وکړي او د الينوس په حق کې له چل څخه کار واخلي. ځکه يې نو الينوس ته وليکل:

”څرنگه چې زه د مشرانو جرگې په ټاکنه امپراتور شوی يم، هيله لرم چې دغه مقام او درنښت له تاسې سره شريک کړم“، د قيصر لقب يې ور واستوو او هغه يې د

خو کله چې سيوروس نيژر ته ماتې ورکړه، وېي واژه او ختيځې اسيا ته يې امنيت ورپه برخه کړ، روم ته وگرځېد او سنا ته يې له الينوس څخه سر وټکاوه چې د هغو ټولو مرستو او گټو په بدل کې چې د الينوس په حق کې يې کړي، الينوس په پټه د دسيسې په جوړولو بوخت دی او د هغه د وژنې په لټه کې شوی دی. نو اړ دی هغه ته د دې نه مننې په بدل کې سزا ورکړي. بيا فرانسې ته ولاړ او د الينوس په لټه کې شو، چې هلته يې بيا له مقامه لرې او وواژه.

اوس که هر څوک د دې ټولواک کړنو ته څير شي، جوته به يې کړي چې د هغه په طبيعت کې هم د زمري وحشت او زړورتيا او هم د گيدې مکر پروت و؛ خلکو په يو وخت کې هم وېره ترې کوله او هم يې درناوی کاوه. لښکرو هم له هغه کرکه نه کوله او سره له دې چې نوی واک ته رسېدلی و او دومره تجربه يې هم نه لرله، په دې توانېد چې د روم په څېر يو ستر هېواد وساتي. د اقتدار سترتوب او شهرت هغه تل د خلکو له کرکې څخه خوندي ساته، که نه ممکنه وه د هغه د توندۍ او لوټمارۍ په وړاندې يوه ورځ خلکو خپله کرکه ښودلې وى.

د هغه زوی انتونينوس کاراکالا هم د غوره شخصيت او ځانگړنو خاوند و. سترې کارنامې يې سرته ورسولې چې هغه يې د خلکو په منځ کې د درناوي او لښکرو په منځ کې د منلو وړ وگرځاوه. هغه يو جگړه مار ټولواک و، چې د سختيو او ستړياؤ د زغملو ډېر زيات وس يې درلود. ساده خواږه به يې خوړل، تجمل، چرچې، خوندور خواږه او تفريح يې نه خوښوله، چې همدې ځانگړنو يې خپلو لښکرو ته د مينې وگرځولې و. سره له دې ټولو بيا هم د هغه بېرحمي او تريخ خوی ډېر سخت وه. په روم کې يې تر څو ډله ييزو وژنو وروسته په بېلابېلو وختونو کې د روم زيات شمېر خلک ووژل او د سکندرېي اوسېدونکي يې هم په ډله ييز ډول له تورې تېر کړل چې وروسته يې بيا په دې ځانگړنو کې داسې نوم وايست چې د ټولې نړۍ کرکه يې د ځان په وړاندې راوپاروله او په خلکو کې يې داسې وېره خپره کړې وه چې ان نژدې ملگري يې هم ترې وېرېدل چې په پايله کې د خپلو لښکرو له منځه د يوه سل مشر پوځي Centurion له خوا ووژل شو.

د يادونې وړ ده چې ټولواکي نه شي کولی له دې ډول وژنو څخه چې په خورا سنجش، کلک هوډ او جرئت ترسره کېږي ځان وساتي. ځکه هر څوک چې له ځانه

انټونينوس د خپل قاتل په برخه کې بې پروايي وکړه. لومړی هغه د خپل قاتل يا سل مشر ورور په خورا سپکاوي وواژه او وروسته يې دا افسر هم څو ځلې په مړينه گواښولی و. خو بيا يې هم هغه ته په خپل ساتونکي گارډ کې دنده ورکړې وه. د هغه دغه عمل لکه پېښه چې يې موږ ته راښيي ډېر له گواښه ډک و.

راځئ چې اوس کوموډوس ته راشو. دې سړي چې سلطنت په ميراثي توگه ترلاسه کړی و، ورته په کار وه چې په هماغه اسانۍ يې ساتنه هم کړې وي. ځکه د مارکس زوی يو امپراتور و او هغه ته په کار وه چې له خپل پلار څخه تقليد وکړي، خلک او لښکرې له ځانه خوښ وساتي. څرنگه چې يو وحشي، توند او لوټمار طبيعت يې درلود، غوښتل يې چې خلک لوټ کړي او خپله حريصه طبعه خوشاله وساتي. ځکه يې نو خپل ټول وخت د سرتېرو خواهشاتو او د هغوی فاسدولو ته ورکړ، چې په راز راز تېريو او فجايعو اخته شول. له بلې خوا پرته له دې چې خپلې ځوکې او حيثيت ته څه پاملرنه وکړي، زياتره به تياتر ته ښکته کېده او له گلاډياتورانو Gladiators سره به يې جگړه ييزې سيالۍ کولې او ددې تر څنگ به يې داسې بې ارزښته او سپک کارونه کول، چې د ټولواکۍ له مقام سره ډېر لږ ښايېدل. له همدې کبله د لښکرو په نظر کې حقير شو او محبوبيت يې له لاسه ورکړ. څرنگه چې له يوې خوا د کرکې وړ وگرځېد او له بلې خوا په سپکه سترگه ورته کتل کېدل، په وړاندې يې دسيسه جوړه شوه او ووژل شو.

اوس د دې وخت دی چې د ماکزيمينوس د ژوند لپاره هم لږ څه تم شو. ددې سړي جگړه ييزه روحیه د ستاينې وړ وه او د الکسانډر تر مړينې وروسته چې تفصيل يې مخکې تېر شو، د لښکرو له خوا چې د الکسانډر له ارام طبيعت څخه تنگ شوي ول، امپراتور وټاکل شو. خو دې مقام له هغه سره دومره دوام ونه کړ. ځکه دوه ټکي د دې سبب شول چې د هغه په وړاندې کرکه راوپارېږي او حقير وشمېرل شي: لومړی دا چې په يوې مشهورې کورنۍ پورې يې اړه نه درلوده او يو وخت په تراس Thrace کې د رمې ((مېرو)) په پېولو بوخت و چې له دې کاره يې ټول خبر ول. ځکه نو ټولو په سپکه سترگه ورته کتل. دويم: کله چې ټولواک وټاکل شو تر ډېر

په پایله کې ټولو د هغه په وړاندې پاڅون وکړ؛ د نسب ټیټوالی، د خلکو کرکه، بې شمېره خونړۍ ټول سره یو شول او ټوله نړۍ یې له هغه سره دښمنه کړه. داسې چې لومړی افریقا، بیا د روم سنا او وروسته ټولې ایټالیا د هغه په وړاندې پاڅون وکړ. په دې ترڅ کې یې خپل لښکر هم په وړاندې راپورته او له نورو سره یو ځای شو: په دې وخت کې دغه لښکر د اکیلیا Aquileia په کلابندۍ بوخت و. څرنگه چې کلابندۍ ډېر وخت ونیو او هغوی ونه شو کولی دغه ښار فتحه کړي. او له بلې خوا د هغه له سپکوالي او بیرحمۍ هم پوزې ته راغلي ول. کله چې یې د هغه په وړاندې د نورو پاڅون ولېده د هغه وېره یې له زړه ورکه شوه او زړه یې وکړ چې امپراتور ووژني.

ددې اړتیا نه وینم چې د هلیو گابالوس، ماکرینوس او جولیانوس په اړه نور څه ووايم. ځکه هغوی ټول بې نسب، سپک او د ټیټې کچې خلک ول. د کرکې وړ وگرځېدل او خلک یې ژر له شره خلاص شول. خو پورتنیو مسایلو ته یوازې دا یوه برخه ورزیاتوم چې اوسني ټولواکي د یوه منظم لښکر د رامنځته کولو په برخه کې دا ډول ستونزو او دسختیو گاللو ته ډېر لږ اړ کېږي. که څه هم په کار ده له هغوی سره نرم، معتدله او په احتیاط چلند وشي. خو دومره اړین هم نه دی. ځکه اوسني ټولواکي یو هم د روم د امپراتورۍ په څېر داسې لښکرې نه لري چې سرتېري یې د ایالتونو په اداره کولو او واکمنۍ د چلولو مهارت ولري. نو که په هغه وخت کې په کار وه چې لښکرې د خلکو په پرتله ډېرې خوښې وساتل شي، یوازې د دې لپاره و چې د لښکرو نفوذ د خلکو په پرتله ډېر و. خو اوس له عثماني ټولواک او ((د مصر)) له سلطان Soldan پرته ټولو ټولواکو ته پکار ده چې خلک له ځانه خوښ وساتي، نه لښکرې. ځکه قدرت او سترتوب د خلکو په لاس کې دی، نه د لښکرو په لاس کې. په بله وینا خلک د لښکرو په پرتله غښتلي دي.

ما له پورتنیو ټولواکو څخه عثماني ټولواک ځکه مستثنا کړ چې هغه تل ۱۲ زره پلې او ۱۵ زره سپرې لښکرې له ځان سره ګرځوي. چې د هېواد امنیت او د سلطنت ځواک ورپورې تړلی دی. پکار ده چې له هغوی سره ښه اړیکې وساتي. د

د یادونې وړ ده چې د سلطان هېواد په داسې حال کې چې له هېڅ یوې ټولواکۍ سره ورته والی نه لري، خو بیا یې هم د پاپ له حکومت سره پرتله کولی شو. نو په داسې یو حالت کې هغه نه یو داسې هېواد گڼلی شو چې نوی په سلطنت بدل شوی وي او نه یې د میراثي سلطنتونو په کتار کې راوستلی شو. ځکه د سلطان تر مړینې وروسته د هغه زوی ځایناستی نه شي کېدی. دې څوکۍ ته یوازې داسې سړی گمارل کېږي چې هغه څوک یې وټاکي چې د نوي سلطان د ټاکلو واک لري. او دا ترتیب د دې هېواد له پخوانیو مقرراتو څخه دی. نو نه شو کولی د نوي سلطنت نوم ورکړو. ځکه هغه ستونزې چې په نوي سلطنتي هېواد کې رامنځته کېږي په دې هېواد کې نه شي راپورته کېدی. دغه مقررات چې له پخوا څخه ورپاتې دي ټاکلې یې ده چې نوی ټاکل شوی ټولواک ټولو ته داسې د منلو وړ دی لکه سلطنت چې یې په میراثي توگه ترلاسه کړی وي.

چې بېرته اصلي موضوع ته وگرځو نو وایم چې که پورتنۍ پېښې وارزول شي، جوتیري چې د روم د امپراتورانو، چې نومونه یې پورته یاد شول، د راپرځېدنې یوازې لامل حقارت او کرکه وه. او په همدې لړ کې دا هم څرگندېږي چې له دې امپراتورانو څخه چې یوې ډلې یې یوه لاره غوره کړې وه او یو ډول کړنې یې ترسره کړې او بل شمېر یې بله لاره غوره کړه چې له لومړۍ هغې سره یې توپیر درلود، ولې له هرې یوې څخه یوازې یو کس نېکمرغه شو او ښه پای یې درلود او نور ټول له بدمرغۍ سره مخ شول او پایله یې زیان رسونکې وه؟

دا ځکه چې الکساندر او پرتیناکس دواړه تازه کاري او نوي امپراتوران ول، د مارکس په څېر ورته په ارثي توگه سلطنت نه و رسېدلی، نو هغو لپاره د مارکس تقلید زیانمن و. همدارنګه د انټونینوس، ماکزیمینوس او کومودوس ته په زیان وه چې د سیوروس د کړنو تقلید وکړي. ځکه هغوی هغه ذاتي وړتیا او استعداد نه درلود چې د هغه عمل په بشپړه توگه تعقیب کړي.

لنډه دا چې نوی واک ته رسېدلی ټولواک د مارکس د کړنو تقلید نه شي کولی او دا هم اړینه نه ده چې د سیوروس د ټولو کړنو تقلید وکړي. خو له سیوروس څخه یوازې باید د کړنو هغه برخه زده کړي چې د سلطنت د بنسټ او اساس د اېښودلو لپاره یې اړینه بولي او له مارکس څخه دومره بسنه کوي چې د ټولواکۍ د

شلم څپرکی

ایا کلاګانې او یو شمېر نورې لارې چارې چې ټولواکي یې کاروي، ګټور دي که زیانمن؟

1. د دې لپاره چې د سولې په چاپېریال کې سلطنت وکړي، ځینو ټولواکو خپل ولس بې وسلې کړی، نورو د خپلې واکمنۍ په ښارونو کې د ډلګیو په جوړولو تفرقه اچولې ده او حکومت یې پرې کړی دی، ځینو د ځانونو په وړاندې دښمني راولاړه کړې ده او نورو بیا هڅه کړې ده څوک چې د سلطنت په پیل کې د باور وړ نه ول، ځانته راواړوي. چا ځانته پوځي کلاګانې ودانې کړي او چا همدا کلاګانې راغورځولې او ویجاړې کړي دي.

که څه هم څوک وروستی پرېکړه نه شي کولی چې د ډلګیو، کلاګانو او نورو لاروچارو کارول څومره اغېزمن دي، خو د هغه هېواد یا ایالت له حالاتو او شرایطو پوره خبر نه وي، چې دا پرېکړې په کې کوي، خو زه به بیا هم د هر یوې په اړه داسې پراخه خبرې وکړم چې ګټې او زیانونه یې په خپله روښانه شي.

2. هېڅ ټولواک خپل ولس نه دی بې وسلې کړی بلکې چې بې وسلې یې پیدا کړی، وسله وال کړی یې دی. ځکه هغوی ته د وسلې په ورکړه، تاسو په خپله وسله وال کیږئ او هغوی چې پر تاسو بې باوره ول، پر تاسو باور کوي او په وړاندې مو وفادار پاتې کیږي او هغوی چې وفادار ول په خپل حال پاتې کیږي، چې په دې ډول ولسونه ستاسو پلویان او ملاتړي ګرځي. یو ټولواک نه شي کولی چې ټول وګړي وسله وال کړي، خو هغوی چې تاسو وسله وال کړي، له امتیازاتو برخمن کیږي، او پاتې وګړي څه ستونزه نه را ولاړوي او په اسانۍ اداره کیږي. ځکه تاسو د هغوی په وړاندې توپیر کوئ ځنې وسله وال کوئ او ځانګړی پام پرې کوئ. ځکه نو هغوی ځان په ټولواک پورې تړي، او پاتې وګړي چې وسله وال شوي نه دي ستاسې دا پرېکړه پرځای بولي. ځکه هغوی به فکر کوي چې وسله وال کسان له ډېرو ګواښونو

خو کله چې یو ټولواک نوی دولت ولکه کړي او غواړي خپل هېواد ته یې د یوه نوي ایالت په توګه ورګډه کړي، اړینه ده چې د نوي نیول شوي هېواد ټول وګړي پرته له هغو چې د دې هېواد په نیولو کې یې پلوي او مرسته کړې ده، بې وسلې کړي، او بیا خپل دغه پلویان هم له وخت او موقع سره سم بې اختیاره، بې ځواکه او جګړه ییزه روحیه یې ورسره کړي. خپل ترتیبات داسې سنډال کړي چې په نوي ولکه شوي هېواد کې ټول وسله وال کسان د هغه خپل سرتېري وي او په زاړه دولت یا د ټولواک په خپل هېواد کې یې نږدې کسان پاتې شوي وي.

3. زموږ نیکونه، په تېره بیا هغوی چې هوښیار ول، په دې روږدي ول چې ووايي "پیستویا Pistoia باید د ښکېلو ډلګیو په مرسته وساتل شي او پیزا Pisa د نظامي کلاګانو په ودانولو" چې د همدې مفکورې له مخې یې په ځینو لاس لاندې ښارونو کې ناندري راپورته کولې، چې د هغوی یووالی له منځه ویوسي، په اسانۍ او پرته له ستونزو خپله ولکه پرې وساتي.

کېدی شي دغه مفکوره هغه وخت پر ځای وه، چې ایټالیا تر یوه ځایه د تعادل په حالت کې وه او ډاډمن امنیت یې درلود. فکر نه کوم چې نن ورځ دې څوک یوه داسې مفکوره خپله تګلاره وګرځوي.

زما په اند خو د ډلګیو جوړول هېڅکله هم ګټور نه دي پاتې شوي. ځکه ښکاره ده چې که دشمن د بېلابېلو ښارونو له لارې پر تاسې یرغل وکړي، تاسې ډېر ژر ماتې خورئ، ځکه کمزورې خوا به تل له بهرنیو یرغلګرو ځواکونو سره یو ځای

زما په گروهه وېنېسيان د پورتنی لامل له مخې راوپرځېدل. ځکه هغوی تر ولکې لاندې ښارونو کې د گیلف Guelph او گیبیلین Ghibelline دوه مخالفې ډلگۍ وروزلې. که څه هم هغوی یې د وینو تویولو ته نه وې پرې ایښې، خو تر منځ یې د اختلافاتو اور ته لمن وهله. تر دې چې د دغو ښارونو اوسېدونکي د خپلمنځي اختلافاتو له امله داسې سره ووېشل شول چې بیا یووالی یې ناشونی و او لکه موږ چې یې شاهدان یو، پایله یې د هیلو برخلاف وه. ځکه د ویلا Vaila تر ماتې وروسته له دې ډلگيو څخه یوې زړه وکړ، راپورته شوه او له وېنېسيانو یې دولت ونيو. نو دغه ډول میتود د ټولواک د ضعف او کمزورۍ څرگندوی دی.

یوه ځواکمنه او غښتلې واکمني باید په خپل قلمرو کې دې ډول ډلگيو او مخالفتونو ته اجازه ور نه کړي. که څه هم دغه میتود د تر ولکې لاندې سیمو اداره اسانه کوي، خو یوازې د سولې پر مهال کارنده دی، دغه تگلاره د جگړې پر مهال یې ځایه او تېرايستونکې ده.

4. بې له شکه چې ټولواکي هغه وخت سترتوب ته رسېږي او نوم وباسي چې په وړاندې یې پرتې ستونزې او خنډونو په بریالیتوب اوار کړي. نو کله چې د سړي بخت وینښ شي، په تېره بیا کله چې غواړي یو نوی واک ته رسېدلی ټولواک سترتوب ته ورسوي. هغه چې د میراثي ټولواک په پرتله د سترتوب او شهرت د ترلاسه کولو زیاته اړتیا ویني، په وړاندې یې داسې دښمنان راولاړېږي چې دسیسې جوړې کړي، او بیا نوي ټولواک ته د دې وار ورکوي چې پرې برلاسی شي او د هغوی په مرسته داسې د شهرت لوړو پوړیو ته رسېږي لکه پر یوې زینې چې دښمنانو ایښې ده پورته کېږي. ځکه نو ځینې هوښیاران په دې گروهه دي چې یو ټولواک باید په ډېر چم او هنر ځان ته دښمنان پیدا کړي او بیا یې په ځپلو او له منځه وړلو، خپل نوم، شهرت او جلال نور هم لوړ کړي.

5. ټولواکو، په تېره بیا هغو چې نوي واک ته رسېدلي دي، د هغو خلکو په پرتله چې د خپلې واکمنۍ په پیل کې یې د باور وړ ول، په هغو کې چې د ټولواک د باور وړ نه ول، ډېره وفاداري او رښتینولي موندلې او مرسته یې ترلاسه کړې ده.

د سینا Siena ټولواک پاندولفو پتروکسي Pandolfo Perocci خپل دولت د د باور وړ خلکو په پرتله ډېر د هغو په مرسته اداره کړ، چې د واکمنۍ په پیل کې پرې بې باوره و.

خو د دې موضوع په اړه سړی یوه ټولیزه قاعده نه شي وړاندې کولی. ځکه دا له هر سړي سره توپیر کوي. خو زه یوازې په دې وینا بسنه کوم چې که هغه خلک چې د واکمنۍ په پیل کې ناخوښه ول، داسې وي چې د خپل ژوند او تلپاتوالي لپاره د ټولواک مرستې ته اړتیا لري، په خورا اسانۍ یې ځانته رااړولی شي او هغوی هم په ډېره کلکه دې ته تیار دي چې په ټوله وفا او رښتینولۍ د ټولواک په چوپړ کې پاتې شي. ځکه هغوی پوهیږي چې باید په ښه کړون د ټولواک هغه بدگوماني له منځه یوسي چې د واکمنۍ په پیل کې یې د هغوی په وړاندې درلوده، چې په دې ډول ټولواک له هغوی څخه ډېره ګټه پورته کوي. ځکه څوک چې له خپل ژوند او ځوکی څخه په بشپړ ډاډ د ټولواک چوپړ کې دی، ښایي د خپلو اړوندو دندو په ترسره کولو کې ناغیږي وکړي.

څرنگه چې زموږ موضوع هم په همدې ټکي ده، نو پکار ده د یوه داسې ټولواک پام ورته راوگرځوم چې د خلکو د یوې ځانګړې مرستې په مټ یې دولت ترلاسه کړی دی؛ باید د دې مرستې او پېرزوڼې لاملونه وارزوي؛ که دا د ټولواک په وړاندې د هغوی طبیعي مینه نه بلکه یوازې له پخوانۍ ادارې د ناخوښۍ پایله وي، نو په دې صورت کې به له هغوی سره د ښو اړیکو ټینګول د ټولواک لپاره ډېر ستونزمن کار وي. ځکه د هغوی د خوښۍ ترلاسه کول څه اسانه کار نه دی.

که د دې موضوع لاملونه په هغو بېلګو کې، چې له اوس مهالو او لرغونو چارو رااخیستل شوې دي وارزوو، څرګندېږي چې د ټولواک لپاره د هغو په پرتله چې د واکمنۍ په پیل کې خوښ و او له همدې امله یې هغه دې کار ته و هڅاوه، له هغو سره د اړیکو ټینګول اسانه دي چې له پخوانۍ ادارې څخه خوښ ول او له دې کبله له ټولواک څخه ناخوښه دي او دښمني ورسره کوي.

6. دا یو دود دی چې ټولواکي د خپل هېواد د بشپړ امنیت لپاره کلاګانې جوړوي او غواړي چې د هغو خلکو په وړاندې یې د دفاع د وسایلو په توګه وکاروي، چې په وړاندې یې په پټه کار کول غواړي او طرحې جوړوي. همداراز د دښمن د لومړي یرغل پر مهال د ځان د خونديښ په موخه هلته پناه یوسي. زه هم دغه چاره ستایم. ځکه دا د لرغونو شخصیتونو کار دی. خو موږ په خپل وخت کې

Messer Niccolo Vetelli، د سیتا دي کاستیلو

Citta di Castello دوه کلاگانې راوغورځولې چې دغه دولت په ښه توګه وساتي. د اورینو ډیوک، ګیلډو او بالډو Guido Ubaldo خپلې ځواک سیمې ته د راګرځېدو پر مهال چې د سیزار بورجیا له خوا شړل شوی و د خپل هېواد کلاګانې له خاورو سره خاورې کړې او داسې یې وګڼله چې له دې کلاګانو پرته به یې هېواد په ډېرو ستونزو له لاسه وځي، مانا په اسانۍ به یې له لاسه ورته کړي.

بنتي وګلې هم کله چې بولونا ته راستون شو همدا پرېکړه یې وکړه. نو له همدې امله د کلاګانو ګټه او زیان په حالاتو او شرایطو پورې تړلي دي؛ که له یوې خوا ستاسو لپاره ګټورې دي نو له بلې خوا زیان دررسوي.

او دې مطلب لپاره داسې دلیل وړاندې کوم: هغه ټولواکي چې د بهرنیو ځواکونو په پرتله له خپل ولس څخه ډېره وېره لري، اړ دي چې کلاګانې جوړې کړي او هغوی چې د خپل ولس په پرتله له بهرنیو ځواکونو څخه ډېره وېره لري، کلاګانو ته اړتیا نه لري.

هغه کلاګانې چې د فرانسېسکو سفورتسا له خوا په میلان کې ودانې شوې، نه یوازې اوس بلکې په راتلونکي کې به هم په دې هېواد کې د بلې هرې ګلډوډۍ په پرتله د سفورتسا کورنۍ زیاته له ګواښونو سره مخامخ کړي.

نو له دې کبله، تر ټولو ښه کلا دا ده چې ټولواک په ولس کې کرغېړن نه وي. ځکه په دې صورت کې سره له دې چې تاسو به کلاګانې لرئ، خو که ولس ستاسو په وړاندې د کرکې احساس کوي، نو هېڅ یوه کلکه کلا به تاسو خوندي ونه ساتي. ځکه له هغه ولس سره چې د خپل ټولواک په وړاندې وسله راپورته کوي، د بهرنیو ځواکونو له خوا په مرسته کې هېڅ څنډه او کمی نه لیدل کېږي.

موږ په خپل وخت کې هم کله نه دي لیدلي چې کلاګانې کوم ټولواک ته ګټورې تمامې شوې وي، پرته له کاونتیس فورلي (د فورلي ملکه) څخه، چې د خپل خاوند کاونت ګیرالامو Count Giralamo تر وژل کېدو وروسته یې یوازې د همدې کلاګانو په مرسته د خلکو د پاڅون په وړاندې ودرېده او تر هغو یې وساتله چې له میلان څخه مرسته راوړسېده، او خپل دولت یې له پاڅونه کرار او بېرته ترلاسه کړ. خو په هغه وخت کې چارې داسې وې چې بهرنیو د یو هېواد له اوسېدونکو سره مرسته نه شوه کولی. وروسته بیا کله چې سیزار بورجیا د هغې پر هېواد یرغل وکړ او ناخوښه ولس هم له بهرنیو ځواکونو سره لاس یو کړ، کلاګانو ډېر لږ ارزښت درلود.

که دغه ټولې خبرې وارزوو، زه باید هغه څوک چې کلاګانې جوړوي او هغه
چې ترې تېرېږي، دواړه وستایم. خو زه باید هغه ټولواکي پر وېولم چې پر کلاګانو
زړه تېري او د ولس کرکې ته لږ ارزښت ورکوي.

یو وېشتم څپرکی

ټولواک څه ډول چلند وکړي چې ښه نوم وگټي؟

۱. یوه ټولواک ته د سترو جگړه ییزو طرحو، نوښتونو او نورو ته د تقلید لپاره د ښو بېلگو د پرېښودلو پرته نور هېڅ ځانگړنې دومره ښه نوم نه ورپه برخه کوي. د اوس مهالو ټولواکو له منځه د اراگون فرديناند یا د اسپانيا اوسنی ټولواک نژدې یو نوی ټولواک گڼل کېږي. که څه هم هغه یو بې ارزښته ټولواک و، خو اوس یې د بریاوو او شهرت له پلوه په مسیحي نړۍ کې پرمختگ کړی او تر گردو په لور پورې کې ځای لري.

که تاسو د هغه کړنې و ارزوئ، نو وبه وینئ چې د هغه ټول کارونه ستر دي او ځینې یې ان له هیلو اوچت گڼل کېږي. ده د خپلې واکمنۍ په پیل کې پر گرانادا Granada جگړه پیل کړه، چې دغه وسله وال گام یې په حقیقت کې د واکمنۍ لپاره یو کلک بنسټ گڼلی شو. دغه کار یې لومړی په کراره او پرته له کومې وېرې، چې گویا له خنډ سره به مخ شي، پیل کړ. ځکه هغه د کاسټیل Castile اشرافیان دومره بوخت وساتل چې په هېواد کې یې له نوو بدلونونو څخه د خبریدو وخت نه درلود. او په دې توگه، پرته له دې چې د هغه له خوا د کارول شوې لارو چارو څه څرک واخلي، هغوی یې د خپل واک او نفوذ تر اغېز لاندې راوستل. د کلیسا او ولس پر پیسو یې یو منظم او ځواکمن لښکر جوړ کړ، او د یوه پوځي ډسپلین بنسټ یې کېښود چې وروسته یې بیا هغه ته نړیوال شهرت ور وباښه. سربېره پر دې چې هغه ستر کارونه ترسره کول او سترې طرحې یې جوړولې، ځان به یې په مذهبي جامه کې ښوده. او ځان یې یوې سپېڅلې بهرحمۍ ته ورکړی و. یانې داسې یې ښودله، چې که کوم تېری کوي، د مذهب او دین په لاره کې یې کوي. نو ځکه یو منلی کار دی. په دې ډول یې ټول عرب ((مراکشیان او د شمالي افریقا اوسېدونکي)) چې پر اسپانيا یې یرغل وروړی و، له اسپانيا څخه وشړل او خپل هېواد یې ترې پاک کړ. چې دا

د هغه ټولې کړنې یو په بل پسې داسې رامنځته کېدې چې چاته یې د دې وخت نه ورکاوه، چې د مخالفت په فکر کې یې شي او په کلکه یې په وړاندې ودرېږي.

۲. په کورنیو چارو کې د یادونې وړ بېلگې پرېښودل هم ټولواک ته ډېر مرستندویه او ګټور تمامېږي. کټ مټ لکه هغه بېلګې چې د میسر برنابو دا میلانو Messer Bernabo da Milano له کړنو رالېږدول شوي دي. کله چې به وار لاسته ورغی، په کورنیو چارو کې به یې د یو چا په لاس ځانګړي غیرعادي ښه یا بد کارونه ترسره کول، بیا به یې هغه ته له کړي کار سره سم انعامونه ورکول، یا به یې سزا ورته ټاکله، چې په دې توګه به تبصرې پرې کېدې او د ولس پام یې ځانته را اړاوه.

نو یو ټولواک باید تل په دې هڅه کې وي چې په خپل هر عمل کې داسې چلند غوره یا داسې کړنې ترسره کړي، چې ځانته د ولس په منځ کې د یو ستر او غوره شخصیت حیثیت او مقام وګټي.

۳. ټولواک چې ښه ملګری یا پرېکنده دشمن وي، هم د درناوي او احترام وړ ګرځي. مانا پرته له کومې سپما څخه خپله ملګرتیا له یوې یا بلې خوا سره اعلانوي، چې دغه تګلاره تر بې پرېتوب څو ځلې ګټوره ده. ځکه که د ستاسو دوه غښتلي ګاونډي هېوادونه په خپلو کې په جګړه اخته کېږي، طبیعي ده چې که د هغوی له منځه یو بريالی کېږي، تاسو به یا وېره ترې کوئ او یا به یې نه کوئ.

په دواړو حالاتو کې ستاسو لپاره تر ټولو ګټوره لار دا ده چې خپله پلوي له یوې خوا سره اعلان کړئ، که نه ځای پر ځای به د بريالۍ خوا د ښکار قرباني شی. ماته شوې خوا به له تاسو کرکه کوي او د فاتحې خوا له دې ګام څخه به خوند اخلي او خوشې به ښکاره کوي. هېڅ ډول عذر یا دلیل به تاسو له دې ډول ګواښ څخه نه شي ژغورلی او تاسو به هېڅ دلیل نه لرئ چې وړاندې یې کړئ او نه کوم پلوی چې ستاسو ساتنه وکړي. دا ځکه چې فاتحه خوا شکمن ملګري نه غواړي، چې

د یونان له خاورې د رومیانو د شړلو په موخه انتیوکوس Antiochus د ایتولیانو په غوښتنه یونان ته ولاړ. هغه اکیانیانو ته، چې له رومیانو سره یې لاس یو کړی و، خپل استازی واستاوه او هغوی ته یې د دې سلا ورکړه چې بې پرې پاتې شي. خو له بله پلوه رومیانو پر هغه ټینگار کاوه چې باید د هغوی په پلوی وسله راپورته کړي، دا موضوع د اکیانیانو رسمي جرگې ته ولوېده او په دې جرگه کې د انتیوکوس استازي پر هغوی ټینگار وکړ چې باید بې پرې پاتې شي. خو د رومیانو استازي د هغه خبرو ته ځواب کې داسې وویل: "دا چې تاسو ته یې د دې سلا درکړه چې که تاسو زموږ په جگړه کې برخه وانخلي، نو ستاسو په ګټه به وي، بالکل بېخایه او د ګټو پر خلاف مو ده. ځکه که تاسو مداخله ونه کړئ، نو تاسو به پرته له کومې ملګرتیا او پاملرنې فاتحې خوا ته د غنیمت په توګه ورپاتې شئ".

له دې کبله هغوی چې ستاسو دوستان نه دي، تل به تاسو ته د بې پرېتوب سلا درکوي او هغوی چې مو دوستان دي، پر تاسو باندې ټینگار کوي چې وسله راپورته کړئ او په جگړه کې برخه وانخلي.

هغه ټولواک چې د ټینګې ارادې خاوند نه دی، د دې لپاره چې له اوسني ګواښ څخه ځان وژغوري، په ټولیز ډول بې پرېتوب غوره کوي او خپلې تباڼې ته لاره اواروي. خو که تاسې په پوره زړورتیا له یوې خوا سره ملاتړ اعلان کړئ او هغه خوا چې تاسو یې پلوي کړې ده، فاتحه شي، سره له دې چې فاتح هېواد به غښتلی وي او تاسو به د هغه په وړاندې د مقاومت جوګه نه یاست، خو بیا هم فاتح هېواد ستاسو پوروی دی، په منځ کې مو د دوستۍ اړیکې ټینګ شوي او بشر تر اوسه دومره نه دی سپین سترګی شوی، چې د یو چا ښېګڼه هېره کړي او پر هغه چا باندې، چې په جگړه کې یې ورسره مرسته کړې، تېری وکړي. هسې هم فتحې له هره پلوه دومره بشپړې نه دي چې فاتح دې ارومرو پر خپلو ژمنو ونه درېږي یا دې د هغه پروا ونه ساتي. او که هغه خوا چې تاسو یې پلوي کړې، ماتې وخوري، نو تاسو ته به پناه درکړي او که وس ولري، مرستې به درسره وکړي او تاسو د داسې بخت ملګري یاست چې بیا به راوینږي.

په دویم حالت کې که هغوی چې په خپل منځ کې په جگړه اخته دي، داسې وي چې تاسو د یوه او بل د فتحې په اړه هېڅ اندېښنه نه لرئ، بیا هم تر ټولو معقوله لار دا ده چې تاسو له یوې خوا سره ټولواکه جوړه کړئ. ځکه تاسو له یوې خوا سره د بلې خوا په تباهی کې مرسته کوئ، چې که هوښیار وی او په یوازې ځان کې نه شو فتح کولی، نو له تاسو به یې هم مرسته نه غوښتی، او له دې یرغله به تېر شوی وی، اوس چې یې بریا ستاسو له مرستې پرته کېدون نه لري، نو که په دې لار کې تاسو مرسته وکړئ، فاتحه خوا ستاسو په واک کې پاتې کېږي او په همدې ځای کې د یادونې وړ ده چې یو ټولواک باید هر ډول پاملرنه وکړي چې ترهغې اړ نه وي هېڅکله پر نورو هېوادونو د یرغل په موخه د ځانه غښتلي هېواد سره ټولواکه جوړه نه کړي.

لکه چې وړاندې وویل شول که هغه هېواد، چې تاسو یې خپلې ملګرتیا ته رابللي یاست برلاسی شي، نو د ستاسو په واک کې به پاتې شي او ټولواکي باید له هغو ګامونو ځان وساتي چې په پایله کې یې هغوی د بل چا تر لاس لاندې راځي یا یې په واک کې لوېږي.

وېنېسینانو د میلان د ټولواک په وړاندې له فرانسې سره ټولواکه جوړه کړه او دغه ډول ټولواکه، چې د هغوی د تباهی لامل وګرځېد، دومره اړین نه و. پکار وه ترې تېر شوي وی. خو د فلورېنسیانو لپاره یوه اړتیا وه، هغه وخت چې پاپ او اسپانیا خپلې لښکرې پر لمبارډې د یرغل لپاره واستولې. په داسې حالاتو کې ډېره ترې نه شي کېدی او ټولواک تل اړ دی چې د یوې خوا پلوي وکړي.

هېڅ دولت باید فکر ونه کړي چې غوره کړې تګلاره یې خوندي ده بلکې داسې دې وګڼي چې که هره تګلاره غوره کوي شکمنه به وي. ځکه ورځنۍ چارې په دودیز ډول داسې دي چې سړی نه شي کولی له یوې ستونزې ځان وساتي بې له دې چې په بلې واوړي. خو هوښیاري او پوهه په دې کې ده چې سړی د ستونزو لږ او ډېر زیان پرته کړي او بیا هغه تګلاره خوښه کړي چې په اند یې لږ زیانمنه ده.

۴. ټولواک باید تل د وړتیا او استعداد ملاتړی وي، د مسلک ځاوندان او ماهرین چې په هر فن کې وي په امتیازاتو ونازوي او درناوی یې وکړي. همداراز ټولواک باید خپلو خلکو ته سوله ییز چاپېریال رامنځته کړي چې هغوی وهڅول شي چې د سوداګرۍ او د کرنې په ډګر کې خپل فعالیتونه په پوره ډاډ پرمخ بوځي. داسې چې له یوه سره د پانګې په زیاتولو د دې وېره نه وي، چې شتمني به یې څوک په

۵. سربېره پر دې ټولواک اړ دی چې د کال په اړوندو فصلونو کې خپل خلک په جشنونو، موسمي لوبو او نندارو خوشاله وساتي. خرنګه چې هر ښار په بېلابېلو ټولنو او ډلو وېشل شوی دی، ټولواک باید د هرې یوې درناوې وکړي، په ناستو او غونډو کې یې ګډون وکړي او ځان د هغوی په وړاندې د خواخوږۍ او ناتنګلیدۍ ((ازادفکری)) نه ډک وښيي. خو خپل مقام، حیثیت او جلال ته یې پام وساتي او په هېڅ بیه یې د ارزښت لږولو ته غاړه کې نه ږدي.

دوه ويستم څپرکی

د ټولواک د وزیرانو او سلاکارانو په اړه

د وزیر ټاکل خپله ټولواک لپاره څه اسانه کار نه دی. د هغه وزیر وړتیا او ناورتیا چې د ټولواک له خوا ټاکل شوی وي د ټولواک له غوراوي پورې اړه لري. ځکه لومړنی انگیرنې چې موږ د ټولواک د ښېگڼو، اخلاقو او پوهې په اړه کوو، د هغو خلکو په ارزولو یې کوو چې د ټولواک شاوخوا راټول شوي دي.

که دغه خلک پوهه یا وړتیا ولري، ټولواک او هېواد ته وفادار وي. نو ویلی شو چې ټولواک هوښیار او څیرک سپری دی. ځکه خپله ټولواک د هر وزیر د استعداد او وړتیا کچه ارزولې ده او په دې ښه پوهیږي چې هغوی څه ډول ځانته وفادار وساتي. او که داسې نه وي نو موږ به د پورتنۍ یادونې مخالف نظر د ټولواک په اړه ولرو. په دې مانا چې د ټولواک د هوښیارتیا او لید لوري په اړه ښه نظر نه شو لرلی. ځکه لومړنی تېروتنه چې هغه کړې د خپلو وزیرانو او سلاکارانو په ټاکنه کې یې ده. د سینا د ټولواک پانډولفو پیټروکسي په وړاندې به هر چا د یوه هوښیار او پوه ټولواک انگېرنه کوله چې د میسر انتونیو دا وینافرو Messer Antonio da Venafro په څېر یو وړ او بااستعداده وزیر یې د خپل خدمت لپاره ساتلی او هغه هم په ټوله رښتینولۍ د ټولواک په چوپړ کې دی.

خلک د پوهې او غوراوي ((درک)) له پلوه په درې ډلو وېشل شوي دي:

1. هغه څوک چې د نورو له مرستې او لارښوونې پرته خپلې ستونزې په خپله اواروي.

2. هغه څوک چې خپله د غوراوي او بېلولو ځواک نه لري، خو هغه څه چې نورو سم درک کړي وي د لارې مثال څرځوي.

3. هغه څوک چې نه خپله نه د بل چا د لارښوونې له لارې د غوراوي((درکولو)) وړتیا او ځواک لري.

هغه خلک چې په لومړۍ ډلې کې راځي تر ټولو ښه دي او د دويمې ډلې خلک په ښو کې شمېرل کېږي. مانا په دويم پوړ کې دي. خو د درېيمې درجې خلک اصلاً بايد هېڅ د اعتماد وړ ونه گرځي.

که پانډولفو پتروکسي په لومړۍ ډله کې نه وي، بې له شکه به په دويمه ډله کې راځي. يو څوک چې ښه له بدو بېلولی شي او د نورو له خوا ترسره شوې سمې کړنې او ويناوې درکوي او ځان پرې پوهوي، که خپله د نوښت او ابتکار قوه ونه لري خو بيا به هم د خپلو نوکرانو وړتيا او ناوړتيا په ښه ډول تشخيص کړي. خپلو وړتيا لرونکو او رښتينو خدمتگارانو ته به امتيازات ورکړي او پاتې به يې اصلاح کړي.

په دې ډول هېڅ شاهي دربار نه شي کولی ورته ټولواک تېرباسي، بلکې ناچاره دي چې په ټوله رښتينولي او مينه هغه ته خدمت وکړي.

د دې لپاره چې يو ټولواک خپل وزيران او سلاکاران په ښه توگه وپېژني. يوه داسې ازموينه شته چې هېڅ نيمگړتياوې نه لري او تل بريالی راوځي. هغه دا چې کله يو ټولواک وپوهيږي چې وزير يې د هېواد او ټولواک په پرتله ډېر په خپل فکر کې دی او يا دا چې په ټولو کړنو او اعمالو کې يې د خپلو گټو په اړه چورتونه وهي، نه د ټولواک د هغو په اړه. داسې وزير هېڅکله د ټولواک لپاره يو رښتيني خدمتگار نه شي کېدی او نه بايد ټولواک پرې باور وکړي. ځکه چې کله يو ټولواک خپل وزير ته د هېواد د چارو واک ورسپارلی وي، نو وزير هم بايد د خپلو شخصي گټو په اړه فکر ونه کړي. بلکې تل بايد د ټولواک گټې په نظر کې ونيسي او هغو چارو ته چې د ټولواک گټې ورپورې تړلې نه وي هېڅکله پام ونه کړي.

له بلې خوا ټولواک هم د دې لپاره چې خپل وزير رښتيني او امانت کارى وساتي. اړ دی چې هغه مطالعه کړي او وې څاري. د هغه حيثيت وساتي بډای يې کړي. بې شمېره نورې ښېگڼې ور ورسوي او درناوی يې وکړي. په ټولو منډو تړو کې چې د هېواد د چارو په پر مخ بېولو کې يې گالي، مرسته ورسره وکړي او په همدې ترڅ کې دا هم ورته وښيي چې وزير په يوازې سر او د ټولواک له مرستې پرته هېڅ نه شي کولی. چې وزير هم خپل ټول پت او حيثيت د ټولواک پېرزونه وگڼي. ټولواک بايد خپل وزير د ډېرو ښېگڼو، درناوي او امتيازاتو په ورکولو سره ښه موږ کړي. چې د تل لپاره له پرديو څخه د احسان او انعام تمې ته په زړه کې ځای ورنه کړي. وزير ته د دې ښېگڼو او امتيازاتو په ورکولو او هغه ته د هېواد د چارو په

کله چي د وزير او ٲولواک تر منځ داسي يو صميميت پيدا شو په ښه توگه
کولي شي پر يو بل باور وکړي او که د دې برعکس وي، نو تل به له دوي دواړو
څخه يوله بدې پېښې سره مخ کېږي.

دروېشتم څپرکی

له غوره مالو او چاپلوسانو څخه په څه ډول باید ځان وساتي؟
 زه نه غواړم چې زموږ د موضوع له يوې مهمې برخې څخه، چې د غوره مالو
 او چاپلوسانو په اړه ده، پټه خوله تېر شم. ځکه يوه تېروتنه چې له يو ټولواک څخه
 ښايي په ډېرې اسانۍ وشي، په همدې برخه کې به وي.
 په دربار کې د دغو خلکو شمېر ډېر زيات دی او ټولواکي که څه هم له ډېرې
 څيرکۍ او له احتياطه ډک وي خو بيا هم په ډېرو ستونزو کولی شي هغوی وپېژني او
 ځان ترې وژغوري.

ځکه بشر پر خپل ځان مين دی او په خپل ځان پورې اړوندې چارې ښې ورته
 بريښي. خو بيا ځنې وخت په کې داسې تېروتلې وي چې ځان ترې په خورا ستونزو
 خلاصولی شي. نو داسې يوه ټولواک ته ستونزمنه خبره ده چې له دې ډول چاپلوسانو
 او غوره مالو څخه ځان وژغوري. او که وغواړي چې ځان ترې لرې وساتي، ژر د
 کرکې او نفرت له ګواښ سره مخ کېږي.

يوازې يوه لار شته، چې له دې شر څخه يې ژغوري. هغه دا چې غوره مالو او
 چاپلوسانو ته دا ډاډ ورکړل شي چې ټولواک ته حقيقت ويل او غوره مالي نه کول د
 هغه سپکاوی نه دی او نه هم د ټولواک د خواشينۍ لامل ګرځي. خو که داسې وشي
 او هېڅوک ټولواک ته غوره مالي ونه کړي ((او د ټولواک په شتون کې په ازادانه
 ډول رښتيا ووايي)) نو د ټولواک په اړوند درناوي کې کمی راځي.

ځکه نو که ټولواک يو هوښيار او تجربه کاره سړی وي، درېيمه تګلاره غوره
 کوي. هغه دا چې د خپل ولس له منځه يو شمېر پوه خلک ټاکي او يوازې هغوی ته
 د بيان د ازادۍ يا حقايقو د ويلو اجازه ورکوي او بيا يوازې د هغو شيانو په اړه په
 ازاده توګه رښتيا ويلی او خپلې نظريې ورکولی شي چې ټولواک يې په اړه پوښتنه
 کوي او بس، او دغه حق نورو عادي کسانو ته چې پورتنۍ ځانګړتياوې نه لري بايد

له دې سلاکارانو سره په ډله ییزه او جلا جلا ډول د ټولواک چلند باید داسې وي چې هر یوه ته جوته شي چې په هره اندازه چې د خپلې نظریې په څرگندولو کې ازاد او یا یې نظریه روښانه وي، هومره به د ټولواک د پاملرنې، نژدېوالي او اعتماد وړ وگرځي. ټولواک هم باید له دغو سلاکارانو پرته د بل چا خبرو او ویناوو ته غور و نه نیسي.

یوازې هماغه ټاکلې تگلاره ټینگه کړي، چارې په خورا پرېکنده ډول پر مخ بوځي او وروسته هم پر هماغه هوکړه، عقیده او پرېکړه ټینگ پاتې شي. خو که د ټولواک کړنې او عمل د دې برعکس وي یا د غوره مالو او چاپلوسانو له خوا راپرځي یا دا چې د ډول ډول رایو او نظرونو په اورېدلو سره خپلې عقیدې او رڼې ته بدلون ورکوي، اعتبار او ارزښت یې راټیټیږي چې د دې موضوع په اړه به یوه اوس مهالې بېلگه وړاندې کړم.

فرالوکا Fra luca چې د اوسني امپراتور ماکسیمیلیان Maximilian په دربار کې د سلاکار په توګه چارې پر مخ بیايي په داسې حال کې چې یوه ورځ یې د هغه جلالتمآب په اړه ماته خبرې کولې، وې ویل. "اعلیحضرت د هېواد د چارو په اړه له هېچا سره سلا نه کوي" د چا نظر نه اخلي ((او له دې سره سره د خپل نظر او پرېکړې ملاتړ هم نه کوي)).

دا ځکه چې د هغه کړنې له هغې وینا سره چې مخکې وشوه په بشپړ ډول سمون نه خوري. ځکه چې کله ټولواک د یو نوي بهیر یا طرحې د پلي کولو لپاره موټې راپورته کوي، په خپل نیت څوک نه خبروي او نه یې په اړه د چا نظر غواړي. خو کله چې فکر ته د عمل جامه ورواغوندي او په ډاګه یې کړي نو بیا یې نیت څرګندېږي. په همدې وخت کې د خپلو نژدې کسانو له خوا د طرحې په عملي کولو کې له مخالفت سره مخ کیږي.

نو څرګنده ده چې هغه هم د ټینګې ارادې څښتن نه دی د هغوی د مخالفتونو په وړاندې غاړه ږدي او له نرمۍ څخه کار اخلي. د خپلو پرېکړو له عملي کولو څخه لاس اخلي او د دې کار پایله بیا دا راوځي چې له هغو کارونو څخه چې نن یې د پلي کولو پرېکړه کړې، سبا ترې تېر شي. نو د هغه اراده په بشپړه توګه نه څرګندېږي او پر اراده او عزم یې د باور درلودل شوني نه دي.

ځکه نو یو ټولواک ته په کار دي چې تل سلا مشورې واخلي خو په ټاکلو وختونو او داسې حالاتو کې چې خپله ټولواک یې وغواړي نه په هغه وخت کې چې سلاکاران یې وغواړي. د چا سلا مخکې له دې چې پوښتل شوی وي ښه ونه گڼي. مانا هېڅوک باید دا زړه ونه کړي چې مخکې له پوښتنې د موضوع په اړه خپله نظریه څرگنده کړي.

ټولواک د هېواد د چارو په اړه د سلاکارانو د نظر په اخیستلو کې باید تل ازاد وي، تل یې نظر واخلي، پوښتنې ترې وکړي. بیا د خپلو پوښتنو ځوابونه په پوره زغم واورې او که د ځوابونو د ورکړې په اوږدو کې د چا غوره مالي او د رښتیاو پټول، په هر دلیل چې وي ورته څرگند شي، خپله غوسه دې وربښکاره کړي.

څوک چې د ټولواکو د درک قوه یا هوښیاري د ټولواک په ځانگړې وړتیا پورې نه بلکې د مجربو وزیرانو او هوښیارو سلاکارانو پورې تړلې بولي تېروتلې دي. ځکه ښکاره ده چې که خپله ټولواک هوښیار نه وي فطري وړتیا او استعداد ونه لري، هېڅکله نه شي کولی د خپلو ښو او هوښیارو وزیرانو او سلاکارانو له ښو مشورو څخه گټه واخلي. که څه هم کله کله "استثنا" او د بخت له مخې ځینې وزیران ډېر پوه راوځي او د ټولواک د غوراوي له حس سره هېڅ تړاو نه لري. مانا هغه وزیر ته چې ټولواک خپلې ټولې چارې ورسپارلې دي، وړتیا او استعداد یې خپله د ټولواک په پرتله ډېر وي په داسې حالاتو کې ټولواک ښايي ښې مشورې او لارښوونې ترلاسه کړي او چارې به یې هم طبعاً په ښه ډول سمبالېږي. خو تر ډېره دوام نه کوي. ځکه همدغه وزیر به په ډېر لنډ وخت کې د ټولواک د راپرځولو وسایل تیار کړي او هېواد به ترې ونیسي. خو که ټولواک د یوه پر ځای ډېر سلاکاران ولري او خپله یو بې تجربې شخص وي او پوره مالومات هم ونه لري، هېڅکله نه شي کولی چې خپل سلاکاران همنظره او همفکره کړي. نو څرنگه چې خپله هم د دې وړتیا نه لري چې د خپلو سلاکارانو په منځ کې یووالی رامنځته کړي هر سلاکار به یې د خپلو ځانگړو گټو په لټه کې وي، خپله ټولواک به نه د هغوی د سمون او اصلاح وړتیا او ځواک لري او نه به د هغوی ناوړه کړنې راسپړلی او رابرسېره کولی شي.

نو ښکاره ده چې دا ډول خلک د دغه ډول ټولواک په چاپېریال کې وطن پلورونکي، خاین او ځانپالي روزل کېږي پرته له هغو چې د ځینو بندیزونو له امله ناچاره دي چې ځانونه ښه او رښتیني وښيي.

نو داسې پرېکړه کولی شو چې د پوه او رښتیني سلاکار، له هر ځای چې وي د
 هوښیاری او وړتیا اصلي سرچینه یې خپله ټولواک دی. نه دا چې د ټولواک
 هوښیارتیا او وړتیا له ښو سلاکارانو او وزیرانو له امله په هغه کې راڅرگندېږي.

څلورويشتم څپرکی

ایټالوي ټولواکو ولې خپل هېوادونه له لاسه ورکړل؟

ټولې سلاوې چې مخکې ورکړل شوي دي، که په بشپړه هوښیاری پلې شي، یو نوی پر تخت ناست ټولواک به د یو داسې تجربه کار او رسېدلي ټولواک په څېر راڅرگند کړي چې ته وا د کلونو کلونو راهیسې یې سلطنت کړی وي او داسې به یې تخت ټینګ کړي لکه د وخت په تېرېدو سره چې یې سلطنت ټینګ او ځواکمن شوی وي. ځکه خلک د هغو ټولواکو په پرتله چې سلطنت په میراثي توګه ور رسېدلی، د نوو رابنکاره شو ټولواکو چلند او کړنې په زیات غور څاري.

که دغه اعمال په ښه، پر له پسې توګه او په پوره هوښیاری تش په نامه وښودل شي، اغېزې به یې د میراثي ټولواکو د نفوذ د سابقې په پرتله هم خلک ډېر د نوي ټولواک پر لور را مات کړي. ځکه خلک د زړو او لرغونو شیانو په پرتله تل نوو شیانو ته ډېر لېواله وي، په تېره بیا کله چې خپله وضعه او حالت تر پخوا غوره وويني یا ورته ښکاره شي چې په بشپړه هوساینه او د سولې په چاپیریال کې ژوند کوي. او خلک تر دې زیات د نورو شیانو تمه هم نه ترې کوي.

که له ټولواک څخه په نورو مسایلو کې څه غفلت او تېروتنه ونه شي خلک چمتو دي ښکاره کړي چې له نوي ټولواک څخه ډېر خوشاله دي. په دې توګه به دا د یوه نوي ټولواک لپاره دوه ویاړه وي چې یو څو یې نوی سلطنت رامنځته کړ، او بل یې د دې نوي سلطنت بنسټ په ښو قوانینو، ښو متحدینو، او په غوره چلند کلک کړی دی. او هغو لپاره به دوه شرمه وي چې سلطنت یې په میراثي توګه ترلاسه کړی دی خو د وړتیا ((د پورتنیو ځانګړنو)) په نه لرو یې له لاسه ورکړی.

که موږ هغو ټولواکو ته، چې زموږ په پېر کې یې خپل هېوادونه له لاسه ورکړي، کتنه وکړو او د هغوی د پرځېدو لاملونه وڅېړو، د بېلګې په توګه: د ناپل ټولواک، د میلان ډیوک او داسې نور، نو جوته به شي چې هغو دلایلو ته په پام سره،

که ولس یې پلوی وی او یا په دې پوهېدی چې د اشرافیانو له دسیسو څخه په څه ډول ځان وژغوري، ارو مرو بریالي کېدل.

خو هغه هېوادونه چې پورتنۍ دوې ((۲)) نیمګړتیاوې نه لري، یو منظم او برابر لښکر یې هم تیار کړی چې د اړتیا پر مهال د جګړې ډګر ته ودانګي، ماتې یې ناشونې ده.

که د مقدونېې د فلیپ ((د سکندر پلار نه بلکې هغه چې د ټیتوس کیتوس Titus Quintus له خوا راوپرځېده)) ځواک او د یونان او روم ځواکونه چې دواړو په یوه لاس پر هغه یرغل کړی و سره پرتله کړو، و به وینو چې د هغه ځواک د دغو دوو هېوادونو په پرتله څومره لږ و، خو څرنګه چې یې منظمې لښکرې درلودې، ولس یې هم په وړاندې وفادار او د هغه پلوی و، اشرافیان هم ترې خوښ وو او خپله یې هم یوه جګړه ییزه روحیه لرله. تر ډېره د هغوی په وړاندې وجنګېد او د دې سره سره چې د دښمن د ډېر ځواک په وړاندې یې خپل څو ښارونه هم له لاسه ورکړل، خو تر پایه ودرېد او له خپل هېواد څخه یې په مېړانه ساتنه وکړه. ځکه نو هغو ټولواکو چې خپل هېوادونه یې تر څو کلونو واکمنۍ وروسته له لاسه ورکړي، باید پوه شي چې دا د قضا او تقدیر حکم نه دی چې د هغوی لاسونه دې له خپل میراثي هېواد څخه لنډ او پر دیو لاسونو ته دې ولوړي، بلکې زیان د هغوی پخپله لټی ((د سمو لارو نه کارونه)) کې دی.

څرنګه چې یې د سولې او کرارۍ پر مهال تصور نه کاوه چې ممکن یوه ورځ به په دې توره ورځ اوړي ((بشر داسې طبیعت لري چې کله سمندر ولاړ و ویني توپان هېروي)) نو کله چې پر داسې ټولواکو ناوړه حالات راغلي، د خپل هېواد د دفاع او ساتلو په فکر کې نه دي شوي بلکې تل یې د تېښتې نقشې برابرې کړي او تل له خپل میراثي تخت او تاج څخه په دې تمه تېر شوي دي چې په راتلونکي کې به یې ولس د اتلانو له ظلم او تېري څخه تنګ راشي او یوه ورځ به یې بېرته خپل پلرني هېواد ته راوبولي. پورتنۍ فکر ممکن په هغه صورت کې پر ځای وي چې د هېواد د ژغورلو لپاره یې د دفاع ټول وسایل او ټولې لازمې هڅې کارولي وي خو ګټورې نه وي پریو نې.

که یوازې په دې خیال له هېواده لاس واخلي، د راتلونکي د پېښو او بدلونو د یوې خیالي مرستې په تمه چې ښايي ورسره وشي، د خپل پلرني هېواد له ساتنې او دفاع څخه غفلت کوي، شونې نه ده چې ولس داسې یو ټولواک راوبولي.

که بیا فرضاً ولس په راتلونکي کې داسې یوه بلنه ورهم کړي دغه بلنه ټولواک ته دا ډاډ نه شي ورکولی چې هېواد به یې په لاس کې پاتې شي.

څرنگه چې د ټولواک له خوا ددې کار د تر سره کولو لپاره کومه هڅه نه ده شوې، ځکه نو دغه ډول سپارنه د ټولواک لپاره بې گټې ده.

د هېواد د تلپاتې ساتنې او ولکې لپاره یوازې ډاډمنه او ځټکوره لار دا ده چې خپله ټولواک د هېواد د ساتلو لارې چارې په خپله ځانگړې وړتیا او زړورتیا په خپله برابري کړي.

پنځه ویشتم خپرکی

بخت د بشر پر چارو څه اغېز لري او په کومو لارو چارو کولی شو
چې د ځان لپاره یې مساعد کړو؟

زیاتره خلک په دې گروهه دي چې د بشر چارې د پاک خدای او د بخت او
تقدیر له خوا داسې اداره کیږي، چې خلک نه شي کولی د خپل عقل او هوښ له
مخې بدلون ورکړي او یا دا چې د تقدیر په وړاندې هېڅ چاره نه شته او له دې امله
دې پایلې ته رسېدلي چې د بخت او تقدیر په وړاندې ډېره هڅه او خواري بې گټې
ده او ښه لار دا ده چې ټول کارونه د تقدیر په واک کې پرېښودل شي.

ځینې وخت چې ما پخپله په دې خبره غور کړی، تر یوې کچې دې ټکي ته
رامات شوی یم چې پورتنۍ گروهې ته، چې ټولو ته د منلو وړ ده، غاړه کېږدم. ځکه
په اوسني پېر کې ځینې سترې پېښې او لوی بدلونونه چې موږ په خپلو سترگو لیدلي
او اوس یې هم وینو، ټول د بشر له هیلو پورته دي، خو بیا هم له دې انکار نه شو
کولی چې بشر په خپلو کارونو کې فاعل مختار دی. زما په اند ښایي بخت او تقدیر
زموږ پر نیمایي اعمالو اغېز ولري، خو نیم نور او یا شاید له نیم څخه لږ کم یې زموږ
په واک کې هم راکړي وي. کیدای شي چې بخت او تقدیر له یوه لوی نیز یا سېلاب
سره پرتله کړو، چې کله سر واخلي نورې لویې دښتې لاندې کوي او هر څه چې یې
لکه ودانۍ او ونې مخې ته راشي له بېخه یې باسي او ړنگوي یې، د یو ځای خاورې
بل ځای ته لېږدوي او هر څه چې له مخې تېښته کوي او د هغه ځواک ته سر ږدي. له
هغه ځایه چې ټول د نیز له زیان او وړانیو خبر دي، پوهیږي چې د هغه بهیر او
راپورته کیدل وحشت او وېره رامنځته کوي، شونې نه ده چې خلک یې په عادي
وختونو کې د مخنیوي پر لارو چارو غور ونه کړي، اړین خنډونه او کلک دفاعي
بندونه جوړ نه کړي. داسې چې کله بیا نیز سر اخلي، اوبه به یې هغو کانالونو ته
سمېږي چې وار له مخه چمتو شوي. او په دې توګه به د نیز اوبه بیا نه دومره خپلسرې

بخت او تقدیر خپل ځواک په هغه ځای کې ښيي چې له وړاندې یې په مخکې د مقاومت ځواک نه وي تیار شوی او تل په هغه ځانگړي لوري زور اچوي چې پوهیږي په وړاندې یې داسې خنډ نه شته چې مخنیوی یې وکړي. که تاسو ایټالیا ته فکر وکړئ چې د دې ټولو پېښو او بدلونونو اصلي ځای دی، وبه وینئ چې د یوې پراخې دښتې بېلگه لري چې هېڅ ډول خنډ په کې نه وي. که ایټالیا هم د فرانسې، المان او اسپانیا په څېر په پوره مهارت او وړتیا ساتل کېدی، هېڅ یوه ډنگوونکي سېلاب به دا بدلونونه، وحشت او ورانې چې نن هلته لیدل کېږي نه ول رامنځته کړي. زما په اند همدومره به په ټولیز ډول د بخت او تقدیر په وړاندې د مقاومت په اړه بسنه وکړي.

او اوس که دا موضوع په ځانگړي ډول وڅېړم، وایم چې ځینې وخت داسې پېښې چې یو ټولواک یوه ورځ نیکمرغه دی، خو په سبا یې وینو چې همدا ټولواک، پرته له دې چې په روحیاتو او چلند کې یې څه توپیر ولیدل شي، سلطنت یې له لاسه وتلی دی.

زما په اند دا خبره هغه لامل پورې اړه لري، چې مخکې مو اوږدې خبرې پرې وکړې. یانې هغه ټولواک چې په بشپړه توګه پر بخت ډډه وهي، د بخت له بدلون سره راپرځي. همداراز هغه ټولواک چې کړنې یې د وخت له غوښتنې سره سمې تر سره کوي تر ټولو بريالی راوړي، خو هغه ټولواک له ماتې سره مخامخ کېږي چې کړنې یې د وخت له غوښتنې سره نه شي سمولې. ځکه تل وینو چې خلک د شته وسایلو په مرسته هغې موخې پر لور وځي چې په پام کې یې لري. چې دا د شتمنۍ یا اقتدار ترلاسه کول دي. د دې موخو د ترلاسه کولو لپاره هغوی بېلابېلې لارې کاروي، د بېلګې په توګه یو د پاملرنې له لارې وړاندې ځي، بل په ګرندیتوب او بې پروایۍ، یو د ځواک په کارولو او بل په پلمو او چل ول، یو په زغم او بل د هغه په سرچېه ډول. هر یو له دې بېلابېلو لارو څخه یوه خپلوي او خپلې موخې ته رسېږي. همداراز ښکاره ده چې که دوه کسان، دواړه د احتیاط له لارې یوې موخې پر لور ګام پورته کړي، یو بريالی کېږي خو دویم خپلې موخې ته نه رسېږي. خو دوه نور کسان چې یو محتاط او بل بې پروا وي، دواړه بريالي کېږي. د دې بریاوو لامل

دا ځکه لکه چې مو مخکې ورته نغوته وکړه، دوه کسان له دوو بېلابېلو لارو څخه یوې موخې ته اقدام کوي او دواړه بريالي کیږي. دوه نور کسان له یوې لارې څخه کار اخلي یو موخې ته رسېږي او بل پاتې راځي. په یوه هېواد کې د بدلونونو رامنځته کېدل هم له همدې ځایه سرچینه اخلي. که له هغه چا سره چې په احتیاط او زغم پرمختګ کوي، وخت او حالات هم یو ځای رغړي، کارول شوي وسایل یې سم دي او دا سړی به په پوره بريالیتوب پر مخ ولاړ شي. خو که وخت او حالاتو بدلون وکړ، د هغه له منځه تلل هم حتمي دي. ځکه کوم وسایل چې دغه سړی یې د دې کار لپاره په واک کې لري، نه شي کولی وخت او حالاتو ته بدلون ورکړي. هېڅوک په خپله پوهه او هوښیاری نه دي بريالي شوي چې له دې بدلونو سره ځان روړېدې کړي او دا کار د لاندې دوو دلایلو له مخې ناشونی دی :

۱. ځکه چې له هغو وسایلو څخه نشي گرځېدلی چې طبیعت یې کارولو ته اړ کوي.

2. څرنګه چې یوازې د هماغو وسایلو په کارولو سره بريالی شوی دی نشي چمتو کېدی چې د حالاتو له بدلون سره یې پرېښودل ګټور دي.

ځکه نو که یو محتاط سړی اړ شي چې په بې پروايۍ او مهارت ځان موخې ته ورسوي بريالی به نه شي. که طبیعت له وخت او حالاتو سره بدلون کولی د هغه ښه بخت به هم نه اوښته.

دویم پاپ جولیس به تل په بشپړه بې پروايۍ او بې باکۍ په کارونو لاس پورې کاوه، او تل به یې شرایط او حالات له خپلې کارولې لارې سره سم پیدا کول او پایله به یې ترلاسه کوله. که د بولونا په وړاندې د هغه لومړنۍ جګړه راپه زړه کړو، چې میسر ګیواني بڼې وګلي هم په دې وخت کې ژوندی و، د وېنېس هېواد د دې لښکرلېږد مخالف و او د اسپانيا ټولواک هم له دې ګامه خوښ نه و، د فرانسې له هېواد سره هم تر اوسه په دې اړه تړون نه و شوی. خو بیا هم پاپ جولیس په خورا سپین سترګۍ د لښکرو مشري پر خپله غاړه واخیسته. دا یو داسې حرکت و چې د اسپانيا ټولواک او وېنېسيان یې د ټکنیتوب (تذبذب) او چوپټیا په حالت کې وساتل چې وېنېسيانو له وېرې او د اسپانيا ټولواک د ناپل هېواد د ترلاسه کولو په تمه د هغه په وړاندې ګام وانخیست. د فرانسې ټولواک یې هم په همدې مهال کې له ځانه سره

پاپ جوليوس په خپلې بې پروايۍ او گړنديتوب د هغو کارونو په ترسره کولو بريالی شو چې نورو پاپانو په ښه سمبالتيا د احتياط له لارې او يا د بشر د طبيعي او دوديز عقل له لارې نه شو ترسره کولی. که دې پاپ خپل تگ له روم څخه په دې نيت ځنډولی وی چې اختلافات له منځه لاړ شي او تړونونه پر وخت ترسره شي، لکه نورو پاپانو چې به کول، هېڅکله يې نه شو کولی خپلو موخو ته ورسېږي. ځکه د فرانسې ټولواک د هغه د خوځښت په وړاندې په زرگونو پلمې کولی او راولاړولی شوې او نورو خواو به هم له وېرې سره مخ کړی وی چې په پای کې به خپلې موخې ته نه ورسېدلی.

زه يې له نورو اخیستل شويو گامونو څخه تېرېږم. ځکه ټول يې په عمل کې يو ډول ول او ټولو ښې پايلې درلودې، خو د هغه لنډ عمر د دې مخنيوی وکړ چې د خپلو کړنو غبرگون وويني. که عمر يې د يو څه وخت لپاره دوام کړی وی، او د دې وخت رارسېدلی وی چې د زغم او احتياط وسايلو ته اړتيا پيدا کړي، د هغه ړنگېدل او راپرځېدل هم حتمي و.

نو دې پرېکړې ته رسېږو چې بخت تل د بدلون په حالت کې دی، خو خلک په خپلو افکارو او کړنو کې ثابت پاتې کېږي. ځکه نو خلکو ته هغه وخت بریاوې ورپه برخه کېږي چې د دواړو په منځ کې انډول او سمون رامنځته شي. ماتې او پرځېدنه يې هغه وخت شونې ده، چې د دواړو په منځ کې سمون له منځه ولاړ شي. ما پر دې دوه لارو زيات غور کړی او په دې اند یم چې د کارونو په ترسره کولو کې بې پروايي، گړنديتوب او چټکتيا د زغم او احتياط په پرتله څو ځلې ښه ده. ځکه بخت او تقدير د هغې ښځې په څېر دی چې که وغواړي خپل اطاعت ته يې اړياسی، بايد په تونلی چلند ورسره وکړي. ځکه موږ وينو چې ښځې زیاتره هغو خلکو ته سر ږدي، چې په تونلی چلند ورسره کوي. خو چمتو نه دي چې د هغه چا اطاعت وکړي چې له هغوی سره په نرمۍ او مهرباني چلند کوي؛ بخت هم د ښځې په شان زیاتره د ځوانانو پر لور میلان لري. ځکه ځوانان له احتياط او زغم سره لږ

شپږويشتم خپرکی

د وحشیانو له ولکې څخه د ایټالیا د ژغورنې لپاره یوه مشوره

کله چې تېر شوی وخت په بشپړ او کره ډول راپه زړه کړم، له ځان سره هیښ پېښ شم چې ایا اوسنی وخت به د یوه ستر ټولواک لپاره وړ وي چې د یو روښانه راتلونکي خاوند یې کړي؟ ایا داسې لارې چارې او وسایل شته چې یو نوي هوښیار او زړور ټولواک ته د دې وخت ورکړي چې په ټوله ایټالیا کې د نوو ارونو او قوانینو په پلي کولو او د هراړخیزو بدلونونو په رامنځته کولو سره ځان ته ویاړ او سرلویږي وگټي او د ایټالیا ولس ته نېکمرغي ورپه برخه کړي.

خو زما په اند اوس مهال د دې کار د ترسره کولو په موخه د نوي ټولواک د مرستې لپاره اړینې لارې چارې او وسایل تیار دي چې په هېڅ وخت کې یې ساری نه دی لیدل شوی. لکه مخکې چې مو یادونه وکړه، پکار وه بني اسرائيل د مصريانو تر اسارت لاندې راشي چې د حضرت موسی علیه السلام وړتیا څرگنده کړي. د دې لپاره چې د لوی کوروس سترتوب په ډاگه شي، پکار وه چې پارسیان د مادیانو تر تېري لاندې راشي. د دې لپاره چې د تیسوس ستر توب او ستر همت خلکو ته څرگند شي پکار وه چې د اتن اوسېدونکي تیت او پرک شي او په دې ډول اوسمهال: د دې لپاره چې د یو ایټالوي اتل Italian Spirit وړتیا او سترتوب په ډاگه شي، په کار وه چې ایټالیا سپکه او بدمرغه شي لکه چې اوس ده، مانا تر یهودو ډېره خواره او ذلیل، تر پارسیانو ډېره د تېریو او رېږو لاندې، تر اتنیانو ډېره تېته او پرکه شي او د یو وړ مشر او ډاډمن ټیکاؤ په نشتوالي کې یې ټولې سیمې له ماتې، چورتالان، یرغلونو او تېریو سره مخامخ شي او د هېواد هره سیمه ډول ډول وراني وگالي.

*که څه هم په دې وروستيو کې د يو شخصيت په ځلېدو د هيلو پلوشې خبرې شوې وې او موږ يې په اړه تصور کاوه، چې ښايي زموږ د علاج او له دې بدبختۍ څخه د خلاصون په موخه به د پاک خدای له خوا ټاکل شوی وي. خو وروسته بيا وليدل شول چې بخت له هغه څخه د پرمختگ په وروستي پړاو ((اوج)) کې مخ وگرځاوه او ايټاليا يو وار بيا په يوه مړواندي حالت کې پاتې شوه او تر دې گړۍ يو داسې مشر ته په تمه ده چې د هغې پر ټپونو پټی ولگوي. د لمبارډې لوب تالان او د ((ناپل)) د سلطنت او ټوسکاني قلنگونو او باجونو ته نور د پای ټکی کېږدي او د هغوی ناسور ټپونه چې له اوږدې مودې راهيسې د بې پروايۍ له امله له خيږو او چټليو ډک شوي، پاک کړي.

ايټاليا د پاک خدای دربار ته په دعا ده او زاری ورته کوي چې يو داسې څوک راواستوي چې دا هېواد له دې ورانيو او د وحشيانو له تېريو څخه وژغوري. همدارنگه ايټاليا تياره ده چې يوه بيرغ پسې روانه شي خو په دې شرط چې يو څوک يې يو ځل د پورته کولو زړه وکړي.

*اوس ستاسو له نامتو کورنۍ پرته بل څوک نه شته، چې ايټاليا خپلې هيلې او اميدونه ورپورې وتړي، چې د خپلې پاک لمنې او ښکمرغۍ له مخې د پاک خدای او د کليسا له مرستې څخه په بشپړه توگه برخمنه ده او د کليسا مشري يې هم پر غاړه ده، کولی شي له دې بدمرغۍ څخه د ايټاليا د ژغورنې مشري پر غاړه واخلي.

که تاسو د هغو نومياليو کړنې او ژوند راپه زړه کړئ چې ما يې يادونه کړې، د دې کار ترسره کول به ستونزمن نه وي. که څه هم هغوی ستر او عجيب اشخاص ول، خو بيا هم پرته له بشره بل څه نه و او هېڅ يوه ته دومره ډېر مهالویش يا فرصتونه نه ول برابر، لکه په اوس مهال کې چې تاسو ته دي. ځکه د هغوی کړنې دومره عادلانه او له نياوه ((انصافه)) ډکې نه وې، نه يې د اوس مهال په پرتله زياتې اسانتياوې لرلې او نه پاک خدای ته دومره نژدې ول، لکه نن ورځ چې تاسو ياست. عدالت او انصاف زموږ پلوی دی. ځکه هغه جگړه چې پر موږ فرض ده پرځای او

*سيزار بورجيا ((ډيوک ولېنتينو))

•کليانو دي مېديجي ته اشاره ده چې د لورينتسو کوچنی ورور و، او د لسم ليو Leox په مرسته کارډينال وټاکل شو او بيا وروسته په 1523ز کال کې پاپ شو.

سره له دې پاک خدای موږ ته خپل بې ساري نعمتونه راپه برخه کړي او نښې نښانې يې راښودلي؛ سيند په منځ کې خیرې شوی، ورېځو د ستاسو پر لارو سوري اچولي، له تېرو څخه چينې بهېدلي، من او سلوی راوړېدلي او دا ټول د دې لپاره دي چې ستاسو د سترتوب او لویوالي وسایل برابر کړي. نو په کار ده چې پاتې نور وسایل يې تاسو په خپله ترسره کړئ. څرنگه چې يې موږ ته پر ځمکه د کړنو خپلاسي او خپلواکي د فاعل مختار په توگه راکړې او دا کار زموږ لپاره په حقيقت کې يو وياړ هم دی، په خپله به پاک خدای زموږ لپاره نور کارونه ترسره نه کړي.

د هغې موخې د ترسره کولو تمه چې ستاسو له نامتو او له وياړه ډکې کورنۍ څخه کېږي، که د ايټاليا نورو نومياليو او سترو څېرو، چې ما يې یادونه کړې، ترسره نه کړی شوه، د حيرانتيا وړ نه ده. د دې پرله پسې بدلونونو او جگړو په پايله کې که موږ ته يوازې داسې ښکاره شوې چې جگړه ييزه روحیه او مېړانه مو له کاره غورځېدلي او ستومانه شوې، له دې امله ده چې زموږ پخواني اصول او ترتيبات نیمگړي ول او زموږ په منځ کې لا داسې څوک نه دي راپورته شوي چې نوي اصول او مقررات وټاکي. له نوي قانون، نويو اصولو او مقرراتو پرته بل څه يوه نوي راپورته شوي شخصیت ته دومره وياړ او درناوی نه شي ورپه برخه کولی. دغه ډول اصول او مقررات چې لوړې موخې په کې نغښتې وي، که په کلکو او ټينگو ستونزو ودرول شي، بنسټ ايښوونکی به د ولس تر منځ د ستاينې او درنښت وړ و گرځوي. په ايټاليا کې د داسې وسایلو او فرصتونو کمی نه لیدل کېږي چې دغه ډول سمونونه مو پرې له خپلې خوښې سره سم رامنځته کړي. دا هېواد غښتلي او د اړتیا وړ سرتېري لري خو د یو وړ مشر نشتوالی احساسوي. که تاسو د هغوی دوه په دوه، لاس او گړپوان جگړو ته ځیر شئ، ايټالويان څومره غښتلي او چالاکه دي او ژور فکر لري، خو په لښکرو کې بيا توپیر کوي او دا ټول د مشرانو د بې کفایتۍ له امله راپورته کېږي. ځکه څوک چې لیاقت او وړتیا لري غاړه غړوي. هر يو خپل ځان ماهر گڼي، خو تر اوسه زموږ په منځ کې داسې څوک چې د وړتیا، استعداد يا بخت له مخې پر ټولو پورته وي، نه دی راپورته شوی چې نور يې د وړتیا او استعداد په ارزولو خپل مشر وټاکي او پلوي يې

Taro، ویلا

Vaila، بولونا Bologna او مستري جگړې دي. ځکه نو که ستاسو نامتو او له وياړه ډکه کورنۍ وغواړي چې د لرغوني پېر د نومياليو کړنې چې د خپلو هېوادوالو د ژغورنې لپاره يې ترسره کړي، د لارې مشال وگرځوي، تر هر څه د مخه په کار ده يوازې له خپلو سرتېرو څخه ملي لښکرې جوړې کړي، چې د ټولو طرحو او اصلاحاتو يو حقيقي بنسټ دی. ځکه له دې پرته نه شی کولی رښتيني، وفاداره او زړورې لښکرې پيدا کړي. که څه هم هر سرتېری په يوازې سر ښه زړور دی، خو کله چې هغوی ټول سره يو ځای د خپل واکمن تر قوماندې لاندې وي، د هغه له خوا يې درنښت او ستاينه کېږي او لگښت يې هم له خپل واکمن څخه تر لاسه کوي، نور هم زړور کېږي.

نو د دې لپاره چې خپل هېواد د ايتالويانو په زړورتوب او وړتيا وساتي، اړينه ده چې يوازې ملي لښکرې تيارې کړي.

که څه هم سويسې او اسپانوي پلې لښکرې ډېرې خطرناکې گڼل شوي، خو بيا هم په دواړو کې يوه نيمگړتيا ليدل کېږي او له دې امله که يو درېيم لښکر تيار شي، نو نه يوازې دا چې له هغوی سره به برابره سيالي کوي بلکې پر دې به هم ډاډه وي چې په خپل مټ ماتې ورکولی شي. اسپانوي لښکرې د سپرو لښکرو په وړاندې درېدی نه شي او سويسې لښکرې له پليو لښکرو څخه ډارېږي او په تېره بيا هغه وخت چې په مخامخ جگړه کې يې مقابله وي. نو لکه په وار وار چې وليدل شول او بيا به هم وليدل شي، اسپانوي لښکرې د فرانسوي سپرو لښکرو په وړاندې د درېدو نه دي او سويسې لښکرې بيا د اسپانوي پلي پوځ په وړاندې ماتې خوري.

که څه هم د دې وروستۍ وينا د زبات لپاره دلته يو بشپړ لاسوند نه شم وړاندې کولی، خو بيا هم د "راونا" جگړه يې يوه ښه بېلگه ده.

کله چې پلې اسپانوي لښکرې د جرمني لښکرو له څو کنډکونو سره چې لښکرو يې دسويسې لښکرو ته ورته تکتیک کارولی و، مخامخ شول اسپانوي سرتېرو د بدن په چالاکی او د خپلو ډالونو په مرسته د جرمني لښکرو د نيزو تر گوزارونو لاندې ځان د هغوی څنگ ته ورساوه او پرته له دې چې له کوم گواښ سره مخامخ شي، پر هغوی د بريد جوگه ول. خو جرمنيان بې مرستې پاتې شول او نه يې شو

اوس چې د دې دواړو پليو پوځونو نيمگړتياوې څرگندې شوې ممکنه ده خپل نوی لښکر داسې وروزی چې د سپاره پوځ په وړاندې ودرېږي او له پلي پوځ څخه ډار ونه لري. اړینه نه ده چې د دې موخې لپاره تاسې یو نوی لښکر تیار کړئ، په زاړه لښکر کې بدلونونه راولئ او دا له هغو اصلاحاتو او پرمختگونو څخه دي، چې یو نوي ټولواک ته نوم، شهرت او ځواک ورپه برخه کوي.

نو د ایټالیا د ژغورنې لپاره یو داسې مناسب مهال چې دغه هېواد ته دا وار په لاس ورکوي چې د خپلې خپلواکۍ اتل رامیدان ته کړي، باید بېځایه تېر نه شي. دا چې د ایټالیا ټول هغه ایالتونه به چې د پردیو د تېري له امله په کنهوالو بدل شوي دي په څومره چټکه، نه سپمونکې سرښندنې، وفا، فداکاری او د خوښۍ پر اوبښکو، چې پر مخ به یې خورې وي، خپله مینه د خپل اتل ټولواک په وړاندې ښکاره کړي د ویلو یې ټول عاجز دي. هغه به څه ډول دروازې وي چې د ورته ټولواک پر مخ به وتړل شي؟ څوک به وي چې د امر له منلو یې انکار وکړي؟ کوم سیال به د هغه په وړاندې خپله ناخوښي څرگنده کړي او د هغه د پرمختګ مخه به ونیسي؟ کوم ایټالوی به د هغه له درناوي او ملاتړ څخه سرغړونه کوي؟ په داسې حال کې چې د وحشیانو د ولکې تریخ خوند ټولو ځکلی دی.

ځکه نو د دې وخت رارسېدلی چې ستاسو نامتو او له ویاړه ډکه کورنۍ د دې چارو ټول واک، په هغه مېړانه او هیله چې ټولې دا ډول کړنې یې پر غاړه اخیستي دي یو وار بیا په لاس کې واخلي چې تر بیرغ لاندې یې زموږ گران هېواد سرلوړی، له سیالانو سره سیال او تر سیوري لاندې یې د پیټرارک Petrorch دا وینا رښتینې کړي چې وایي:

پاک لمنې مېړني به له وحشت سره جنگېږي
حقیقت به جگړه یوسي تور پوځونه به ماتېږي
لا زاړه روم ته ورپاته دغیرت او پټ کیسه ده
لا هغه ایټالویان دي د ژوند اور پکښې بلېږي
ژباړه: عبد الباري جهاني